


శ్రీ రామాయనమః.

ముముక్షు హితచర్య.

ఆంధ్ర వాఙ్మయశాస్త్రశాఖ
వాసుదాన ప్రణీతము.



ప్రథమ, ద్వితీయ భాగములు.

శ్రీ మదాంతిమిట్ట కోదండరామ కైంకర్యార్థము
శ్రీమతి కస్తూరి వేంకటసుబ్బమ్మగారి భర్తయగు
రా॥ శ్రీ॥ కస్తూరి సుబ్బరావు గారిచే
బ్రకటితము.



౧౯౨౯

1929

శ్రీరామాయనమః

ప్రీతిక.

మదొంటిమిట్ట కోదండరామ సేవకసమాజ
కంబునఁ జేయుకార్య మనేకులకు విదితవిష
శసమాజమున సభ్యురాలైన శ్రీమతిచిరంజీవిని
వేంకటసుబ్బమ్మ యనంతపురనివాసిని. బ్ర॥ శ్రీ॥

కస్తూరిసుబ్బరావుగారి ధర్మపత్ని. ఈకస్తూరి
గారు నాకుఁజ్జిరపరిచితులు. కడపపురమున
నుండి నేటివఱకు నుండుబ్రాహ్మణ కుంటుంబము
యభయల వంశమువారు చేరియున్నారు.

మాతండ్రి తరమునుండి వారికి మాకు
గలదు. ఇప్పుడు వీరుపవేతనము పుచ్చుకొని
రమున నున్నవారు:—

జ్ఞానురాలగుటంజేసి శ్రీమతి వేంకట సుబ్బమ్మ
లొక జేరి సాంగభక్తి సాధించుటకై పూని
డు తరముల మూలమునఁ గొన్నిప్రశ్నము
డెను. జ్ఞానువు లభివృద్ధికి రావలయు ననిన
ము “తద్విద్ధిప్రణిపాతేనపరిప్రశ్నేనసేవయా”.

కృష్ణభగవానుల యుపదేశముప్రకారముతత్త్వ
గురువులకు సాష్టాంగ నమస్కారముచేసి
చక్కనిప్రశ్నము లడుగవలయును. సాధువు
లు శిష్యులయోగ్యత తెలిసి కేవలకృపచే జ్ఞాన



ముపదేశింతురు. ప్రత్యుత్తరములు చెప్పజాలని గురువు
 లట్టి శిష్యులపైఁ గొప్పింతురు. ఇది తమయజ్ఞానమును గప్పి
 పెట్ట వేయువేషమే కాని యితరము గాదు; శిష్యులు గాని
 వారికిఁ జెప్పవలసినవిధి లేదు గాని శిష్యులని గ్రహించిన
 సిమ్మట వారికిఁ దెలియనివన్నియుఁ దెలియఁజెప్పి సం దేహ
 ములఁ దొలఁగించుట గురువులకువిధి. కావున శిష్యవంచ
 నము మహాపాతకము. గురుద్రోహ మెట్టిదో శిష్యవంచన
 మట్టిదే.

నేను గురువనుగాను. నాకు శిష్యులును లేరు.
 నాకు స్త్రీలందఱుఁ దల్లిదోడులే. పురుషులు తండ్రులు
 సోదరులే. అయినను దెలియఁగోరి సద్బుద్ధితో నెవరైన
 నడిగినపుడు తెలిసినది చెప్పటనాకుఁ గర్తవ్యము.

విద్యాజ్ఞానధనబలము లాత్మార్థ మాత్మీయా
 ర్థము మాత్రమే యుపయోగించుకొమ్మని భగవంతుఁ
 డెవ్వరికి ననుగ్రహింపఁడు. వానికలిమికి లోకోపకారము
 ముఖ్యప్రయోజనము. అటు వినియోగింపక దాఁచుకొను
 లోభి బ్రహ్మరాక్షస ధనపిశాచాది రూపములై త్తి
 దుఃఖ మనుభవించి మఱుజన్మమునఁ దద్గుణదరిద్రుడై
 జనించును. కావున నాయావానిని బాత్రమెఱింగి దా
 నము చేయవలయును. శ్రీమతి వేంకటసుబ్బమ్మ యడి
 గిన ప్రశ్నములకు నుత్తరముల నెంతమాత్రము వ్రాయఁ
 గూడునో యంతమాత్రమే వ్రాసి యామెకన్నీళ్లుతుడుచు
 చుంటిని గాని యవి పర్యాప్తము గాదని మనస్సులో పగ

చుచుంటిని. ఇట్టిసందేహములు గలవారయ్య నడుగ లేని వారు మఱియొందఱు కలరోయనియు నప్పడప్పుడు స్ఫురించుచుండెను. ఆవిచారమే యీ గ్రంథరచనకుఁ గారణమయ్యెను. ఒకగమ్యస్థానమును జేరుటకుఁ బలుమార్గములున్నప్పుడు శాస్త్రసమ్మతము పూర్వాచార్యనుష్ఠితము బహుజనసేవితము నిర్భయము నిరపాయము నిశ్చితము శీఘ్రగమనసాధ్యము నగుదానిఁ జెప్పట బుద్ధిమంతుల లక్షణము.

ఇందు జెప్పఁబడిన మార్గము సర్వోత్కృష్టము, సర్వజనసేవ్యము, సర్వజనసాధ్యము, సర్వమతసమ్మతమునై నది.

మోక్ష మిచ్చునది కర్మానుష్ఠానము గాని విచారముకాదు వాదము గాదు. అన్నజ్ఞానము తుత్తు నణఁపదు. వంటచేసికొని తినిననే యాఁకలి శమించును కావున సర్వముముక్షువులకు భక్తియే కార్యము.

భక్తి యనుగరుత్మంతునకు నష్టాంగయోగము-జ్ఞానయోగము ననునవి రెండుతెక్కలు. కర్మయోగము పాదములు. కావున భక్తుఁ డగువాఁడు స్వవర్ణాశ్రమోచిత కర్మానుష్ఠానము మానరాదు. దీనిని భక్తికలవాఁడై భగవత్కైంకర్యబుద్ధితోఁ జేయవలయును-ఫలము, భారముభగవంతునిపై వైవలయునుఅష్టాంగయోగము జ్ఞానసాధనమునకు భక్తిసాధనమునకుఁ గర్తృసాధనమునకుఁ గూడ నుపయోగించును. అష్టాంగయోగము ప్రశ

స్తమే కాని భక్తులకు హఠయోగము-లయయోగము
 ననావశ్యకములు- హఠయోగమున స్వస్తిక-పద్మ-బద్ధ
 పద్మ సిద్ధాసనములు చాలును. తక్కిన వానికై ప్రయా
 సపడఁ బనిలేదు. ప్రాణాయామము గ్రాహ్యము. దీనియం
 దనేక భేదములు గలవు. ఫలోద్దేశము కొలఁది మార్గము
 సంగ్రహముగఁ జెప్పినను నిప్పటికే గ్రంథము పెద్దదగు
 టచే యోగమార్గ మిందు వినరింపఁబడలేదు-భగవత్సం
 శల్ప మునుకూలమై యుండెనేని యది వేఱొండు గ్రంథ
 ముగ వెలువడును. ఆత్మావలోకమున కది యెంతయు
 సాహ్యపడును. అయినను సర్వసాధనములు ఫలించుటకు
 దైవానుగ్రహము ప్రథమ మని యెఱుంగవలయును.
 కావున ముందు దానిని బదిలపఱుచుకొన యత్నించుచుఁ
 దక్కినవానికై శ్రమింపవలయును.

తైలధారావదవిచ్ఛిన్నధ్యాన రూపక భక్తి యీ
 కాలమున సుసాధముగాదు. కావున దానిని సాధింపఁ
 బూనిన వారికి

(౧) అనన్యశరణము (ఒక్క దేవతయందే భక్తి
 గలవారై యుండవలయు)

(౨) అనన్యప్రయోజనము (భగవత్ప్రాప్తి తప్ప
 వేఱొండు కోరరాదు.)

(౩) అనన్యోపాయము-(భగవంతుఁడే రక్షణో
 పాయముగాని తాను జేయుసాధనములు గావనియు నవి
 క్షేంకర్యములనియుఁ దలఁపవలయును.

(౪) మహావిశ్వాసము--(భగవంతుఁడు తప్పక రక్షించునను దృఢమైన నమ్మకము గలిగియుండవలయును-ఇందుఁజలనము కూడదు.

(౫) ఆత్మనిక్షేపము. (తన్నుఁ దనవియును కొను సర్వ చేతనాచేతన వస్తువులు భగవంతుని కొఱకే యని స్వరూపము చేతనో సంకల్పముచేతనో సమర్పించుట.)

(౬) సాత్త్వికాహారము.

(౭) సదాచారము.

(౮) నవవిధభక్తులలో నేదైన నొకటియైనఁ జేయుచుండుట.

(౯) క్షణకాలమేని వ్యర్థపఱుపక యేయపాయముచేతనైన మనస్సును భగవంతునియం దుంచుట.

(౧౦) సర్వము భగవత్స్వరూపముగఁ జూచుట. ఇవి ముఖ్యములొ

ఇదివఱ కేమార్గము తెలియనివారి కొక్కరికైన వీగ్రంథ ముపయోగ పడెనేని నా కష్టము వ్యర్థముగాదు.

ఈగ్రంథమును బ్రచురించి జిజ్ఞాసువుల కుపకార మొనర్చిన బ్ర॥ శ్రీ॥కస్తూరి సుబ్బరావుగారికిని, దీనికిఁ గారణభూతయైన వారిధర్మపత్నికిని భగవంతుఁడు దీర్ఘాయురారోగ్య శాశ్వతా నందము లనుగ్రహించును గాక యని ప్రార్థించు

వాసుదాసుఁడు.

విషయ సూచిక.

విషయములు.

పొరటలు.

మోక్షలక్షణము	2
ముక్తికనధికారులు.	6
నిర్వేదము	10
సాధువులు	17
అసాధువులు	20
గురులక్షణము	21
అయోగ్యదేశికులు	25
మతములు పుట్టినవిధము.	26
మతత్రయము	34
చెట్టుముందా? విత్తుముందా?	35
సర్వజ్ఞత్వ సర్వశక్తిమత్వ సర్వవ్యాపకత్వములు	36
సచ్చిదానందరూపత్వము	38
బంధమోక్ష నిదానము	44
తత్త్వము	48
ఈశ్వరతత్త్వము	49
సగుణసాకారలక్షణము	50
జీవతత్త్వము	67
పరమతత్త్వము	73
పరిణామక్రమము	77


విషయములు.	పొరటలు.
బంధము మోక్షము	98
తరణోపాయము	100
అహంకారజయము	110
మమకారజయము	117
దశేంద్రియజయము	127
మనోజయము	135
వైరాగ్యము	139
కామజయము	157
క్రోధజయము	161
లోభజయము	164
శోకము	166
మోహజయము	169
గర్వజయము	174
భయము	176
లజ్జాజయము	179
బాల్యము	186
నిద్రాజయము	188

ద్వితీయాశ్వాసము

వాసుదేవస్మరణమ్	1
కర్మయోగము	6
సృష్టి హేతువు	11
అష్టాంగయోగము	16

విషయములు.	పొరటలు.
జ్ఞానయోగము	26.
అడప	28
జ్ఞానసాధనములు	32.
భక్తియోగము	33.
భక్తివిరోధులు	54.
ప్రపత్తి	59
ఆచార్యాభి మానము	74.
విరోధులు	77
పదార్థ వివేకము	117
సృష్టి హేతువు	123.
దైవసంకల్పము	129.
శ్రీవైకుంఠ గతిచింతన ప్రకారము	132
తత్త్వముల యుపసంహారము	149
ముముక్షునిత్యచర్య	151





శ్రీ రామాయనమః.

ముముక్షు హితచర్య.

గీతమాలిక.

అయ్య! వినిచెదె మోక్షేచ్ఛ వైనభక్తు
వర్తనం బని యడిగితి; వానివిధము
రామచంద్రునిఁ గరుణాభిరాము, నాదు
తల్లియును, దోడునీడయుఁ, దండ్రీ, భ్రాత
గురుఁడు, బంధుండు, సఖుఁడు, నాకొడుకు, చాత
ధాత సర్వస్వ మైనసీతాహృదబ్జ
ధాము నేకశిలాపురస్వామి భక్తిఁ
దలఁచి దాసోహ మని తత్పదముల. వ్రాలి
నిలిచి మ్రొక్కిడి తత్కృపాబలముకతన
నాయన వచింపఁ జేసినయవ్విధమున
దేవహూతికిఁ గపిలుండు తెలిపినట్లు

సీత నీనని తలఁచుచుఁ జిత్తమందు
భక్తులకు నెల్ల సమ్మదప్రదము గాఁగఁ
దెలియఁ బఱచెద వినవమ్మ కలఁక లేక.

అస్తదాచార్యుపదముల నాత్మ నిలిపి
హరికి, నరునకు, గోపికాతరుణులకును,
నుద్ధవునకును, బాడబయువతులకును,
శ్రుతులకును, ఋషివరులకు, స్మృతుల కెల్ల
జ్ఞానభక్తిసుధావెదచల్లినాధు
జనములకు మార్గదర్శు లాచార్యవరుల
కందఱకుఁ బలుమాట సాష్టాంగ మెరఁగి
కరణకాయప్రదాతలై ఖ్యాతి గనిన
జనని జనకుని సద్భక్తి సంస్తుతించి
భాగవతులపాదంబుల వ్రాలి వ్రాలి
వారికరుణాలవంబునఁ బ్రాప్త మైన
దాని నెఱిఁగింతు భక్తు లుత్సాహపడఁగ
జానకీరాములే దిక్కు సర్వమునకు
తెలియ నివియెల్ల వారలే తెలుపఁగలరు.

—ॐ మోక్షలక్షణము. ॐ—

మోక్షలక్షణ మెఱిఁగింతు మొదట వినుము
ప్రకృతిబంధంబు మునుముట్టఁ బాయఁ దట్టి
మరలి జన్మంబులకు రాక మహితసుఖతఁ

బరఁగి పరిపూర్ణబ్రహ్మనుభవము సతత
మబ్బుటయె ముక్తి యందు త్రయ్యంతవిదులు.
భక్తు లగువారి కీదశ ప్రాప్త మగును
వార లడిగిన నడుగక యూరకున్న.

నిండుయావనమునఁ గ్రాలు నీరజాక్షి
నవనవవిలాసవిభవుఁ డౌనాథుఁ గూడి
తన్ముఖాలోకనక్రియఁ దనివిలేక
తద్వదనచంద్రపీయూషధార లోలిఁ
ద్రావుచుఁ నదీయపరిచర్యఁ దవిలి తవిలి
యవ్యయానందవార్ధి నోలాడుచుంట
వంటి దందురు సుచరిత్ర భక్తుముక్తి.

ఇట్టిసౌఖ్యంబుఁ గాంక్షింతు వేనిఁ దల్లి
నేను వచియించుత్రోవన నీవు చనుము
ఒండురెండుజన్మంబుల నొదవు నదియు.

భక్తిమార్గైకనిష్ఠుఁడౌ భక్తవరుఁడు
భక్తిచేయుట తనకు స్వభావ మనుచు
భక్తి చేయును గాని తత్ఫలము గాఁగ
దీని నైనను గోరఁడు తెలివిమాలి
కానఁ జేయుము భక్తిని గాంక్షమాని
ఫలము భారంబు రాముపైఁ బాఱనైచి
స్వామియె ఘటించు నీకట్టిసౌఖ్యపదవి.

నీకు మాత్రంబె కాదమ్మ నీదుపతికి
నీదుతల్లికిఁ దండ్రికి నిక్కముగను.

మరల జన్మంబులకు రానిమార్గ మన్య
మున్నయది దాని వినిపింతు నువిద వినుము.

వేసవేలుగ జన్మముల్ వెచ్చపటిచి
యాత్తనిష్ఠైకనిష్ఠ దేహాంతమందుఁ
గేవలుండయి యొకచోటఁ గెరలువిధము
మగఁడు లేనట్టిసుందరి సొగసు లెన్నొ
చేసికొని నిల్వటద్దాన భాసురంపుఁ
దనదువిభవంబుఁ జూచుచుఁ దనకుఁ దానె
మురియు చుండుటవంటిది ముగుదమిన్న!

ఆత్మ ననలోకనము చేసి యంతతోన
తృప్తిపడుజ్ఞాని కీదశ ప్రాప్త మగును
దానిఁ గైవల్యమందురు తత్త్వవిదులు.

తాను గలకండగా మాఱఁ దలఁచు జ్ఞానిఁ
దానిఁ దినఁగోరుచుండు భక్తప్రవరుఁడు
వీనికిని వాని కభ్యాసవిధము సమము
కర్తములఁ గీసభేదంబె కానిపించు
భావనాభేదముల వేఱుపడును ఫలము.

భావభేదంబు లేరీతి వచ్చెననుదె?
 పెద్దప్రాకారమును గూడి పెంపుమీఱు
 కమ్రభవనంబు నొక్కటి గల దటంచు
 దానిఁ గొందఱు చూడంగఁ దరలి రనుచుఁ
 దలఁపు; కొందఱు వారిలోపలను వెలికిఁ
 గానవచ్చెడి ప్రాకారఘనతఁ గాంచి
 యింతయే కాని లేదు వేఱెద్ది యట్టి
 దున్న వెలికిని గనరాదె యన్నమతిని
 నంతతోఁ దృప్తులగుచును నరుగుచుండు.

అయ్య! వీరలె చార్వాకు లనెడివారు
 స్థూలదేహంబె సర్వ మంచును దలంతు.

కొందఱావలఁ బ్రాకారకుడ్యములను
 దాఁటి చని మేడ యిల్లని దానిమహిమ
 సాంపుపెంపును మనసారఁ జూచి చూచి
 నిలువుటద్దాలలోఁ దమనీడ చూచి
 విభ్రమంపడి దేహంబు విస్తృతి గొని
 నిలిచిపోదురు నిత్రాతివలెను దల్లి!

వీరలే యాత్మనిష్ఠులై వెలయువారు
 ఆత్మసంతుష్టిగని యెదరంతతోన
 అంతతోఁ దృప్తి గానక యవలఁ గొంద
 అతులదేదీప్యమానహర్షంబు విజన

మగుచు నుండునె? లేరె గృహస్థు లిందు
 ననుచు లోఁజొచ్చి గృహమేధి నందుఁ గాంచి
 ప్రీతి సమ్మానితాత్మలై పేర్తి గందు
 రట్టివారలె చుమి భక్తు లైనవారు
 ఆత్మ యెవనిశరీరమో యనెడు శ్రుతులు
 వీరికిఁ బ్రమాణమై యుండు విశ్రుతముగ
 కంటివే భేదబుద్ధికిఁ గారణంబు.

అయ్య! యొక్కటి నీమది నమ్మవలయు
 ఎట్టిదో యిందు నీశ్రద్ధ యట్టిఫలమె
 మేను విడిచినపిమ్మటఁ గానఁగలవు
 తథ్యమిది యెట్టివారికిఁ దప్పదయ్య!

కాన నీవెట్టిదశకును గాంక్షపడెదా
 దాని కనువైనమార్గానఁ దరలి చనుము
 ఒక్కమార్గంబై నే నిందు నుగ్గడింతు
 భక్తుఁ డరిగెడుమార్గంబె? భ్రమముపడకు.

అన్యమార్గంబునకును నీవాశపడిన
 ముట్టకుముదీనిఁ బెడత్రోవఁబొమ్మతల్లి!
 వందనమునీకుపదివేలవందనములు

—ఊఊ ముక్తికనధికారులు. ఊఊ—

పరము లేదనిపల్కుచార్వాకజనము
 లవనిఁ బ్రత్యక్షవాదులై యమరుకతన

దేహపాతమె ముక్తినా దేవురింతు
 వీరలకు లేదు మోక్షంబు వినయశీల!
 సుఖము దుఃఖము నెఱుంగక శుద్ధజడము
 లైన పాపాణములువోలె నగుటె పరమ
 తంచు ననువారికిని లేద; యాత్మస్వస్వ
 రూపనాశంబె మోక్షమ౯ క్రూరమతికిఁ
 గల్గి మోక్షంబు; గాలిలో గాలి గలసె
 మిథ్య వేదంబు, లోకంబు మిథ్య, శాస్త్ర
 సమితియును మిథ్య, మిథ్యయే సర్వ మీశ్వ
 రుండును౯ మిథ్య, మిథ్య జీవుండు, మిథ్య
 బంధమును మోక్ష మనుచును బలుకునట్టి
 వారలకు లేదు సౌఖ్యానుభవము దల్లి!

స్వాత్మహంతలు వీరు యధార్థమరయ.

కర్తములు ధర్తములు ఫలకాంక్షఁజేసి
 చేయువారును ముక్తిని జెందఁబోరు
 వీరి కీమర్త్యలోకంబె విడిది యగును.

కామ్యమును గోరుభక్తులు గనరు ముక్తి
 ముక్తి నైనను గోరండు భక్తుఁ డెదను
 మహిమఁ బ్రకటించుయోగి కామాత్రఫలమె.
 కాని మోక్షసుఖంబును గానలేడు

కాదు మోక్షంబు యోగసమాధియైన
మేనితోడుతఁ బొత్తునుమానకునికి
బొక్కలను డాఁగినంతనె ముక్తిగలదె?

తర్కమందును శబ్దశాస్త్రంబునందు
నిరతిగలవారికిని ముక్తి నివ్వటిలదు.

ఏమిచేసిన నెవరేమి యెంచువారొ
యనుచు లోకులచిత్తంబు ననుసరించు
జనులకును లేదు; భోజనాచ్ఛాదనముల
నిలయములఁ బ్రీతియున్నను గలుగ దదియూ.

ఇంద్రియంబుల పంచకమందుఁ బ్రీతి
యున్న, హింసయొనర్చిన, సున్న ముక్తి.
సంగమును బాయకున్న మోక్షంబు లేదు.

ఆత్మచింతయు, శ్రద్ధ, యేకాంతనిరతి
భక్తివైరాగ్యములులేక ముక్తి లేదు
భక్తియందైనఁ బరమమాభక్తి యొక్కఁడె
ముక్తిదాయక మగుచును మోసయుచుండు.

ఏను నాది యటంచును నెంచువాఁడు
దంభమును, లజ్జ, భయము, క్రోధంబు, వగయుఁ
గాంక్ష, మోహంబు వ్యథయు, శోకం, బత్తుష్టి
హర్షమును గల్గువాఁడు శ్రేయంబు గనఁడు.

భయముపడువాఁడు, నొరు భయపఱచుచువాఁడు
కానఁ డోయంబ! నిజము మోక్షంబు నెపుడు.

నడిమినాడిని జీవుండు వెడలి చనక
మనసు విలయింపకయె ముక్తిమాట లేదు.

పరమభక్తియు యోగంబుబలము లేక
యిట్టిపథమునఁ బోవ లేఁడెట్టి ఘనుఁడు.

ద్వంద్వభీరుండు గనఁ డపవర్గ మమ్మ.

అఱువుగుశాస్త్రపులఁ ద్రుంచి యశము మించి
యమములను జక్క నిలక శ్రేయంబు లేదు.

*మూఁడకారంబులం బ్రీతి మొనసియున్నఁ
గాన నేరఁడు తల్లి! మోక్షంబు నెపుడు.

ప్రకృతినంబంధ వాంఛలవంబు నున్న
వాని కపవర్గసౌఖ్య మంబరసుమంబు.

జనని! శుద్ధాత్మయును శుభాశ్రయముగాదు.

కావున ముముక్షు లివియెల్లఁ గడిమి గెల్చి
ముక్తికన్యకఁ జేపట్టఁ బూననలయు.

ఏది యుండిన లేకున్న లేదు బాధ
నిత్య మచ్యుతుపై మది నిలిచెనేని.

* అన్నము - అతివ - అర్థము. ఇవి మూఁడకారంబులు.

అవగుణవ్యాధులకును దివ్యౌషధంబు
 సర్వమును వాసుదేవుఁ డ౯జ్ఞాననిష్ఠ.
 పరమభక్తియొ జ్ఞాన మ౯ప్రథ వహించు
 మాట కర్థంబు తెలియుటమాత్ర గాదు.
 అమలగుణముల కెల్లను నాస్పదంబు
 వాసుదేవుండె దైవ మ౯పరమభక్తి.
 కానఁ దత్సాధనముఁ గొని కడకుఁ దోలి
 యవగుణంబులఁ జేపట్టు మనులగుణము
 సుకర మిది గాదు సలుపంగ శుభచరిత్ర
 వాఁడితరవారివై లాఁగు వైచు టగుదు.

❀❀ నిర్వేదము. ❀❀

ఎవఁడు నిక్కువ మగుముముక్షువు ధరిత్రిఁ
 దెలియుదే వానిదాపస్థితిని సుశీల!
 కల్పములఁ గొన్ని స్థావరాకారములను
 గడపి మఱి జంగమంబునై త్రమముగాను
 ఎనుబదియునాల్గులక్షలం చెన్నికగల
 యోను లందెల్ల నరుసగా నుశ్భవించి
 మనుజుఁడై పుట్టుఁ తుదకు భూతలమునందు.
 మూఁడువిధముల యోనులఁ బుట్టిపుట్టి
 యవల నధమాధమనుష్యుఁ డగుచు జీవుఁ
 డుత్తమోత్తముఁ డగును బుణ్యోదయమునఁ

గర్తముకొలంది దేహముల్ కలుగుఁ బోవు
గాని యవి జీవునకు నెప్పు గలుగవచ్చు.

గాజుకుప్పె లవెన్నైనఁ గలుగుఁ గాని
దీప మొక్కఁడె యనుచును దెలియవచ్చు

చెప్పితిని దీని పెంకాయచిప్పశతక
మందు నుండెడుపీఠికయందు మున్నె.

జ్ఞాన మానంద మనునవి సహజగుణము
లవుట జీవున, కారంభమందు నరుఁడు
ప్రకృతిగుణ మైనతమము ప్రాబల్యమునను
తనదుజ్ఞానంబు సంకుచితంబుగాఁగఁ
బ్రకృతिसంబంధవిషయాళివలనఁ గలుగు
సౌఖ్యమే సౌఖ్య మనియెంచి జరగుచుండు
విషయసౌఖ్యాళికై ; యందు వివిధపాప
కర్తముల జారచోరత్వ కార్యములను
జలిపి యిహమున నరకాన సంతపించి
మరల మహియందు జన్తించు మానవుఁడుగ
నైన, సంతకు హీనమా నధమయోను
లందునే, నిట్లు జన్తంబు లొంది యొంది
తెలివిగలవాఁ డగుచు వానిఁ దలఁగఁ ద్రోచి
పుణ్యకార్యంబులను జేయఁ బూనుఁ బిదప.

నాకలోకంబు సుఖభూమి యనుచు వినుటఁ
గర్తసాధ్యంబ యదియయి కానఁబడుట
దాసములు యాగములు పెక్కుధర్మములను
జేసి స్వర్గంబునకుఁ బోయి, చేసినట్టి
కర్తఫల మందుఁ గుడిచి తత్కర్తసుకృత
మెల్లఁ దీసిన మఱిమఱి యిందుఁబుట్టు.

స్వర్గమునకును బోవుచు వచ్చు చిటకుఁ
బోకరాకలఁ బెక్కువేల్ పుట్టువులను
విసిఁగి కడపట నివియేమి వెత లటంచు
శాశ్వతసుఖంబునకు రోయు సన్ననీషి;
వీనికి జనించు మొనట నిర్వేద మెదను
అయ్యయో! యెన్నిజన్మముల్ న్యర్థపడియె
నెందఱో భార్య లాత్తజు లెందఱైరొ
యెన్నిమారులు నరకాన కేగినానొ
యెన్నిచూతనల్ పడలేక యేడ్చినానొ
యెన్నిగర్భాలలో వసియించినానొ
స్తన్యజలధుల నెన్నిటిఁ ద్రావినానొ
యెంతధన మార్జనముచేసి యేమిఫలము
పరుల పొట్టలు నించుటే ఫలము గాక
బంధులా వీరు? నాకాళ్లబందు లయ్యె.

కాలకింకరు లరుదెంచి కట్టువేళ
నరకములఁ ద్రోచి కత్తుల నటకువేళ

దివమునందుండి తలక్రిందఁ ద్రెళ్లువేళ
 సంతరాళంబునందు నల్లాడువేళ
 మేఘములయందు దరిలేక మెలఁగువేళ
 సూర్యకిరణాళిలోపల స్రుక్కువేళ
 వర్షధారలలోఁ జిక్కి వనరువేళ
 ధాన్యమైనరుగర్బానఁ వనరువేళఁ
 బురుషువృషణంబులందేను బొరలువేళఁ
 గామనాళంబులోనుండి కామగృహము
 నుచ్చగుంతను నేడ్చుచుఁ జొచ్చువేళ
 గర్భనరకంబునందేను గ్రాఁగువేళ
 వికట మగుద్వారముననుండి వెడలువేళ
 నొక్కరైనను దిక్కుయి యోమినారె?

వేయితేళ్లులు కుట్టిననిధము గాఁగ
 జననమరణంబులందేను సంతపింప
 నెవ్వరే? బాధమాన్నిరే యించుకంత?

కాలపాశముల్ విడిపింపఁ గలిగినారె
 యమునితో మంచిపలుకైన నాడినారె
 ఎవ్వరుండిన లేకున్న నేమి వీరు?

సంపదలవేళఁ జుట్టాలు చాలఁ గలరు
 ఆదుకొన నొక్కఁడే? గల్గఁ దాపదలను.

ఇనుపసంకెలల్ పాపముల్, హేమశృంఖ
లంబు లవుఁగాదె సలుపుపుణ్యంబు లిందు;

బంధములె కద యేవైన బాధపఱువ?
నెట్లాకో నేను నీరెండుకట్లు లేక
శాశ్వతసుఖంబుఁ గందు సంసార మెఱలి.

అయ్యయో! యెన్నియేండ్లాయె నవనిఁ బుట్టి
పుణ్యమేమి యొనర్చితి ముక్తికొఱకు.

బాల్యమును బోయె నాటలఁ బాటలందుఁ
యావనం బుడివోయె భార్యానురక్తి
మాపులెల్లను నిద్రలో మాయ మయ్యెఁ
బగలు పోయెను గూటికై పరువు తెత్త
ఆధులను వ్యాధులను గొంతయదను చనియె
బరుల సేవలఁ గాలంబు నరిగెఁ గొంత.

పుణ్యతీర్థంబులకు నేను బోవనైతి
క్షేత్రసంవాసమైనను జేయనైతిఁ
బరమసాధులపాదముల్ పట్టనైతి
సాత్త్వికత్యాగ మెయ్యది సలుపనైతి
దైవకైంకర్యమొకటియేన్ దలఁపనైతి
దేవపూజయునా నేమొ తెలియనైతి
ఒక్కపరియైన హరికిని మ్రొక్కనైతి

శ్రీవిభునినానుజపమైనఁ జేయనెతి
 చేసినట్టివిపాపముల్ చెప్పలేను
 తలఁపునకు రాఁగ నవి మది తత్తఱిలు
 పార్థకము వచ్చుచున్నది వ్యాఘ్రమట్లు
 కన్నుదోయిని నుసకలు కప్పఁదొడఁగె
 మేను ముడుతలు పడఁజొచ్చె మెల్లమెల్ల
 పండ్లనొప్పులు పుట్టెను పడఁకె గాల్లు
 పెరుఁగుబుడ్డియొ నాఁగను శరము నరసె
 ఏగుదెంచుచునున్నాగు మృత్యుభటులు
 ఏమిసేయంగనేర్తు నే నిట్టివేళ.

ఎవరితో మొఱవెట్టుదు నెందుఁ జొత్తు
 నెవరిపదములు పట్టుదు నే మొనర్తు
 నేమహాత్ముఁడు దిక్కయి యోమఁగలఁడో.

కాటుచిచ్చునఁ జొచ్చినఖగమురీతి
 వలల నురులను జిక్కిన పులుఁగునట్లు
 నీళ్లలోఁబడి యీఁదఁగ నేరనట్లు
 మ్రింగి విషమును గడుపులోనం గలంత
 పెట్టి ప్రేవులు గోయఁ గూపెట్టినట్లు
 తీవ్ర నిర్వేద మొదవిన సువ్రతుండు
 కళవళించును దపియించు జలదరించు
 బలవరించును గన్నీటివఱద, గార్చు

ఘోరసంసారముం గని కుతిలపడుచు
నాఁడువారలఁ గనుఁగొని యటమఱియు.

ఇట్టినిర్దేవ మెకలోనఁ బుట్టుననుకఁ
బురుషుఁడు ముముక్షు ననుమాట పొల్లుమాట.

ఇట్టినిర్దేవ మొకవినయట్టిసుకృతి
తన్నుఁ బోలినవారలు ధరణిఁ గలరె?
యంచు రోయుఁ బరీక్షించు ననుదినంబు
దైవమా నన్నుఁ గాపాడు దయను మనుపు
మనుచుఁ బ్రార్థించు మ్రొక్కుఁ దా నాత్మలోన.

వానిపుణ్యంబు మంచిదై వచ్చినపుడు
సాధుసాంగత్య మతనికి సంభవించు.

ఎఱుఁగుమీ యిది దైవంబు కృపయటంచు
ఇట్టిసాంగత్యమును లభియించు తెంతొ
దుర్ఘటం బని యెంచుమీ దొరకెనేని
వ్యర్థముగఁ బోవదమ్మరో వాస్తవంబు
అదియె సంసారగిరికి వజ్రాయుధంబు
అదియె సంసారజలధికి నౌర్వవహ్ని
అదియె సంసారగహనదావాగ్నికీల.

సాధుజనములలోపల సంచరించు
వానినే స్వీకరింతురు భాగవతులు

భాగవతు తెవ్వనిని దమవాఁ డటండ్రు
వానినే చేరఁదీయు శ్రీవల్లభుండు.

సాధువుల నెట్లు కన నని సంశయింతొ
వీరివిధ మెల్ల స్ఫుటముగ విస్తరింతు.

—ఊఊ సాధువులు. ఊఊ—

కామినీకాంచనాస్తకిఁ గ్రాల రెపుడు
ఆర్జనయు సంచయం బనునవియు లేవు
హరికథాలాపములఁ దప్ప నన్యకథల
నాడఁ దలఁచరు సుఖముల కాశపడరు
వ్యసనపడ రేమికష్టముల్ వచ్చెనేని
తరుణులను బీన్లు లనియొండెఁ దల్లు లనియొ
కాంచుచుందురు; సంగంబుఁ గాన రెపుడు
ఏకతమ యుండఁగోరెద రెల్లవేళ
దంభమును, లజ్జ, లోకచిత్తగ్రహణము
భోజనాశయు, వసనాశ, పూన రెదలఁ
బొంగ రబ్బిన, లేకున్నఁగుంగిపోరు
గౌరవంబున కీకోరు, కలిమిఁ గోర
రింద్రియంబులఁ దామె జయించి యుండ్రు
ఏది తాఁకిన, మూచూడ నేది తినిన
నేది యాలింప, నెది గన, హృష్టి, గ్లాని
పడకయుంట జితేంద్రియత్వమ్ము సుమ్ము

చెల్లి యుండియు సువిత్తికి పెల్లుగాఁగ
 స్పర్శమునకుఁ బ్రతిక్రియ సలుప కునికి
 పరఁగుఁ జుమ్మ జితేంద్రియత్వమ్ము నాఁగ
 కుంభపాతంబుగా వృష్టి గురిసె నేని
 మండునెండల మలసెడివేళ నేని
 గొడుగునుం బాదరక్షలు గొనఁడ యేని
 శీతభీతిని నగ్నిని జేరఁడేని
 గంధమును బేడ నొకరీతి గాంచునేని
 తీపు తిక్తంబు నొకరీతిఁ దినున యేని
 పాన్పనందును తాలపైఁ బండునేని
 అత్తరు వమేధ్య మొకభంగి నలఁదునేని
 వాఁడు సుమ్మి జితేంద్రియత్వమ్ముఁ గనెడి
 వ్యాధిచేఁ బీడితుం డయి వనరువాఁడు
 భీతిచేఁ గాక యాత్మసంప్రీతిఁ గాక
 సలుపకున్నఁ బ్రతిక్రియ స్వామిసేవ
 చెడెడునట్లున్నఁ బ్రతిక్రియ చేయవచ్చుఁ
 గాని దేహాభిమానంబుకతనఁ గాదు
 పరులమెప్పునకును గాదు భవ్యచరిత!

సాధనముగ శరీరంబు స్వామి యిచ్చె
 నాత్మకార్యంబు నెఱవేర్ప; నట్టిచోట
 స్వామికార్యార్థి తనురక్ష సలుపవచ్చు
 స్వామికార్యార్థమయి యొండు సరణిఁగాదు.

స్వామికార్యార్థముగ మేనిఁ బాయవలయుఁ
దనప్రయత్నంబు లే కది దారసిలిన

కాంచనము తాయి సమదృష్టిఁ గనుచు నుండ్రు
పరవశంబైనవానికిఁ బాటుపడరు

స్వవశ మగునట్టికార్యంబె సలుపుచుండ్రు
పరులు దూషించినను బ్రతివచన మిడరు
పలికినను శాంతులై కరాంజలులు మోడ్చి

యాగ్రహింపక యుత్తర మండ్రు గాని;

పాణి, యుదరంబు, వాణి, యుపస్థమనెడి
ద్వారముల రక్ష గావింతు తంద్ర మాని
మమతయు సహంత విడనాడి మలయుచుండ్రు

షండు లగుదురు పరసతీసమితిపట్ల

మూఁగ లగుదురు పరివాదములను, బుట్టు

గుడ్డు లగుదురు పరరంధ్రకోటియందు

బధిరులై యుండ్రు విషయవివాదములను

సుఖము దుఃఖంబు సమముగాఁ జూచుచుండ్రు

ఎప్పు డెఱుఁగ రసంతుష్టి, యేడ్పు, కాంక్ష;

సంగమములేక ధాత్రిపై సంచరింతు

ఎల్లవేళల సంతుష్టి నెసఁగుచుండ్రు

కార్యములఁ జేయుదురుగాని కాంక్ష లేదు.

దేహధారణమున కెంతొ తినుదు రంతె

దేహమును బలియింపరు తిండిబలిమి

రుచులు కోరరు కాంక్షింతు శుచిత నెపుడు
అట్టివారలు సుమి సాధులనెడి వారు.

ఇట్టివారలఁ గని వారివృత్త మెఱిఁగి
వారి సేవించి తేని నిర్వంచనముగ
నీదుభక్తియు శ్రద్ధయు నీతి నెఱిఁగి
యోగ్యతకొలంది చెప్పెద రున్నవిధము.

ఇట్టివారలతోఁ జెల్లి పట్టుపడక
తత్త్వ మెఱుంగంగ రా దెట్టిధన్యమతికి

వారిసాంగత్యమహిమను వరుసతోడఁ
బ్రీతభక్తియు ముక్తి లభించుఁ దల్లి!
ఇట్టివారలు దుర్లభు లిపుడు ధరణి

ఉభయలోకంబులం జెడన్మాల్లవేని
మోసపోవకు చెడిపోకు మోసగాండ్రు
మాయవలలందుఁ జిక్కి యోమధురవాణి!

—అసాధువులు. —

వేషభాషల పసగాని వేఱులేదు
వీరియెడ వంచనముగాక వేఱులేదు.
నిక్క మగుసాధు వెన్నఁడు నీతిచెడఁడు
రోదనము చేయఁ డంగశుశ్రూష గోరి
అందు యువతులపరిచర్య కానపడఁడు

తాఁకనీయఁడు తనదువస్త్రంబు నైన
మహిమఁ జూపెడి మాయలమారి గాఁడు
శౌరికి నివేదితంబు భైక్షంబు దేని
నైనఁ దినుఁగాని రాజసాహారతామ
సాన్నమును ముట్టనొల్లఁ డాహారనిష్ఠ.
మత్తు నొసఁగు పదార్థాళిమాట యేల?
వీనిఁ గొనువాఁడు సాధు వేవేళఁ గాఁడు
ధనము గడియింప లవమేని మనసు నిడఁడు
స్త్రీలు దేహంబుఁ దాఁకంగఁ జీదరించు
తనువుపై నభిమానంబుఁ దాల్పఁబోఁడు
సాధువులు లభియించినఁ జాలమేలు
దొరకకుండిన దోషంబు దొడరఁబోదు
సాధు వైనట్టిగురుఁడు నాచార్యవసుఁడు
దొరకునందాఁక శ్రీహరి స్మరణ విడకు
మోసపోవకు మోయమ్మ! మోసపోకు
మాయదాసుల నలఁజిక్కి మడియవలదు
సాధుగుణములు లేనట్టిజనుఁడు జడుఁడు
జన్మముక్తినిఁ గాంచఁడు సత్యమమ్మ!

❀❀❀ గురులక్షణము. ❀❀❀

జ్ఞాన మనియెడివెలుతురు లోనఁ జొనిపి
హృదయగత మైనచీకటి చెదరఁగొట్టి

కరుణ శిష్యునిఁ బ్రోచెడిఘనుఁడు గురుఁడు

శాస్త్రసతనంబునున్, సదాచారసరణి,

నిష్ఠ, శిష్యునిది దైడినేర్పు గలుగు

సాధుచరితుఁ గులీను నాచార్యుఁ గాఁగ

గురువుగాఁ గొమ్ము తక్కిననరుల నెపుడు

చేరి తేనియుఁ దప్పక చేటువచ్చు

ఛాత్రవిత్తాపహారులు చాలఁ గలరు

గురులు నేఁడెందు నేనియుఁ గుటిలమతులు

ఎవఁడు శిష్యుని శిష్యుఁడన్ దృష్టిఁ జూచు

వాని గురువుగఁ గైకొన వలదు తల్లి!

చూచు నెవ్వఁడు సోదరీసోదరు లని

శిష్యులను వాని గురువుగాఁ జెప్పనగును

ఇట్టియోగ్యుండు తన శిష్యబృందములను

దనదుగురువులశిష్యు లంచును దలంచి

సోదరప్రీతి నేవేళఁ జూపుచుండు.

ప్రతిఫలాపేక్ష బోధించుమతివిహీను

గురునిఁగా నీవు నేవేళఁ గొనకు తల్లి!

గురువు కోరకయున్నను గురుమనీష

ప్రీతి శిష్యుండు తద్గురుభిక్ష గాఁగ

నిడ్డ దానిని గైకొంట చెడ్డగాదు
గురుఁడు సన్న్యాసి గాక సంసరణి యేని

మంత్ర మమ్మినఁ గొనినను మహిమ చెడును
భ్రష్టు లయ్యెద రిర్వురు స్పష్టముగను

సాత్త్వికము రాజసంబునై జరుగుభుక్తి
గురునిదేహంబు రక్షించుభరము శిష్య
జనులయది గాన వా రది చనును జలుప

శుచియు రుచియును గలదిగాఁ జూచి తెచ్చి
గురున కిడవచ్చు శిష్యుండు కూర్చిమీఱ

మధువు మాంస కలంజముల్ మత్తు నొసఁగు
వాని నిడరాదు వాఁడు వా బాఁదుకొన్న

ఇట్టివానిని గోరెడిహీనగుణుని
బరమనీచుని భ్రష్టుని గురునిఁగాఁగఁ
గొన్ననిర్భాగ్యుకంటెను గూళ లేఁడు

శిష్యజనములయాత్మ రక్షించుభరము
గురునిదై యుండు నేవేళ గురుమనీష
వార లెప్పు డంతేవాసు లైరయేని

ఒక్కయూరను గురువు వేటొక్కయూర
శిష్యుఁ డుండిన నిది యెట్లు చెల్లఁగలదు.

గురులలక్షణమును మేలుకొలుపునందుఁ
బలికినాఁడను దెలియంగ వలచితేని
దానిఁ బరియింపు తల్లి! తాత్పర్యముక్తి.

తన్ను మించినవాఁడు కాఁదగును శిష్యుఁ
డంచుఁ దలఁచుట గురువుల కర్హవిధము
కాకిపిల్లవిధంబునఁ గాదు తల్లి!

కాన నేర్పంగవలసినవాని నెల్ల
వంచనము లేక నేర్పంగవలయు గురుఁడు
యోగ్యమై శిష్యచారిత్ర ముండెనేని.

గురువు పొరపాటు చెప్పిన సరి యెఱింగి
శిష్యుఁ డద్దాని సవరింపఁ జెల్లదనుచు
నాడుదురు చుమ్ము పాపండు తైనవారు
గురునినడవడి దోషంబు గొఱలెనేని
శిష్యుఁ డేకతమున దానిఁ జెప్పవలయు
నయ్య! నీకిది సరిగా దనర్హ మనుచు
బాహిరంబుగ నవమానపఱుప రాదు.

వినఁడ యేనియు వానిని వీడవచ్చు.

బ్రహ్మచర్యవ్రతంబును బాదుచేయుఁ
బట్టుపట్టిన భీష్ముండు పరశురాముఁ
జక్క శాసించె విబుధులు సన్నతింపఁ

గాన గురువులు కారానికార్యములను
జేయు మన్నను శిష్యులు చేయరాదు.
వారిసాంగత్యమును వీడవలయు నపుడె.

ఊఊ అయోగ్యదేశికులు. ఊఊ
కులవిహీనుని స్త్రీని నీగురువుగారఁగఁ
గనుచు మంత్రోపదేశము గొనకు మన్న
వార లెంతటియోగ్యులై వలలిరేని.

బ్రాహ్మణబ్రువులును స్త్రీలు పాదజులును
నినఁగ యోగ్యత లేదన్న! వేదమంత్ర
ముచ్చరింపఁగ యోగ్యత వచ్చె నెట్లు?
ఉన్నతాచార్యపదవి యెందుండి నచ్చె?
అయిన సిద్ధికి మంత్రంబు నగు గ్రహింప
యోగ్యుడైన సదాచార్యుఁ డొదవె నేని

అంతయే కాని యోగ్యత సుంతలేదు
పగులకుపదేశమునకు స్త్రీపాదజులకు

బ్రాహ్మణులు తక్కుకులములవారి గురులఁ
గారఁగ గ్రహియించిరేని యాకలుషమతులు
పతితు లగుదురు పంక్తికిఁ బనికిరారు.

వీరు చండాలు రనుచు భావింపవలయు
ననుచు నారదమానీంద్రుఁ డనియె మున్ను

ఎవరి చేనైన నేవైన నెఱుంగవచ్చుఁ
దక్కువిషయంబు లైనను ధన్యచరిత!

అమ్మ! మతములు పుట్టినవిధము. అమ్మ
అమ్మ! మతములు పుట్టినయట్టివిధము
దెలియ వినిపింతు నొకకొంత తెలిసికొనుము
మతము మతము నటంచనుమాట కర్థ
మమ్మ! తెలియు మభిప్రాయ మంచు మదిని
నాయభిప్రాయమే యయ్యె నాదుమతము
నీయభిప్రాయమే యయ్యె నీదుమతము
భిన్నభిన్నమతంబు లీవిధి జనించె

ఇంద్రియసుగోచరం బైనయీశరీర
మే నిజం బన్య మెది లేదు దీనికంటె
ననెడివారలు కొంద టీయ్యవనిఁ గలరు
(వీరె చార్వాకు లనియెడిపేరివారు
వీరె నాస్తికు లంచును బిలువఁబడిరి
పరము దైవము లేదని పలుకుకతన.)

కాదు కాదది సత్యంబు కాయమందుఁ
జేతనుండుంట పోవుట ఖ్యాతి గాదె?
కాయము వినాశ మ్మాఁగాదె? కానఁ గలఁడు
జీవుఁ డంచును గొందఱుచెప్పినారు.

అఱున నీరెంటిలోన యథార్థ మేది

యని వితర్కించి రావల నలఘుమతులు

కల్ల రెండును ననియెడికల్లమతము
భూమిపై నింతదనుకను బుట్టలేదు.

ఇంద్రియసుగోచరం బైనవెల్లఁ గల్ల
జీవుఁ డొక్కండె సత్యంబు దేవుఁ డతఁడె
యజ్ఞతాకారణమున సట్లయ్యె నంచుఁ
గొంద తాడిరి; యాపయిఁ గొండఱనిరి

దేవునకుఁ దెల్వి దొఱఁగినఁ దీర్తు రెవరు?
అట్టి సర్వజ్ఞుఁడే యెట్టు లజ్ఞుఁడయ్యె?
అజ్ఞతకు స్థాన మెద్ది? యెం దద్ది యుండు
అజ్ఞతయె యున్న దేవుఁడెట్లయ్యె నతఁడు?
మిథ్య గాదేది రెండును దధ్య మనుచు
మతవిభేదంబు లీరీతి మహి జనించె.

నాది శ్రేష్ఠంబు శ్రేష్ఠంబు నాది యనుచు
మతవిభేదంబులం జిక్కి మడియవలదు

పూర్వులు వచించినది కూడఁ బూర్ణముగను
దెలిసికొన్ననైన నావంత తెలివిలేక
వాదులాడెడువార లున్నాదు లన్తు!

బుద్ధిగలవాఁడు వాదంబు పొంతఁబోఁడు
కార్యసాధకుఁ డగుచును గ్రాలుఁగాని

అందఱును బ్రాజ్ఞు లగుచు యథార్థరీతిఁ
దమకుఁ దామాత్య యోజించి తత్త్వవిధము
నిత్య మిద మంచుఁ దెలియంగ నెట్లు లగును?

నిపుణుఁ డెవ్వండు తత్త్వంబు నిర్ణయించి
పలికినం దన కది సరిపడినయేని

యట్టిశ్రోవను జనుట శ్రేయస్కరంబు

గుడ్డి యగునెద్దు జొన్నలోఁ బడ్డయట్లు
గొఱ్ఱబడి దూఁకుమఱియొండుగొఱ్ఱ యట్లు
లరిగితివయేని లేదు శ్రేయస్సు నీకు

నీమదికి నేది సరిపడు నీకు నేది

సలుప సాధ్యంబో యద్దానిఁ దెలిసి నీవు

దానఁ జరియింపు బాగొందఁదలఁతువేని

అట్లులని తుద్రమార్గాన నరుగ కమ్మ

శ్రేష్ఠ మని దేశమెల్లను జెప్పినేని

నీకు సాధ్యంబు గానట్టి నిష్ఠగొనకు.

ఈవు జీర్ణించుకొనునదియే కదమ్మ

యాయురారోగ్యసౌఖ్యంబు లందఁజేయు

ఈవు జీర్ణించుకొనఁజాలవేని యదియు

నెంతశ్రేష్ఠాన్న మైనను నేమి ఫలము?

కాన శ్రేష్ఠాన్నమే జీర్ణ మైనయంత

గొనుట మతిమంతులక్షణం బనుచుఁ దలఁపు

కార్యసాఫల్య మొనఁగూర్చు గలుగుదాని
 సుకరమైనంతమాత్రాన తుదకు మనకు
 గోటఁ బోయెడిదానికి గొడ్డ లేల?
 సుకరమును శీఘ్రఫలదంబు సుష్టువైన
 యుత్తమోత్తమమార్గంబె యుగ్గడింతు
 అట్టిమార్గానఁ జనుము భయంబు లేదు
 గమ్యసుస్థానమును జేరఁ గలవు వేగ

నేఁటిమనవారిపద్ధతి నీ వెఱుంగవె
 మాటలను బొట్టులను నిల్చె మతము లెల్ల
 భూతి యడ్డంబుఁ బూయ నద్వైతి యయ్యె
 నిలువుబొట్టిక ద్వైతినా నివ్వటిల్లు.

ద్వైత మననేమొ యేమొ యద్వైత మనఁగఁ
 బేరు లైన నెఱుంగక వేలకొలఁది
 దస్తతస్థుల మనుచుండు తథ్యముగను
 మతములక్షణ మెఱుంగనిమాట యేల?

మతము దెలియకయున్నను మానుఁ గాక
 యడ్డబొట్టిడువానికి బిడ్డ నగుట
 నడ్డబొట్టిడుకొనువాఁడ, నట్లే నిలువు
 బొట్టుపెట్టెడువానికిఁ బుట్టె గాన
 నిలువుబొట్టిడుకొను నను తెలివి లేక
 శునకములరీతిఁ గాట్లాడుకొనుదు రయ్యె

ఇంతకంటెచు నీచత యెందుఁ గలదు

అంతకంటెచు నైచ్య మన్యంబు గలదు

అడ్డబొట్టును ద్వేషించు నడ్డబొట్టు

నిలువుబొట్టును ద్వేషించు నిలువుబొట్టు

ముఖమునను బూది పై నూర్ధ్వపుంఢ్ర మిడెడు

వింతమెకములు కొన్ని యీవిపులఁ గలవు

వీరశైవులకును బూది పిహితమగును

విష్ణుభక్తులు నామంబు విధిధరింప

ఉభయభ్రష్టులు రెంటిని నూనుచుండు

మనకుఁ బ్రత్యక్షశత్రువై మలయుచున్న

వారితోడుత స్నేహంబు వలయునంట

వారిలో వారె కలహింపవలయు నంట

కంటివే గద యిదియేమి కడుపుమంట

బ్రాహ్మణుల మనువారెంతబవిసియాటి

పోయిరో కంటివే తల్లి పూర్ణముగను

తాము చెడుటయె కాదమ్మ తక్కుజాతి

వారలంగూడఁ జెఱిచిరి పతితు లగుచు

శిరము చెడెనేని మేనెల్లఁ జెడుట యరుదె

అన్యవిద్వేష మేమత మభిమతింప

దమ్మ! తద్దుర్గుణమ్మహేయమ్మ గాన

మతము భేదింప విద్వేషమతినిఁ జూచు
 వానికంటెను మాలండు వసుధ లేఁడు
 కర్తచండాలుకంటెను ఘనతగల్గు
 జాతిచండాలుఁ డెంతొ ప్రశస్తతముఁడు
 నేను ముఖమునఁ బెట్టిననిలువుబొట్టు
 కాలకింకరు కేలిత్రి సూలముగను
 దోఁచెనో యేమొ వానికందోయి కకట
 దానఁ బూని యసూయను దాశరథికి
 భిక్ష మిడుదాతలకు నొక్కవిప్రకులుఁడు
 దుష్టబోధనమును జేసె దోష మనక
 రాముకార్యమునకు నంతరాయములను
 గూర్చుఖిరశీలు నేమనుకొనఁగవలయు
 కారణము లేక రామునికార్యమునకు
 విఘ్న మొనరింత్రె యెంతదుర్బీజులైన
 ఇంతయును బొట్టువిద్వేష మెంచి చుమ్ము
 కలహములుగల్గుఁదక్కినకులజులందు
 వాని కేమైన సన్యనిదాన ముండుఁ
 గాని యింతటినీచులు గలుగఁబోరు.
 తాను పెట్టకమానిన మానుఁ గాక
 పెట్టువారల నిటునడ్డ పెట్టువాఁడు
 త్నాసురులయందె తక్కినజాతిలేఁడు.

హాప్యములు నాలు గిచ్చన గోప్యముగను
మైడి సవరము చిప్పలో వైచె వేశ్య

కులము గొప్పయొ గొప్పయో గుణము చెప్పును
పాలవారాశిఁ బుట్టదే హలహలము

పలుగురాల గనిం బుట్టు వజ్రమణులు

ఎవ్వరైనను నీమత మేది యనిన

భక్తిమత మని చెప్పమీ భయము లేక

ఎవ్వరేమైన ననుకొన నిమ్మ తల్లి!

తప్పు లెంచఁడు సుజ్ఞాని మెప్పె పలుకు

ద్వైతమా యని యెవఁడైనఁ బ్రశ్న సేయ

నేమిటో యది నేనేమి యెఱుఁగ ననుము.

అంబ! రో! విశిష్టాద్వైతివా యటన్న

నేమిటో యది నేనేమి యెఱుఁగ ననుము.

నీది యద్వైతమా యని నిన్ను నడుగ

నేమిటో యది నేనేమి యెఱుఁగ ననుము

అర్థ మెఱుఁగని పేర్లు నీ వాడవలదు

తత్త్వ మెఱుఁగని విషయంబుఁ దలఁపవలదు

ఎవ్వరైనను నీగురు వెవ్వఁ డనిన

శ్రీరమాకాంతుఁడే యని చెప్పవచ్చు

హరికి గురునకు నంతర మరసి కనఁడు

సాధుచరితుండు భక్తుండు సాధుచరిత

వారు పూజ్యులె? పూజ్యులే వీర? లనుచు
 నామములు చెప్పి నిన్నుఁబ్రశ్నంబుసేయ
 నందఱును నాకుఁ బూజ్యులే యనఁ గదమ్మ
 భర్త యొక్కఁడే తక్కురు బంధుజనులు
 భక్తవరునకు మఱి పతివ్రతకుఁ గాన
 నెల్లరును మాన్యులే యనినఁ దప్పేమి గలదు?
 నీకుఁ బతిభక్తి యెంతేని నివ్వటిలినఁ
 బరుల నెల్లర దూషింప వలయు నొక్కొక్క
 ఎట్లా నీభర్తయును నీకు నట్లు గాదె
 పరసతీమణులకు వారి భర్త లవని
 ఎల్లదేశంబులం గల నింతు లెల్ల
 నీదుభర్తనె తమపతిగాఁ దలంప
 వలయునే చెప్పమా నీదు భావవిధము.
 రామచంద్రపరబ్రహ్మమే మదీయ
 పరమదైవత మంచును బలుక వమ్మ
 ఆయనయె పరతత్త్వమం చాడవమ్మ
 త్రోవ యడిగిన నిష్కామ సేవ యనుము
 ఏమి ఫల మన్న భగవంతుకృపయె యనుము.
 నరుఁడు గుహుఁడును శబరియు నారదుండు
 వ్యాస శుక భీష్మ దాల్భ్య రుక్మాంగ దాని
 లాత్తజ ద్రుపదాత్తజా తాద్రిజలును

ధ్రువ విభీషణ శౌనకోద్ధవులు శివుఁడు
 ద్వైతులా వీరు గాక యద్వైతు లొక్కొక్క
 యట్లు గాకయును మఱి యొండొ యనఁగఁ గలవె
 దీర్పుమీ తల్లి నాదునందియము దీని

పావనంబైన భక్తిప్రాబల్యమునను
 పారలును గారె యుత్తమభాగవతులు

బూదిపూసిరొ గా కూర్ధ్వపుండ్రములనె
 దిద్దిరో చెప్పఁగలవె యాసుద్ది కొంత
 కాటులాడిరె కుక్కలకరణి వీరు.

వారిమార్గంబునం జనవచ్చు మనము
 జాడగనిపోమ్ము యిట్టటు చూడవలదు
 అజ్ఞులైనవార లేమైన ననఁగ నిమ్ము.
 పర మొసంగెడిదేవత పర మొసంగు
 తుద్ర దేవత లిత్తురుతుద్రఫలము

నుత్తమోత్తము భజియింప నుల్ల మలర
 నుత్తమోత్తమమార్గంబె యుగ్గడింతు

—ఊఊ మతత్రయము. ఊఊ—

కరుణ, శక్తియు, జ్ఞానమ౯ పరఁగుమూఁడు
 గుణములుండఁను భగవంతుఁ గూడి యెప్పుడు
 పరమ కరుణాళుఁడును దీనపక్షపాతి
 భక్తవత్సలుఁ డనుచును భక్తవరులు

గొలుచుచుందురు భగవంతుఁ గూర్చి మీఱ.
 సర్వశక్తియుతుండు నసాధ్య కార్య
 ఘటకుఁడును భూరిమహిముఁ డీకరణి యోగి
 వరులు భజియించుచుందురు పరమపురుషు
 జ్ఞానపూర్ణుండు సర్వవిజ్ఞానమయుఁడు
 జ్ఞానరూపుఁడు మఱియును జ్ఞానగుణుఁడ
 టంచు ధ్యానింతు జ్ఞాను లాయపరిమేయు
 ఇంతె భేదంబె గాక వేఱేది లేదు
 కాన భక్తమతంబని జ్ఞానమతము
 యోగమత మని పిలుచుట యొప్పుఁగాదె
 మానెడినిగాదె కలహ మిమ్మాడ్కిఁ బిలువ
 తల్లి! యేదేదో యప్రస్తుతంబు వదరి
 నాఁడ ధోరణి సైరింపు నాదుతప్పు.

—ఊఊ చెట్టుముందా? విత్తుముందా. ఊఊ—
 నీకుఁ గారణ మయ్యెను నీదుతండ్రి
 యాయనకుఁ గారణం బయ్యె నతనితండ్రి
 ఇట్లు హేతుపరంపర నెంచి తేని
 కారణం బెది లేనట్టి కారణంబు
 కలదటంచును నమ్మంగవలసి వచ్చు
 అట్లు గాకున్న ననవస్థ ప్రాప్త మగును
 కలదో యొక్కొక్కజీవికిఁ గారణంబు
 వేఱువేఱుగ నటుగాక విశ్వమునకు

నెల్ల గారణ మొక్కడా యెంచిచూడ
 ననుచు యోజింప నొక్కడే యనఁగవలయుఁ
 బెక్కురైనను గలుగును భిన్నవిధులు
 ఐకమత్యంబు గుదుర దావంతయైన
 సామరస్యంబు మొదలంట సమసిపోవు.

❀❀ | సర్వజ్ఞత్వ సర్వశక్తిమత్త్వ సర్వవ్యాప
 కత్త్వములు. ❀❀

ఇప్పు డెల్లెడ శాసనం బొకతవిధమ
 కాన నొక్కండె కలఁడమ్మ కర్తగాఁగ
 జ్ఞాన మెల్లెడఁ గాంచుట జంతులందు.
 నింతయును నిర్వహింపంగ నేకరీతి
 జ్ఞాన మావశ్యకం చౌట జ్ఞాననిధిగ
 నహనిఁ బల్కిరి తత్త్వజ్ఞు లైనవారు.

ఆదికర్తయె సర్వజ్ఞుఁ డయ్యె నిట్లు
 అఖిలమును నొక్కశాసనంబందు నిలుప
 శక్తివలయుటచే సర్వశక్తుఁ డనిరి
 పెక్కువిధములశక్తులు వెలయుచుంట.
 అయిన నొకశక్తియే యిట్లు నైకగతులఁ
 బరిణమించెడి నని యెంచు భావమందు
 కరుణ లేనట్టిక్రూరుండు కఠినచిత్తుఁ
 డేలికగ నుండు నర్హుడే యెందునైన

శక్తియును జ్ఞానమును దయాశాలిగాని
వాని మఱియంత క్రూరాత్ముఁగా నొనర్చు
జ్ఞానశక్తు లపారంబు లైనయట్లు
దయకు నంతంబు లేదమ్మ దైవమందు.

నిమిషనిమిషంబునకు నెన్నో నేరములను
వరుసఁ జేయుచు నుండెడివార మమ్మ
పాపి దేవ క్షమస్వ మౌపలుకెగాక
ఇతరశక్తులతోఁ బనియేమి మనకు?

అట్లు దేవునిఁ గరణాళుఁ డనిరి బుధులు

కానవచ్చుచునున్న దాకాశమాది
యైన నంతంబునైనను గానరాక
అట్టిచో నొక్కచోటనే యాతఁ డున్నఁ
దక్కుచోటుల నెవ్వరు తనరువారు?
ఆతఁ డొక్కండె కాక లేఁ డన్యుఁ డెవఁడు
కాన నతఁడు సర్వవ్యాపిగాఁగఁ గనిరి

ఆది యిది, మధ్య మిది, యిది యంత్య మనుచు
ననఁగ రాకుంట నాతఁ డనంతఁ డయ్యె

కాన నాతఁడె రక్షక ఖ్యాతిగాంచె

వాఁడె సర్వంబు పాలించువాఁడు నయ్యె
వాఁడె సంహారకరయై వలలుచుండు

వివిధరూపముల్ జగమున విస్తరిల్లు
 నున్నవస్తువు సత్యంబు నొకటె గాన
 సన్నిరూపు లాయనరూపు లనఁగఁ బడియె
 స్త్రీనపుంసకపురుషమూర్తియునుఁ గాఁడు
 తిర్యగమరనరాదిమూర్తియును గాఁడు
 తలఁచినప్పు డాకాశంబు దానె యగును
 ఎట్టియాకారమైనఁ దా నెత్తుచుండు
 రూఢిగా లేదు నిర్ణీతరూప మొండు
 కాన నాతండు దా నిరాకారుఁ డనిరి.

నీటియావిరి పొగయయి నీళ్లు నగుచు
 మంచుగడ్డగ నగుచుఁ గాన్పించుఁ గాదె
 నీటియావిరి కెయ్యది నిజము రూపు?
 పలుకనేర్తువె రూపంబు జలదమునకు?
 గాలికిని నీటికిని రూపు కలదె చెపును
 అంతయే కాని శూన్యమ౯చింత విడువు.

—ఊహ సచ్చిదానందస్వరూపత్వము. ఊహ
 అమ్మ! యాతఁ డవాప్తసమస్తకాముఁ
 డగుట శోకంబు మోహంబు నందకుంట
 సంతతానందపూర్ణుడై జరుగుకతనఁ
 దనదుభక్తుల కానందదాత గాన
 నాతఁ డానందరూపుఁడం చనిరి బుధులు.

శాశ్వతంబుగ నుండుట సత్తునయ్యె
జిత్తు నయ్యెను జ్ఞానవిశేషమహిమ
సచ్చిదానందుఁ డిట్లయ్యె జనని! విభుఁడు.

జ్ఞానబలములు క్రియయు నానందగుణము
నాదిగాఁ బెక్కు లుండుఁ గల్యాణగుణము
లెప్పుడేనియు నెదియేని హేయగుణము
పరఁగ దాతనియందును బ్రాకృతంబు
అట్టులగుటను నిర్గుణం డందు రతని

సత్యసంకల్పుఁడును మఱి సత్యకాముఁ
డనుచు శ్రుతి మొఱవెట్టుట ఖ్యాతిగాదె
కాన గుణశూన్యుఁ డనుమాట కల్లమాట

ఈశ్వరుం డుంటయే సత్య మేనితల్లి!
గుణము లుంటయు సత్యంబు; గుణములేక
ద్రవ్య ముండదు ద్రవ్యంబు దనరకుండ
గుణము నుండ దభేదంబు గుణము గుణియు
నిర్గుణం బైనవస్తువే నివ్వటిలదు

తలఁపనేరై తెలుపు పదార్థంబు విడిచి?
తలఁపఁ గలవేమె పాలను తెలుపు విడిచి?
సగుణనిర్గుణభేదంబు స్వామియందుఁ
బలుకువారలు మతిలేనివార లమ్మ
కాన మనవేల్పు నద్గుణాకవితుఁ డమ్మ!

అప్పు నీ విప్పు డొకప్రశ్న మడుగవచ్చు
నాయనకుఁ బేరు లేదె యేమైన ననుచు

సృష్టి స్థితీయును మణియు సంహృతియుఁ జలుపు
గానఁ బ్రథమాభిధాన మకారమయ్యె

దాని కాయర్థములకల్లి మాననీయ

ఆదిమాకార మాతండ్రి యైనయట్లు

ఆదివర్ణంబు నది కాదె యక్షరముల

ఆతఁడే భూతకోటియై యనురునట్లు

ఆయకారంబె సర్వశబ్దాళి యయ్యె

పైఁడి యొక్కటె కంటెయు బాజుబందూ

కడియమును గంటసరి యయి క్రాలినట్లు

మట్టియొక్కటె బానయుఁ జట్టి పిడుత

కుండ మూకుడు నైనట్లు గుణగణాధ్య

అన్ని యాకారములు దాల్చునతఁడునతఁడె

స్వర్ణమును మట్టి యీరెండు సత్యమమ్మ

వానివైన వికారముల్ వస్తుతతుల

పేరు రూపమనిత్యమై వెలయునట్లు

నిఖిలవస్తులపేరు లనిత్యములగుఁ

గారణం బైనయీశుండు కల్లగాఁడు

అట్లులే రూపములు నిత్యములు గావు

అనియుఁ బ్రకృతివికారంబు లగుటఁ జేసి

శబ్దముల నెల్ల శోధించి చక్కఁ జూడ
మొదలివర్ణమకారమై తుద మకార
మగుచు నడుమ నుకారంబు నగును గనఁగ

కంతమందును బుట్టు నకార మమ్మ
మోవియందు మకారంబుఁ బుట్టుచుండు
రెంటినడుమ నుకారంబు క్రీడ నలుపు

పుట్టె ననఁగను గ్రొత్తగాఁ బుట్టదమ్మ
ఆయకారంబె పరిణామమందు నట్లు
మూఁడు కలిసిన నోమ్మని పూర్ణ మయ్యె

అదియె వాచక మమ్మ బ్రహ్మంబునకును
వాచ్యవాచకముల లేదు వాసి లవము

సర్వవిధముల రెండును సమముగాన
వాచకం బనఁ బేరండ్లు వసుధలోన
వాచ్య మన నది తెలిపెడివస్తు వగును.

వాచకం బైనయీప్రణవంబునకును
వాచ్యమై యొప్పు నాభగవంతునకును
భేద మేమియు లేదమ్మ విశదముగను

ప్రణవమునకును నర్థంబు స్పష్టపడిన
దేవుగుణముల నన్నిటిఁ దెలియవచ్చు

రామనామమాహాత్మ్య మౌగ్రంథమందుఁ

దీనివిధమును దెలిపితిఁ దెలిసికొనుము
సలుప నేటికిఁ జర్వితచర్వణంబు

ప్రణవమునఁ గల్గునర్థంబె స్పష్టముగను
నవగతంబగు నారాయణాఖ్యఁ గాన
నదియె భగవంతు నభిధాన మనియె శ్రుతులు

నామముల కన్నిటికి జన్మభూమి యతఁడె
కాల నేపేక్షలైన శ్రీకాంతునందె
యన్వయించుచునుండు నోయంబ వింటె
కానఁ బేరులకై యేల కలహమాడ
అవియెగౌణంబులగుచుండు నన్యులందు.

మతవిభేదంబులం జిక్కి మడియవలదు
ఉన్నతత్త్వంబుచెప్పెద నొండువినుము
ప్రకృతిపరిణామ మాశరీరంబు నెపుడు
జడమటంచు నెఱుంగుమీ శవముఁ జూచి
కాన దానికి సుఖము దుఃఖంబు లేదు.

నాదుశునకం బటన్న శునకము నేను
నొక్కటగుదుమె సంబంధ మొండె గాక
నాదుమేనన్న నిట్టులే - కాదు నేను
మేను నొక్కటి - దెలియుమీ దీని నీవు
చక్కఁగా నిది సంబంధపష్టి యనుచు
భగవదంశంబ వగుచును బరఁగునీవు

సచ్చిదానందరూపివై జరగుకతన
నాఁకలియు, డప్పి, మరణంబు, శోక, జరలు
కలిగె నమ్ముము దేహసాంగత్యమునను

నిక్కముగ లేదె నీకందు నొక్కటైన.

తన్మయత్వంబున నీవు తనరుచుంట
మేను చేసెడిచేష్టల నేను జేయు

చున్నదాన నటంచును నుల్లమందుఁ
దలంచుచుండుట నీకవి దాపరించెఁ

దనువులను దాల్చుచుండెడిదాఁక నీకుఁ
బోదుపోదమ్మ యీకష్టపుంజ మెపుడు

నీదురూపంబుఁ గనవచ్చు నీవు శాస్త్ర
పద్ధతిని నీకు యోగ మభ్యాసపడిన
నాత్మ నవలోకనముసేయ నాసపడిన
నారమేశునికరుణ యావంతయున్న.

కాన నీయున్ని సత్యంబు కలికిమిన్న

నీవు పడియెడితాపంబు నీకె తెలియు
కల్లయనుదువొ నిజమందొ కపటమనుదొ

దుష్టసంగతిఁ గీడులు దొలఁగిచనునె
సాధుసాంగత్యమునఁ గాక చతురబుద్ధి

ప్రకృతిసాంగత్యమును నీవు పాయుడనుక
నీకు సౌఖ్యానుభావంబు నిండునున్న.

—ఊఊ బంధమోక్షనిదానము. ఊఊ

అది దొలంగుట యెట్లని యడిగి తేని
తెలియఁ జెప్పెన వినుము తద్విధము నీకు
తల్లి! నీవెంతో దయ గలదాన వయ్య
నీదుపతి సర్వకార్యాలి నిపుణుఁ డయ్య
నీదుపుత్రుండు చెడనాడి నిన్నుఁ దండ్రి
వేశ్యవలఁ జిక్కి మిమ్మును వీడి చనిన
హేతు వేమందువో నీవె యెఱుకపఱుపు
ప్రేమ తక్కువ మీయందు, వేశ్యయందుఁ
గాను మెక్కువ యాటయే కాదె చెపుము

అట్లు జేపుండు భగవంతునందు భక్తి
వదలి కామంబుబలమునఁ బ్రకృతిబద్ధుఁ
డగుటచేఁ జిక్కె సంసారమందుఁ దల్లి!

పడుపుఁజెలిపెట్టుకష్టముల్ పడఁగఁ బడఁగఁ
గడకు విసుఁగెత్తి దానిసాంగత్యమునను
చక్రవర్తినుతుండవు చావ నేల?

మాయలాఁడినలం జిక్కి మాను మనుచుఁ
బుణ్యఁదొక్కండు మీపెంపు బోధనేయ
మరల మీయందుఁ బోనిచ్చు మనసు నతఁడు.

మరల మిమ్మాశ్రయింపఁజే కరము భక్తి?
చేయునా వాఁడు మఱిదుష్టచేష్టలేమి?

మీరు రక్షించువిధమును మీగుణాళి
 యెఱిగి యాతండు భక్తిమై నేగుదెంచి
 తల్లి! నేఁ దప్పచేసితి దయను బ్రోవు
 కాముకుఁడ మూఢచిత్తుఁడఁ గర్కశుండ
 నేఁ గృతఘ్నుండఁ జెడినాఁడ నిక్కువముగఁ
 గరుణ రక్షింపు మనుచును గంటినీరు
 కాఱ నీకాళ్లఁ బడినంతఁ గడకుఁద్రోచి
 వైచెనవె నీవు ఊమియింపవా వచింపు
 నీవు ఊమియించుటే కాదు నీదుపతికి
 వానిపక్షంబునం బల్కి వానిఁ జేరఁ
 దీయఁ బూనవె సత్యంబు దెలియఁ జెపుమ
 నీవు నట్టులె చేసిన నిశ్చయముగఁ
 బాయఁ గలనవ్వు సంసారబంధ మెల్ల
 తల్లిదండ్రులపొదిగిటి పిల్లవోలె
 ననుభవింతువు మోక్షసౌఖ్యంబు సతము
 విటుఁడు తనుఁ బాయఁ దలఁచినకిటుకు దెలియ
 వేశ్య మిక్కిలి చిక్కులఁ బెట్టు నతని
 దన్నుఁ బాయకయుండ బంధములఁ గొల్పు
 తన్ను నీవు నుపేక్షింపఁ దలఁచినంత
 నట్లె ప్రకృతియు నిన్ను నిక్కట్లఁ బెట్టు
 తల్లిదండ్రులు సదయహృదయులు గాన

సుతుఁడు నిర్వేదపడియెడిచొప్పు దెలిసి
 యాతఁ డెఱుఁగంగరానిరహస్యసరణి
 నానియుద్యమమునఁ దోడుపడెడికరణిఁ
 బ్రకృతిసాంగత్యమును నీవు పాయఁ దలఁచి
 శక్తిలేమిని మిక్కిలి జాలిపడుచుఁ
 నమ్ము వంచన లేనిమనమ్ముతోడఁ
 దలఁచుచుండుట తలపోసి దయ చిగుర్ప
 దాని వేగంబు క్రమముగాఁ దగ్గిపోవఁ
 జేయుచుందురు నిక జేరఁదీయఁ గోరి
 జానకీరామచంద్రులు సంతతంబు

తల్లిసండులపై భక్తి పెల్లుగాఁగఁ
 బ్రకృతిబంధంబు క్రమముగా వికల మగును
 దాశరథి తండ్రి సీతమ్మ తల్లి మనకు
 వీరి మించినవారలు వేరులేరు

వారిపాదములం బడి వాయి యెండ
 నేడ్వ మోశల్లి బిగ్గ గొంతెత్తి నీవు
 పదములు విదిర్చినను నీవు పట్టువిడకు
 కోపగించిన నీవేమి కుతిలపడకు
 కొట్టినను నీవు విడువకు గట్టిపట్టు
 వారె పరితాపపడుచు నావలను నిన్ను
 నెత్తి ముద్దాడి టొమ్ముల కొత్తికొనుచుఁ
 గరము వాత్సల్యమున నిన్నుఁ గాతురమ్మ

కన్నగతుల బరిక్కించికాని నిన్నుఁ
 జేరఁదీయకు జడియకు శిక్షలకును
 ఏల యటులంటివేని నీహృదయమగదు
 వేశ్యపైఁ బాసెనో లేదో ప్రేమఁ గనఁగఁ
 దమ్ము నేమాత్రమును నీవు నమ్మినావో
 తెలియకొరిక నట్టులు సలుపుచుండు
 ఒక్కకాల్ లంజయింట వేటొక్కకాలు
 నీగృహంబున నుంచెడి నీతనూజు
 నీవు నమ్ముదువా వాఁడు నిర్మలుఁడని?
 మరలఁ జెడిపోవఁ డంచును మానసమున.

అమ్మ! నీయొద్దనుండియు నంతరంగ
 మందు వేశ్యను స్థరియించునట్టివాని
 చీకటైనను లంజను జేరువాని
 నీవు తలఁతువె చెప్పుమా నిర్మలుఁ డని

అటులె ప్రాకృతములయందు నంతొ యింతొ
 మనసు పోనిచ్చువాఁడును గనఁడు ముక్తి

భక్తి యెప్పు డనన్యమై వలయు నుండ
 దానఁ ద్రుంపుము ప్రకృతిబంధముల నెల్లఁ
 బ్రకృతిబంధంబు లవియెట్లు పాయ ననుచుఁ
 బల్కెదవయేని వినుము తత్పద్ధతులను

ఎంతజతనంబుఁ జేసితివేని యవియుఁ

దొలఁగిపోనమ్మ దైనంబు తోడుపడక
 విఘ్నబాహుశ్యమునఁ గృతి విఘ్న మగును
 గనుక హరిభక్తి ప్రాపుగాఁ గొనితివేని
 సకలబంధంబులను నది సమయఁజేయు
 నీవు కష్టింపఁబనిలేదు నిక్కువంబు
 భక్తునకుఁ బారతంత్ర్యంబె పరమశక్తి
 ముఖ్యసాధన మంజలిముద్ర సుమ్ము
 తాను గర్తగ నెంచి స్వాతంత్ర్య మూని
 స్వప్రయత్నంబు సేతయే పరమవైరి.

ప్రకృతిబంధంబు లంచును బలికితీవు
 ప్రకృతి యన నేమి? దానితత్త్వం బదెద్ది?
 బంధ మెవనికి? నది యేల ప్రాప్త మయ్యె?
 దానిఁ దొలఁగించుమార్గ మేదైనఁ గలదె?
 మనము తొలఁగించుకొన శక్యమా? మతెవ్వ
 రెవ్వరైన నున్నారె తొలఁగింప నైన వారు?
 దీని తెఱఁగంతయును విశదీకరింపు
 మనినఁ దనకూర్చితనయ కిట్లనియెఁ దండ్రి.

— తత్త్వము. —

తత్తు త్వమ్మును రెండుపదంబు లుండుఁ
 దత్త్వమునుదాన; వానియర్థంబు వినుము.
 తత్తనఁగ 'నద్ది' యంచు నర్థంబుపరఁగు

అట్టి దిట్టిది యని చెప్ప నలవిగామిఁ
 దత్తటంచును బలికిరి తత్త్వవిదులు;
 తత్తనఁగ నీశ్వరుండగుఁ డ్వమ్ము నీవు
 తత్తునకు వెండి నీవగుత్వమ్మునకును
 గలుగుసంబంధమును జక్కఁ దెలియు టగును
 నవనిఁ దత్త్వం బెఱుంగుట యనఁగ వింటె
 వాస్తవార్థం బటండ్రు తత్త్వం బనంగ
 అయ్య! యూరైనఁ బేరైన ననక నీవు
 తత్తటంటివి పలుకుమిగా దానితెఱఁగు
 పురుషుఁడో స్త్రీయొ గాక నపుంసకుండు
 అమరుఁడో మానవుండు తిర్యగ్గొ చెపుమ
 ఎందు వసియించు? నాకృతి యెద్ది దాల్చుఁ?
 గానఁగా వచ్చునే మనకన్నులకును?
 అనుచుఁ బ్రశ్నించుతనయకు సనియెఁ దండ్రి.

❦❦ ఈశ్వరతత్త్వము. ❦❦

కారణము లేనిహేతువు కలదటంచు
 మున్ను పలికితి నున్న దే యుల్లమందు
 స్త్రీనపుంసకపురుషమూర్తియును గాఁడు
 తిర్యగమరనరాదిమూర్తియును గాఁడు.
 నింగి యెబ్బంగి సర్వత్ర నిండియుండు
 నల్లె యాతఁడు నెల్లచో నమరియుండు

ఇందుఁ గలఁ డందు లేఁడని యేకకాల
మందు నుండును వేటొక్కయదనునందు
నుండఁ డనుమాట లేదమ్మ యవతిమిన్న!

—ఊఊ సగుణసాకారలక్షణము. ఊఊ—

కలికి! సాకారుఁడును నిరాకారుఁ డగుట
నుభయలింగాఖ్యుఁ డగుచుఁ దా నొప్పుచుండు
సాక్షతి యటంచు మఱియునిరాకృతియని
భేద మాడెడివారలు వెట్టివారు
అట్టిభేదంబు భగవంతునందు లేదు.
వ్యావహారికముగ మన మాడుకొకటె.

సృష్టిమొదలగుకార్యముల్ చేయువాఁడ
టంచుఁ దలఁచెడిసమయంబునందు మనము
ఆడుచుందుము సాకారుఁ డనుచు నీశు
సగుణుఁ డనుచును గార్యవశమునఁ జేసి.

ప్రాగవస్థఁ దలంచెడిపట్టునందు
గరిత! నిర్గుణుఁడని నిరాకారుఁ డనుచు
మనము వచియింతు మంతియ మంజువాణి!

శుద్ధ మగునావిరికి హాపసిద్ధిగలదె
గ్రీష్మమునయందు సూర్యునికిరణపాళి
నబ్ధిజలములు నావిరి యగుట లేదె
కానవచ్చునె యొక్కయాకారమునను?

జలదసమయంబు ప్రాప్తించి చల్లగాలి
 సోకఁ గార్తబ్బు లగుచును గానఁబడదె?
 అటులె భక్తులభక్తియుఁ జటికలోన
 సాకృతి నొనర్చు భగవంతు సదయు వారిని
 వారు తనరూపు గానఁగఁ గోరుకతన.
 గాలికి నెదేని యొక్కయాకార మున్నె?
 నీళ్ల కున్నదె యాకృతి నిజము చెపుమ?
 ఇవి నిరాకారములు గావె యెఱుఁగఁజెపుమ?
 సాకృతికి భగవంతునిరాకృతికిని
 దారతమ్యంబుఁ దెలియంగఁ దలఁచితేని
 తెలియఁజెప్పెద వినవమ్మ తేటగాను
 బంచభూతంబు లన్ని ప్రపంచమందుఁ
 గల పదార్థంబులన్నిటఁ గలిసియుండు
 నమ్మ! పంచీకరణమని యంద్రు దీని
 ఇట్టి పంచీకరణముచే నెల్లయందు
 నగ్ని వ్యాపించియుంట సత్యంబ గాదె
 బండికట్టెలు గొనిప్రాయ్యినిండఁగూరి
 నంతమాత్రాన నందున్నయగ్ని మనకుఁ
 బాకమును దీర్పసాహాయ్యపడునె చెపుమ
 గలదుగా యగ్ని నిండారఁ గట్టెలందు
 మోపుకట్టెలఁగొని మనదాపునందు

నిడినమాత్రానఁ జలిదీరునే వచింపు
భగ్గు మనిమండి సాకృతిఁ బ్రబలకున్న
ఆకటను నీవు తపియించునట్టివేళఁ
గట్టెలం దున్న యానిరాకార మగ్నిఁ
గాంక్ష చేసెదొ సాకృతిఁ గాంక్షపడెదొ

పెరుగునన్ దధ్యమే కద వెన్నయుంట
పదియుబానలపెరుగు నీపజ్జ నిడెదుఁ
జలికి యద్దాని సాకృతి వెలికిఁదెక.

పెట్టఁ గలవేమె యావంత వెన్న నాకు
సత్పుతుఁడు నీకుఁ బుట్ట నాశాస్య మిడుచు
గమ్మగాఁ దిందు నీకు శుభమ్ము గదుర
మంచిదీవన లిచ్చుచు మంజువాణి

ఇదియె, వాసి, సాకృతినిరాకృతుల కమ్మ
సాధ్య మెయ్యదొ యది నీవు సలఁపుమమ్మ!

సావయవుఁడగు లేకుండు సవయములు
తాను స్వైరుండు సర్వస్వతంత్రుఁ డగుట

సర్వశక్తుండు గాన స్వేచ్ఛగఁ జరించుఁ,

గరియు నిర్గుణుఁ డని నిరాకారుఁ డనుచు

ధ్యాన మొనరింప సాకారుఁ డగుచుఁ దోఁచె

నట్ల తోచెను గాదె ప్రహ్లాదునకును
బ్రహ్మముఖులకుఁ బల్కె నభంబువగిది

సృష్టి స్థితయును సంహృతి యెల్లవేళ
జరగుచునె యుండు నిలువ దేసమయమునను
విభునిగర్భంబులోపల విశ్వ మెల్లఁ
బ్రలయవేళను గానంగఁ బడదె మునికి?

కూర్ముచుండిన గుండియల్ కొట్టుకొనవె?
నాడులాడవె? నెత్తురుల్ నాశములను
బాటకున్నవె మనకునే? భద్రచరిత!
తద్విధంబునఁ దలఁపుమీ దైవమందు.

బ్రాహ్మతగుణంబు లేవియు లేకయుంట
హేయగుణరహితుండయి యెసఁగుచుంట
నిర్గుణుం డని వేదముల్ నిర్ణయించె

అవియె కల్యాణగుణుండని యాడుచుండు
సత్యసంకల్పుఁ డనుచును సత్యకాముఁ
డనుచు నీశుని వేదంబు లనఁగవినమె?

కామ మన సద్గుణమ్ముగుఁ గామ్యతెగ్గతి
కామ మనియెడివృత్పత్తి గలుగుకతన
సాకృతికిఁ గాక గుణములు నమరఁగలవె?

రంగులను గాంతువే పదార్థంబు లేక
కాన గుణములు గుణియును గలసియుండు.

ఎండ లేనట్టి సూర్యుండు నుండఁ గలఁడె
 యుండునా యెండ రవిలేకయుండె నేని
 కాన నీశుండు గుణియు సాకారుఁ డనుచుఁ
 జక్కనమ్ముము వలవదు సందియంబు.

ఆడితేనియు దేవుఁ డున్నాఁడటంచు
 వాఁడు సగుణుఁడ యని నమ్మవలసివచ్చు
 నుండుటయు నొక్కగుణమయి యొప్పుగాన

నీవు గృహకృత్యములు మాని నిదురగొన్న
 నీవు గుణహీనవౌదువే నిజము చెపుమ

ప్రలయమందును యోగనిద్రను వహించి
 సృష్టి మొదలగుకార్యముల్ చేయకున్న
 యవసరంబున నిర్గుణుం డయ్యె విభుఁడు
 సలుపునప్పుడు సృష్ట్యాది సగుణుఁ డయ్యె
 ఆకృతియె తే దటంచందు రజ్జజనులు
 సాకృతియె యెప్పు డనువారు నట్టివారె.

సాకృతి కనిష్ఠ మని యందు రజ్జజనులు
 గొంతకాలంబు సాకృతి కొంతకాల
 మగు నిరాకృతి యనువారు నట్టివారె

జలధిలోనీరు మంచుగడ్డలవిధాన
 సర్వకాలంబులకై రెండు శాశ్వతంబు.

శంకరాచార్యమత మిది శంక వలదు
సంకరమతంబు వారిది సంశయింతు

అద్వితీయుండు మఱియొకఁ డంతవాఁడు
కానరాకుండుటంజేసి మాననీయ!

ఒక్కఁడే యిట్టివాఁ డన నొప్పుఁగాదె
ఏకమేవాద్వితీయ మిట్లెఱుఁగు మమ్మ!

శాశ్వతుఁడు నిత్యుఁ డగుటను సత్తు నయ్యె
గుణము కాదొక్కొ నిత్యతఁ గూడియుంట

జ్ఞానగుణియును మఱియు జ్ఞానస్వరూపుఁ
డగుటఁ జిత్తయ్యె దీపంబునట్లు తల్లి!

తెలిసికొనుశక్తి గుణమయి వెలయదొక్కొ
అట్టులే సుమ యానంద మనెడి గుణము
అమ్మ! యానందితయు గుణ మగును గాదె

ఆకృతియుఁ గల్గి యుండుబ్రహ్మం బదెప్పు
సచ్చిదానందరూపుఁడ౯ సంజ్ఞ యదియె

భగ మనఁగ నాఱుగుణములు; వానిఁ గలుగు
వాఁడె భగవంతుఁ డందురు ప్రాజ్ఞజనులు.
సప్రమాణంబుగా దీనిఁ జర్చచేయు
వాఁడ వేఱొండుచో దీని వదలు మిపుడు.
ప్రస్తుతం బెంత యంతయె స్పష్టపఱుతు

సన్నిహితుఁ డగుదాఁక సాక్షాత్కరించి
 నమ్ముమీ భగవంతుఁ డున్నాఁడటంచు;
 నిత్యుఁ డజుఁ డనాదియు సత్యమూర్తి
 కర్త, భర్తయు, ధర్తయు, హర్త, యతఁడే
 జగములకు నెల్ల; బహువిధశక్తియుతుఁడు
 జ్ఞాన మైశ్వర్యవీర్యముల్ శక్తి బలము
 తేజ మిచ్ఛయు ననుగుణరాజి నలరు
 నవ్యగుణములు జ్ఞాన మానందగుణము
 నవియె యతనికి రూపమై యతిశయిల్లు.
 సత్యసంకల్పుఁ డాతండు సత్యకాముఁ
 డతులసౌశీల్య వాత్సల్యదానదయలు
 నవియు నివియును నననేల యఖిలభద్ర
 గుణములకు తావు; లేదు దుర్గుణ మొకండు.

పుట్టు వనునది లేకయుఁ బుట్టుచుండుఁ
 దనదు సంకల్పబలమున ధరణియందు
 బహువిధంబుల భక్తులవాంఛ దీర్ప
 సంభవా మ్యాత్మమాయయా సాధులోక
 రక్ష కనిపల్కుఁడే రమారమణుఁ డపుడు
 సాధు లనఁగను భక్తులు చారుశీల!

తగ నజాయమానో బహుధా విజాయ
 తే యటంచును శ్రుతియాడదే సుశీల!

సర్వ మెఱిగినవాఁడును, సర్వమందు
 నుండువాఁడును, సర్వశక్తుండు గాన
 మ్రొక్కువారల కెల్లను దిక్కు వాఁడె
 దేవతలకు రాక్షసులకును దేవుఁ డతఁడె
 నూపులేకయు బహువిధరూపి యతఁడె
 ఖ్యాతుఁడును గాక బహువిధఖ్యాతుఁ డతఁడె
 అన్నిరూపులు తనరూప మైనవాఁడు
 అన్నిరూపులు తానయై యలరువాఁడు
 అన్నిపేరులు తనపేరు లైనవాఁడు
 చేతనాచేతనంబు ల౯ఖ్యాతి గన్న
 యన్నియును దనతనునయి యమరువాఁడు
 తను వటన్నను బోషణధారణముల
 కతఁడె యాధారమంచును సర్థమమ్మ
 ప్రత్యగాత్మకు నాత్మయై పరఁగువాఁడు.

అమ్మ! శుద్ధాత్మనే ప్రత్యగాత్మ యందు
 జీవుఁ డన బుద్ధ్యహంకారచిత్తమనను
 లనఁగఁ బరఁగినయంతఃకరణచతుష్ట
 యమును గూడినయట్టి బద్ధాత్మ యగును.
 ఆత్మయై శరీరమెవనికో యనవె శ్రుతులు.

ప్రకృతికిని జీవు నిల్వఁ బట్టతండె
 అవియు రెండు తదీయాంశ నుగుటఁ జేసి

అఖిలభూతంబులఁ దంతరాత్త యతఁడె
 సర్వలోకశరణ్యుండు సర్వదాత
 ప్రకృతిజీవుల కీశుఁడై పరఁగువాఁడు
 ప్రకృతిపురుషులయందుండువాఁడె యైన
 వానికర్తాళు లంటవు వాని నొకటి;
 కర్తృఫలభోక్త దాఁగాని కారణమున.

ప్రేరకుండయ్య సాక్షియై వెలయుచుండు
 కనులు లేకుండియును వాఁడు కనుచునుండు
 వేయుకన్నులతోడుత వెలయుచుండు

వీను లేవియు లేకయు వినుచునుండు
 వేయి వీనులతోడుత విశదముగను

నడువఁ బదములు లేకయు నడచుచుండు
 వేయుపదములు గలవాఁడు వినుతచరిత!
 అణువుకంటెను నణువయ్య నఖిలమందు
 నిండియుండు; మహాత్ములై నెగడుచుండు
 వానికంటె మహాత్మయి నెఱుఁగువాఁడు

భూతములలోన వెలుసలఁ బూర్ణుడయ్య
 వానిపైఁ బదియంగుళాల్ వ్యాప్తుఁ డగును;

నిత్యులందును నిత్యుఁడై నెగడుచుండు
 చేతనులకోటిలోపలఁ జేతనుండు

పెక్కులందును విలసిల్లు నొక్కఁ డగుచు
 కోరువారికిఁ గామముల్ గూర్చుచుండు
 మనసుకంటెను వేగాన మలయుచుండు
 వానికంటె సమీపమా నస్తు వేది
 యైనఁ గలుగదు మనకు యథార్థమస్తు
 తన్ను స్మరియించువారికి దాపువాఁడు
 తన్ను మఱచినవారికి దవ్వువాఁడు
 మనము మఱచితిమేనియు మఱవఁ డతఁడు
 మనల రక్షింపఁ దఱివేచి కనుచునుండు
 ఎవ్వఁ డేవేరఁ బిలిచిన నేగుదెంచు
 నెవ్వఁ డేది తలంచిన నిచ్చుచుండుఁ
 డల్లి యగుచును దండ్రియై దాత యగుచుఁ
 బుత్రుడై యెడఁబాయనిమిత్రుఁ డగును
 నీత్యగతియును, సాక్షియు, నిలువనీడ,
 భర్తయగుచును రక్షించుఁ బ్రాణికోటిఁ
 గారణములేక తనకుఁ దాఁ గలుగువాఁడు
 అన్నిటికిఁ దా నె కారణం బైనవాఁడు
 కాలుసేతులతోడతఁ గానవచ్చు
 భక్తకోటికిఁ గార్యంబుపడినయపుడు
 భక్తకోటులు తన్ను నుపాస్తి చేయఁ

బరమపదమున సాకృతిఁ బరఁగుచుండుఁ
బరమసౌశీల్యకారుణ్యగరిమఁ జేసి.

ఇట్టిది పరస్వరూపంబు నెల్లవేళఁ
గాంచుచుందురు సూరులు కడుముదమున

వీరె చూ నిత్యసూరులు వీర లెపుడు
రారు దగులరు ఘోరసంసారమందు

శ్రుతియుఁ బశ్యంతి సర్వదా సూరయ యని
యిట్టిదశయున్ని ఘోషించు గట్టిగాను.

అటులె గాంతురు బద్ధాత్ములగుచు ఘోర
సంసరణమునఁ బడి చాల సంతపించి
హరికృపాలేశమున ముక్తు లైనవారు

కాయసేతులు లేక యాకాశనుట్లు
నిండియుండును సర్వత్ర నిశ్చలముగ
అచలుఁ డాతండు చుమ్మ సమష్టిఁజూడ
కదలుచుండును వ్యష్టి యాకారములను.

మనము కదలక కూర్చున్నమాత్ర దేహ
మచలమైనను లోపల నట్టులున్నె!

స్వైరుఁ డాతండు సుమ్మ విహారసరణి
వేఁడువారలవిన్నపాల్ వినఁడయేని
వారిఁ గావంగ వేగ మేతేరఁజేని

మ్రొక్కువారలమ్రొక్కుల మురియఁజేని
దాసజనులను గావంగఁ దలఁపఁజేని
కోరువారలకోర్కులు గూర్పఁజేని
యతఁడు దేవుండె మొద్దువయ్యంబుగాక?
యిట్టివాఁ డుండియునులాభమేమి ప్రజకు?

హాపుచేతను గుణముచే వ్యాపకుండు
భూతతతులందు లక్ష్మీవిభుండు సుమ్ము.
అతనికరుణయె లక్ష్మీ నా నతిశయిల్లు

ప్రేను హృదయస్థమగుటచే విభునురంబు
నందు నెవ్వేళ విలసిల్లు నమ్మ లక్ష్మీ

కరుణ విడనాడ దెప్పుడే హరిని గాన
లక్ష్మీ యనపాయనియనిస ల్కంగఁబడియె

ఈమెమొగసాలతెరయె ప్రకృతియుఁ జుమ్ము

విభునియట్టుల యామెవ్యాపించియుండు
భూతతతులందు మణికాంతిపూరమట్లు
సూర్యునకు నెండ, శశికిని జ్యోత్స్న యట్లు
లమ్ముకుందునకును లక్ష్మీయనుచుఁ దలఁపు

కరుణ గలవాని వేడినఁ గార్య మగును
గానఁ గొలుపుము హరి రమాకాంతుఁ డనుచు

కరుణ లేనట్టివాఁ డెంతొకఱినుఁ డగుట
నట్టి రాక్షసు వేడిన నగునె శుభము
యుగళపూజయె సుమి యుత్తమోత్తమంబు.

మేలుకొన్నప్రభుకా వేడ మేలు గలుగు
వ్రాల నిద్రాశుపదముల ఫలము గలదె?
అట్లై సాకారునగుణుని నర్చసేయు
గాసిపక్షఁబోకుమీ నిరాకారుఁ గూర్చి

వచ్చునది కల్గ దద్దాన హెచ్చుఫలము
క్షేశ మొక్కఁడె హెచ్చని కృష్ణుఁ డనియె

జీవతతులం దుపాస్తిని జేయువారు
చూపవే దేవ నీదివ్యరూప మనుచు
వేడుదురె కాని యింకేమి వేడఁబోరు
వారిప్రార్థన దీర్పంగవలయుఁ గాన
నాదిదేవుండు సాకారుఁ డగును సతము.

శంఖచక్రగదాదు లౌసాధనములఁ
గరములను దాల్చి కేయూరకటకహార
భూషితాంగుండు నగుచును బొలుచుచుండు
అమ్మ! పరవాసుదేవుఁ డీయనయె సుమ్ము.

తల్లి! భూషణములు నాయుధమ్ము లనిన
మనము దాల్చెడునట్టివం చనకు మమ్ము

ఆకృతులు దాల్చి భగవంతు నమలశక్తు
లతని సేవించుచుండును ననవరతము.

కౌస్తుభాకృతి జీవుండు కానవచ్చుఁ
బ్రకృతి శ్రీనత్సమగును, జత్రంబు మనసు
సాత్త్వికాహంకృతియె యయ్యె శంఖరవఃసు
తానుసాహంకృతియె శాఙ్గ ధనువు సుమ్మ
నందకాకృతి ధరియించు జ్ఞానశక్తి
దానియొఱచుయి పొల్చు నజ్ఞానశక్తి
ఇంద్రియదశంబు శరసూప మెలమిఁ దాల్చు
అర్చురొ మహతై గదచుయి యెమ్మెమిఱు
స్థూలముల్ సూక్ష్మములు భూతపాళులెల్లఁ
దాల్చి వనమాలికాకృతిఁ దనరుచుండు
వేదనుయుఁడమ్మ గరుడుండు విహగవిభుఁడు
నిన్ని యీరీతి హరిఁ గొల్చు నెల్లవేళఁ
గార్యములు దీర్చు శ్రీశుసంకల్ప మెఱిఁగి

జ్ఞాన తేజోబలైశ్వర్యశక్తివీర్య
ములన నీయాలుశక్తులు వెలయుచుండు
నమ్మ భగవంతునందు నట్లాటఁ గాదె
వెలయు భగవంతుఁ డనుపేర విశ్వవిభుఁడు

ఆఱుశక్తులు భగ మనుఖ్యాతిఁ దాల్చు
వానిఁ గలవాఁడె చూ భగవంతుఁ డనఁగ

హృదయపద్మంబునం దున్నయట్టివాని
 సగుణ సాకారు నీశ్వరు స్వాంతసీమ
 యోగులెల్ల రుపాసింతు యుక్తరీతి
 అప్పుగొ భజ సేవాయా మటన్నధాతు
 భవము లగు భక్తి భజనము భగము భగుఁడు
 భక్తి భజనము సేవ నాఁ బరిఢవిల్లు
 భగుఁడు సేవింపఁ బడువాఁడు భగమునల్లె
 సేవసేయించుకొనుస్వామి శ్రేష్ఠుఁ డగును
 సేవసేయుచు నుండుదాసేరు కన్న
 వేదముల భగుఁడనుపేరు వేయిచోట్లఁ
 దెలుపఁబడె నుత్తమోత్తమదేవతగను
 సకలశుభముల నిచ్చెడి స్వామియనుచు
 కాన శ్రుతు లుదయించినకాలమందె
 భక్తిమార్గంబుపుట్టెను బ్రజలకొఱకు.
 పౌరుషేయముల్ కావచ్చు ప్రాబలుకులు
 నీశ్వరుఁడువోలె నవియుండు నెల్లవేళ
 నాదిమధ్యాంతములులేక యఖిలగతుల
 సత్యసంకల్పుఁ డట బహుస్యామటంచు
 వ్యష్టియు సమష్టి యైనట్టిసృష్టి చేయు
 ఒక్కదీపంబునకొ బుట్టు సెక్కుదీప
 కళికలో యన పూహంబుగాఁగ నగును

అగుచుఁ బ్రద్యుమ్నుఁడుగ బ్రహ్మయందుఁజేరి
కలుగఁజేయును జగము; సంకర్షణుఁడుగ
నిలిచి శివునందు జగమెల్లఁ బొలియఁజేయు
తానె విష్ణుండు నగుచుఁ దన్తధ్య మందు
పాలనము చేయుచుండు బ్రపంచ మెల్ల
అట్లు గాకున్నఁ బెరవారి కలవి యగునె
పాలనోద్భవనాశముల్ పరఁగఁజేయ

అల్ల శ్రీవిష్ణుమూర్తియే యదనెఱింగి
యవతరించును రామకృష్ణాదినామ
ధేయములఁ దాల్చి భక్తులఁ దృప్తిపఱుప
ఖిలుల దండించి ధర్మంబు నిలుపు కొఱకు
దానినే చుమ్మి విభవావతారమండ్రు

అల్ల విష్ణుఁ డంతర్యామి యగుచు నెల్ల
వ్యాపకుండగు నాకాశ మనఁగ వింటె.
అంతతోఁ బోక భూతహృదంతరాళ
ములను వసిలుంచి యీశ్వరమూర్తి యగుచు
నాత్మలకుఁ బ్రేరకుండును సాక్షియగుచుఁ
గర్తఫలముల నిచ్చుచుధర్మరీతి
జీవుఁ డెందేగుఁ దానును బోవు చటకు
వెంటనంటుచు విడ కెల్లవేళ నుండు.

నరకమున కేగుఁ దానును నరకమేగు

స్వర్గమున కేగఁ దానును స్వర్గ మరుగు
తానుఁ దోఁజొచ్చు నతఁడు గర్భానఁబడిన
ప్రేమనిధి గాన బిడ్డను విడువలేని
తల్లివండ్రులవిధములఁ దవిలియుండు.

మనము కనలేము చుమి బుద్ధిమాంద్యమునను
జ్ఞానచక్షుస్సు లిది గాంచఁ జాలియుండు

ఇట్టిశక్తి యెసంగనియెల్లవారిఁ
బ్రోవ నర్చాస్వరూపమై పుట్టుధరణి
రంగనాథుండు కాంచీపురప్రభుండు
వేంకటేశుండు ఘటికాద్రివిభుఁడు మనల
నేలు దేవత యేకశిలేశ్వరుండు
నిట్టివర్చావతారము లెంచవచ్చు!

ఇదియచూ భక్తజనముల మదివిధంబు
భక్తి యనుమాట కర్థంబు పరమశీల
సేవయగుఁ గాన దానిని జేయువాఁడు
సేవ సేయించుకొనువాఁడు, సేవ, యిట్లు
భక్తిమార్గంబునకా మూఁడు వలయువిధిగ

సేవ సేయించుకొనువానిఁ జెప్పినాఁడ
నింతదనుకను; జెప్పెద నింకమీఁద
సేవ చేసెడివానివిశేష మెల్ల.

—ఊఊ జీవతత్త్వము. ఊఊ—

సేవచేయించుకొనువాఁడు దేవుఁ డగును
సేవచేసెడివారలు జీవులమ్మ
తనదుకాళ్లకుఁ దామ్రొక్కుకొనుటగాదు
జీవలక్షణమెఱిగింతుఁ జేతనుండు
మొదల నపహతపాప్పుండు, ముదిమి, చావు,
ఆఁకలియు డప్పి శోకంబు నంటులేక
యీశువలె జ్ఞాన మానందమే స్వరూప
మగుచు నణుమాత్రపరిమాణ మైనవాఁడు

సత్యసంకల్పుఁ డీతఁడు, సత్యకాముఁ
డీశ్వరుఁడు తనకాత్మగా నెసఁగువాఁడు
ఆయనయొ'తనస్వామిగా నలరువాఁడు
సంద్రమునఁ జేపవలెఁ, దనజననిపొదుగు
బుడతఁ డననుండి ధారణపోషణముల
బరువు భగవంతుపై వైచి తిరుగువాఁడు

దీపమును బోలిగుణముచే న్యాపకుండు
జీవుఁ డన్నిట; వేదముల్ చెప్పునిట్లు;
సత్యమును నిత్యుండును మఱి శాశ్వతుండు
దేహమునకంటెఁ బ్రాణంబు ధీ మనముల
కంటె, నింద్రియములకంటెఁ గరము భిన్నుఁ
డజుఁడు చావఁడు పుట్టఁడు, నగ్నిఁగాలఁ

డెండ్ల నెండఁడు, కత్తుల హింసపడఁడు
వారిఁ దడియఁడు; కర్తాళిబద్ధుఁ డగును

బ్రకృతసాంగత్యమునఁ జేసి సుకృతశీల!
పుట్టినట్టులు చచ్చినయట్టుదోఁచుఁ
దనువుతోఁ గూడి; నిజముగ జననమైన
మరణమైనను లేదెట్టి తరుణమందుఁ;

బట్టుటయు గిట్టుటయు దేహమునకె సుమ్ము
వెండుకను గొన నొకపదివేలభాగ
ములుగఁ జీల్చిన నెంతొనొ తెలియు మంత
మాత్రవాఁ డనుచును బరిమాణమందు.

హృదయకోశంబె జీవునిసదన మగును
అదియు స్వాంగుష్ఠమాత్రమై యమరి యుండు
నిండి తేజాన దాన జీవుండు నుండుఁ
గనుక నంగుష్ఠమాత్రుఁ డంచనియె శ్రుతులు
నిండియుండుట దానిలో నిబిడముగను.

ఈశ్వరునిపరిమాణ మంతే యటండు
హృదయసద్భంబునం దుండునదనునందు.

ఒక్కవృక్షంబుపైఁ బక్షియుగ్ధ; మందుఁ
బిప్పలిఫలంబుఁ దిను నొండు; వేటొకండు
తినక యూరకయుండునం చనియె శ్రుతులు.

వృక్షమే మేను; దానిలోఁ బక్షియొక్కఁడు
ఫలముదిన జీవుఁడగును; దత్ఫలముఁగుడిచి
కర్తనంబద్ధుఁడై యుండు; ఖగమొకఁడు
ఫలము నంటనియది భగవంతుఁ డగును.

కర్తఫలమునె పిప్పలిగాఁ దలంపు

కర్తఫలకాంక్ష లేమిని గాయమందు
నీశుఁ డున్నను దద్దోష మెద్ది యేని
నతని నంటంగఁ జాల వోయమలచరిత
ఫలముభుజియించు కోరిక గలుగుకతన
పాపములు పుణ్యములు జీవు బాధపెట్టు.

ఎట్టికర్తంబు లొసరించు నట్టిఫలము
దినఁగఁజేయును జీవుని దేవుఁ డెపుడు

సాక్షిగా నుండు దాను నిస్సంగుఁ డగుచు
ప్రకృతిపరిణామ మ్మాశరీరంబు సేయు
కర్తముల నెల్లఁ దాఁ జేయుకరణిఁ దలఁచి
మేనితోఁ దన్తయత్వంబు మేకొనంగ
నబ్బుచుండును గష్టంబు లాత్తకెపుడు.

నీరునిండినపాత్రంబు నిష్పమిఁదఁ

బెట్టినంతన నీళ్లును వేడిపడవె?

పాత్రసాంగత్యమునఁ గాదె వచ్చె నదియు.

దేహసాంగత్యమున నల్ల దేహి కబ్బు

సర్వవిధదుఃఖవితతులు శస్త్రచరిత.

వేఱుదేహంబు నేనును వేఱటన్న
భావ మెంతయు స్థిరపడఁ బాయువెతలు.

జీవకోటుల నలుదెగల్ చెలఁగుచుండు

నిత్యులగువారు నసియింతు నిత్యముగను
స్వామిసన్నిధిఁ గనులార స్వామిఁ గనుచు
స్వామికైంకర్యపరులయి-వైన తేయ
శేషముఖ్యులు నీతెగఁ జేరినారు

కర్తబంధంబులకు వీరు కట్టుపడరు
కర్తవశు లెప్పుడును గారు కార్య మున్న
నవతరింతురు భగవంతునాజ్ఞ ధాత్రి
జగమునందలిజనులను జక్కఁబఱుప
వీరలే నిత్యసూరుల౯ పేరివారు

మనవలెనె కర్తబద్ధులై మహిఁ జరించి
ప్రకృతివశు లయి మిక్కిలి బాధ లొంది
స్వామికరుణాకటాక్షవీక్షణముచేతఁ
బ్రకృతిబంధంబులన్నియుఁ బాసిపోవ
దివ్యవైకుంఠనగరిని దేవుఁ గొలిచి
పిభుస్వరూపంబురూపంబు విభవగుణము
లనుభవించుచుఁ దనివార హర్షవార్ధి
మునిఁగి యోలాడి సంస్తుతిముఖరు లగుచు

మరల జన్మంబులకు రాక మలయుచుండు
వీరలే చుమి ముక్తుల౯ పేరివారు.

వసుధఁ గొందఱు బద్దుల౯వారు గలరు
వీరు భగవంతునకుఁ జాల దూరగతులు.

కర్తవశమునఁ దమకును గలిగినట్టి
తనువులే తా మటంచును దలఁచి నమ్మి
స్వామి తమకు నొసంగినజ్ఞానశక్తి
అగ్నిధూమంబుచేఁ బోలే నావృతమయి
నన్యథాజ్ఞానమున నొండె నజ్ఞతాతి
శయముచే విపరీత మాజ్ఞానముననొ
మఱుఁగుపడిపోవ సత్యంబు మఱపుచెంది
విషయసుఖమె సుఖంబని వెఱ్ఱు లగుచుఁ
దలఁగఁ ద్రోచి వర్ణాశ్రమధర్మములను
స్వేచ్ఛఁ జరియించి కామంబుచేత ఘోర
నరకబాధలఁ గుడుచుచు మరల నవనిఁ
బుట్టుచును గిట్టుచును నిట్లు పొరలుచుండు
ఘోరసంసార జంబాలకూపమందు.

వీరిలోఁ గొంద ఊరీతి వెతలు గుడిచి
స్వామిసంకల్పబలమున జ్ఞాన మొదవ
వలదు నరకంబు స్వరంబు వలదు వలదు
చాలుఁ బాపముల్ పుణ్యము ల్పాలుఁ జాలు

క్రూరసంసారవారాశిర మెట్లు
 చేరువారమొ యని చింతచేసి చేసి
 ముక్తిఁ గోరెడివారు ముముక్షు లైరి
 ఈముముక్షువు లిరుతెగ లెట్టు లనిన
 స్వప్రయత్నంబుచే భగవంతుఁ గనఁగ
 శ్రమము పడుచుందు రోయమ్మ శక్తికొలఁది
 వీరలె యుపాసకు లనెడుపేరివారు

ఇట్లు సేయంగ శక్తిలేనట్టివాఁడు
 దైవమా నేను దీనుండ ధర్మనిష్ఠ
 జ్ఞాననిష్ఠయు లేనట్టి జడుఁడ భక్తి
 సేయనేరను నేదియుఁ జేతగాదు.

అజ్ఞుఁడ నకించునుండను వ్యర్థజీవి
 నిన్నుఁ దప్ప మతెవ్వరి నే నెఱుంగ
 నీవు దప్పఁగ గతియొండు నేనెఱుంగ.
 సర్వలోకశరణ్య యోసదయహృదయ
 తావకీనపదాంబుజాతముల వ్రాలి
 నాఁడ శరణంచుఁ గావవే నాథ దేవ
 యనుచు వేఁడి చలింపనిమనముతోడ
 పరమవిశ్వాసయుక్తుఁడై భరముఫలము
 స్వామిపై వెచు వీఁడె ప్రపన్నుఁ డనఁగ
 మున్నెఁచెప్పితిఁ గేవలుఁడున్నవిధము
 నాత్మనిష్ఠాగరిష్ఠుఁడై యంతమందుఁ

దన్నుఁ గనుచును బుట్టఁడు ధరణి మరల
జీవులం దిట్టిభేదంబు చెలఁగుచుండు.

—ఊఊ ప్రకృతితత్త్వము. ఊఊ

ప్రకృతితత్త్వంబు వేఱొండు పరఁగుచుండు
నిత్యమై శుద్ధజడమయి నెగడు నదియు
భూతిశక్తి యటం చహిర్బుధ్నుఁ డనియె

సంతతవికార మద్దానిసహజగుణము
అదియు జీవాత్మసంగతి నగుచు నుండు

సహజముగ జడ మగుట స్వశక్తి లేదు
నినుము సూదంటురాయచెన్నునఁ దలంప.

శుద్ధజీవుండు నేనియు శుద్ధప్రకృతి
యేని కానంగఁ బడదెందు నిజ్జగమున

వీనికూడికచే నగు వివిధసృష్టి
ప్రకృతిపరిణామ మగుదేహపటల మెల్ల

దీనినే క్షేత్ర మందురు తెలియువారు
భూతములు నైదహంకారమును మహత్తు
(బుద్ధియిదియె) యవ్యక్తంబు శుద్ధచరిత!

పదునొకండింద్రియంబులు, వానిచేత

నెఱుఁగఁదగినవి యెదును నిచ్చ పగయు

సుఖము దుఃఖంబు ధృతియును సుమతి! వీని

సంఘ మిదియెల్ల తే. త్రమన్ సంజ్ఞఁబరఁగు
సత్య మీమూఁడుతత్త్వముల్ శాస్త్రరీతి.

అయ్య! యీశ్వరుఁడొక్కఁడె యద్వితీయుఁ
డతఁడె సర్వత్ర వ్యాపించు నన్నివేళ
లందు నంచును బలికితి వాదియందుఁ;
బ్రకృతి యని జీవుఁ డని వెండి పలికితీవు

ఈశ్వరుం డెల్లచో రహియించెనేని
తావు చెప్పుము ప్రకృతియు జీవుఁ డుండ

ఈశ్వరునికంటె వేఱులా యివియు రెండు
సందియముఁ దీర్పవే యన్న జనకుఁ డనియె.

అమ్మ! రెండుస్వరంబులు హల్లోకండు
కలసి యీమూఁడు ప్రణవాఖ్యఁ బలుకఁబడదె

అక్షరాల మూఁడు నయ్య నేకాక్షరంబు
ఓన్తుటంచును బలుకవే యువిద! శ్రుతులు

వాచకం బగు ప్రణవంబు వాచ్యమైన
బ్రహ్మమునకు నభేదంబుఁ బలుకు శ్రుతులె
స్వరములొటను అ-ఉ నాయూలజాతి యొకటె
యన్యజాతి మకారంబు హల్లు గాన
మూఁడు నొకటిగ నెట్టులు చూడఁబడునొ
యల్లె యెంచు తత్త్వత్రయంబు నీవు

ఏక మనుటకు నర్థంబు నిదియె తల్లి!
 కని 'అకార ఉకార మకార ఇతి' ని
 అన్తు! 'ఏకాక్షరం బ్రహ్మ' మనెడి శ్రుతిని
 జక్కశోధించినం దీటు సందియంబు
 జనని! నారాయణాఖ్య నొక్కనినె పలికి
 న ద్వితీయోస్తి కశ్చిత్తు నాఁగ శ్రుతియె
 యద్వితీయపదార్థంబు నంతవాఁడు
 వేతె యెవ్వఁడు లేఁడని విశదపఱుచు
 తత్త్వమసి యన్న నుడికిఁ దాత్పర్య మిదియె.
 సూక్ష్మచిదచిద్విశిష్టఁడై సౌబగుమీఱు
 నతఁడె నీవైతి వనుచును నర్థమన్తు
 సోహ మనుచోటఁ దాత్పర్య మిదియె తల్లి!
 అంబ! బ్రహ్మాస్తి యన్న వ్యాహరమునకు
 నదియె యర్థంబు సుమ సందియంబు నలదు.
 శ్రుతులు ఘోషించు నిట్లు ప్రస్ఫుటము గాఁగ
 పార్థసారథి యిట్లులే పలికినాఁడు
 తనదుపురుషోత్తమత్వంబు ననెడిచోట,
 హరిని సారథిగాఁ గొన్ననరునితేరు
 తేటతెల్లంబుగా దీనిఁ దెలియఁబలుకు:
 జానకీరామలక్ష్మణుల్ కాననముల
 సంచరించెడివేళనీ సరణిఁ జనిరి

ఆర్య! తొలుతను శంకరాచార్యవర్యుఁ
డనుచు బ్రహ్మసి యనునుడి కర్థ మన్య
విధముగా, నిశ్చయార్థంబు వెండి తెలిసి
యవినయ మపనయ యనుచు ననియె విష్ణు
షట్పదీస్తోత్రమందు విస్పష్టఫణితి.

ఇంతకంటెఁ బ్రమాణమిం కేదివలయు.
వలయు నేనియు నిను నీవ తలఁచి చూడు
ఆత్మయును దేహమును గూడి యైతి వీవు
నీ వొక్కరవొ యిరువురో నిజము చెపుమ
అట్టులే యెంచు తత్త్వంబు లరయునపుడు
అనియె జీవు మ్మైవాంశ మనుచు హరియె
అంశ మనఁగ విశేషణం బంచు నెఱుఁగు
అర్కునకు రశ్మిపోలిక నావునకును
నావుతనమట్లు మాతృత్వ మట్లుమాత
కనుచుఁ దలఁపుము జీవు బ్రహ్మంబునకును
అట్టిగుణము విశేషణం బండ్రు బుధులు
అదియె యంశంబు నా బుధులాడినారు.
అనియె విష్ణుపురాణంబునందు వ్యాస
జనకుఁ డీజీవప్రకృతులు శౌరిశక్తు
లనుచు వానిని వేఱుగా నగునె తలఁచ
శక్తిశక్తుల విడఁదీయు చందమున్నె
భాస్కరుని నెండ నీవు వేర్పఱుపఁగలవె

నిన్ను నెడఁబాసి యుండునే నీదుగుణము
అట్టిచో రెంటి నేకమంచనఁగఁ దగదె?
ప్రకృతిపురుషులవిధ మిప్పు న్పష్టపడెనె.

—ఊఊ పరిణామక్రమము. ఊఊ—

తత్త్వములు మూఁడుగల సూక్ష్మతతై స్థూల
తత్తుగా నయ్యె నంటివి తద్విధంబు
విస్తరించి వచింపుమీ విశదముగను
ననుచు నడిగినతనయకు జనకుఁ డనియె
పైఁడి యొక్కటె కంటెయు బాజుబందు
కడియమును గంటసరియయి గ్రాలునట్లు
మట్టి యొక్కటె బానయుఁ జట్టి పిడుత
కుండ మూకుడు నైనట్లు గుణగణాధ్య
సూక్ష్మచిదచిద్విశిష్టఁడే చూడఁబడును
స్థూలచిదచిద్విశిష్టఁడై సాబగుమీటి
స్వర్ణమును మట్టి యీరెండు సత్య మమ్మ
వానివైనవికారముల్ వస్తుతతుల
పేర్లు రూపు లనిత్యమై వెలయుచుండు
మాటుచుండుటఁజేసి యామాత్రమునను
గారణంబైనవస్తువు కల్లగాదు.

కుండ యనునది పగిలినఁ గుండ యనెడి
పేరుపోవును దునుకలఁ బెంకులండు

పెంకులను బొడిగొట్ట నాపేరు విడిచి
దూళి యందురు గూపంబుతోడఁ బేరు
మాతెనే కాని మాతెనే మట్టిచెపుమ

తనదుదేహంబునందుండి తంతువులను
వెలికి రానిచ్చి వల యల్లవలసినపుడు
లీలలోనికిఁ గైకొను సాలెపురుగు
చందమున భగవంతుఁడు జగమునెల్లఁ
దనదుసంకల్పమునఁ జేసి తనరఁజేయుఁ
దానెలోనికిఁ గొనుచుండుఁ దలఁపుచేత
శ్రుతులు వచియించు నీరీతి శుద్ధచరిత

కాన జగమెల్లఁ దత్కలాకలిత మనుచు
నమ్ముమీ జంకులేక నీనెమ్మనమున
ఉద్ధవునకును శ్రీకృష్ణుఁ డుగ్గడించె
జనకుతోడఁ బ్రహ్లాదుండు ననియె నిట్లు
భాగవత మెల్ల నీరీతిఁ బలుకుచుండు
శ్రుతులు ఘోషించు నీరీతి శుద్ధచరిత

ప్రళయవేళను నామరూపములు లేని
యట్టి కడుసూక్ష్మదశను బ్రహ్మాంబుతోడఁ
ప్రకృతి యేకీభవించును మరలహరియు
నగుదుఁ గావుత బహురీతి ననుచుఁ దలఁచి
ప్రకృతిపరిణామమును బొంద బహుళరీతి

సలిపి జీవాత్త కాత్తయై సరఁగఁ దానె
జీవుతోడుత వానిలోఁ జేరి నిలుచు
స్థూలదశ యిది వికృతులఁ గ్రాలుఁ బ్రకృతి
దానికిని స్వభావ మదియకాట దానిగుణము
లగును సత్త్వరజస్తమఃఖ్యాతిగలవి

ప్రకృతిగుణములకును జిక్కి పాపపుణ్య
కార్యము లొనర్చి జీవుండు కష్టపడుచు.

జీవునకు మంచిజన్మముల్ చెడ్డతనువు
లొదవుట గుణసంగతినిజేసి యువిద మిన్న!

ఇట్లు భిన్నస్వరూపంబు లేర్పడంగ
నాఖ్య లేర్పడెఁ జుమి వ్యవహారమునకు
ఎన్ని వేలరూపముల్ మన మెత్తి నామొ
మనుజరూపంబుఁ దాల్చక మునుపు కనవె.
కాన నిత్యంబు లవియంచుఁ గాదు పలుక

పూర్వోక్తార్థానుభవముకై పుట్టుచూపు
వ్యావహారికసంజ్ఞయై వఱలుఁ బేరు

నీకు సుబ్బమ్మ యనుపేరు నియత మగునె
అమ్మగారింట నొకపేరు నత్తయింట
వేతె యొకపేరు నుండదా వెలఁదులకును

కూతురా యనుపేర నీమాత పిలుచుఁ

గోడలా యను నీయత్త; కొడుకు తల్లి
 యనుచుఁ బిలుచును; సోదరు లక్కయండు
 వదినె యని పిల్చు మఱిదలు, భార్య యనును
 భర్త; యిందేది నీపేరు పలుకవచ్చు!

కానఁ బేరులు నిత్యముల్ గావు తల్లి
 ఇన్నిరూపులు పేర్లు వహించునీవు
 సత్యమో యచ్చు, యిటు లంచు జగము నెఱుఁగు

కంటె యనుపేరు గుండ్రముగాఁగ నుంట
 నిజము గాదచ్చు పైఁడికి; నిజము పైఁడి.
 మనుజుఁ డమరుఁడు తిర్యక్కు ననెడిపేర్లు
 రూపములు నిత్యములు గావు రూఢిగాఁగ

ఏది రూపంబు పేరు వహించె నట్టి
 వస్తువు నిజంబువింటివే వాస్తవంబు

కాన నింద్రియగోచరం బైనవెల్లఁ
 గన్నులకు ముక్కు సెవులకుఁ గాయమునకు
 గ్రాహ్యమైనవి సత్యంబు; గల్ల గాదు
 అన్ని భగవత్స్వరూపంబు లనుచుఁ దలఁపు
 తథ్య మియ్యది యూహమాత్రంబ గాదు.

కాన మ్రొక్కుము కుక్కకు గాడిదకును
 గోవునకు మాలనికి మఱి కుంజరమున

కవనిసురునకు శూద్రున కర్భకునకు
 భగవతే నమ యనుచును భక్తితోడఁ
 గరములను మోడ్చి మ్రొక్కుమీ కలఁక లేక
 యిలను సాష్టాంగముగనైన నెరఁగ వచ్చు
 నరున కుద్ధవునకు నిట్లు హరి వచించె
 వాసుదేవుండె సర్వమ౯ వాక్యరత్న
 మెదను దృఢముగ నాటించి హితమనీష
 ఖి ల్విదం బ్రహ్మ సర్వమ౯ ఘనతరోక్తి
 యేని సర్వ మీశావాస్య మిదమటన్న
 సూక్తి నేనియు, దృశ్యతే శ్రూయతేపి
 వా యటన్న శ్రుతినేనియు భావవీధిఁ
 జక్క నాటించి మ్రొక్కుమీ సర్వమునకు
 భేదబుద్ధుల నన్నిటి విడిచి పెట్టి
 వాసుదేవుని దాసివై వఱలుమచ్చు.
 అచ్చు! నశియించు దీన నహంత మమత
 అయ్య! సత్యంబు యేని ద్రవ్యంబు లెల్ల
 నెండమావులు సత్యంబులే? వచింపు
 రజత మనితోఁచు శుక్తియు భ్రాంతిగాదె?
 రాతి కంబంబు బురుషుడ౯ భ్రాంతి గొనమె
 కలయు నిక్కమటందువా కల్లగాదె?
 పసిరికలుగలవానికేఁ బచ్చగాఁగఁ

గానవచ్చును జగ మది; గల్లగాదె?
 అద్దమున మనరూపు యథార్థ మగునె?
 లోచనవ్యాధి రెండయి తోచుచుండుఁ
 జంద్రబింబ మయ్యదియును సత్య మగునె?
 కొఱవిచక్రంబు సత్యమై వఱునుకొక్క
 అని ద్రవ్యంబులెట్లు యథార్థమయ్యెఁ
 బలుకవేయన సుత కిట్లుపలికెఁ దండ్రీ.

తల్లి! “సర్వవిజ్ఞానం” యథార్థ మనుచు
 వేదవేత్తలమత మిది వేఱుగాదు.

నీవు చెప్పిన వన్నియు నిపుణబుద్ధి
 జక్కఁగ విమర్శనముచేయ సత్య మగును
 గాని కల్లులు గావమ్మ కావు కావు

అమ్మ! పంచీకరణమున నయ్యెఁ జమ్మి
 బ్రహ్మ మొదలుగ నఖిల ప్రపంచసమితి
 అట్లు గానిది యొక్కటి యైన లేదు.

రజతమో యెట్టి పంచీకరణముచేత
 నయ్యె నయ్యదియే నిల్చి స్వల్పముగను
 శుక్తియందు నారీతిఁ జూడఁ బడును
 ఇట్టియంశంబు గనులకుఁ దట్టినపుడు
 వెండి యంచుఁ దలంతువు వేఱుగాదు.

తథ్యమే యిది యెప్పుడు మిథ్యగాదు

హేచ్ఛగా నున్న శుక్త్యంశ మెదకుఁ దోఁప
శుక్తి యనియెద వవ్వేళ శుభచరిత్ర

అట్టులైనను భ్రమయంచు ననఁగ హేతు
మొదవెఁ జుమి వ్యవహారోపయోగి గామి

ఉండి యుపయోగమునకు రాకుండు నేని
లేని దానిగ నెంచమా దేని నైన

శుక్తి నే రజతంబుగాఁ జూడకున్నఁ

బెంకునేటికిఁ జూడవు వెండి గాఁగ

శుక్తిలో రజతాంశంబు చొచ్చి యుంట

గాదె రజతంబుగా నీకుఁ గానవచ్చు

ఎండమావుల నీరీతి నెంచవచ్చు

వానిలోన జలాంశంబు వఱలు కతన

జలమురీతిగఁ దోఁచును సత్యమిదియు

జలమురీతిని ద్రావంగ వలనుపడమి

భ్రాంతియంచుఁ దలంతురు ప్రజలు మదిని.

రాతికంబంబుఁ బురుషుఁడ౯ భ్రాంతి గొనుట

కిదియె హేతువు సత్య మియ్యదియు వింటె

త్రాడుగని పామటంచును దలఁచుటల్లె

కలలు వాస్తవమో యమ్మ కల్లగావు

జీవునకు నట్టి యనుభూతిఁ జేయఁ గోరి

యిట్టివానినిఁ గల్పించు నీశ్వరుండు
 అతఁడె రథములు లోనైనయవియుఁ గల్పి
 తములఁ జేయునటంచు వేదములె యనవె
 పసిరికలు గలపురుషుఁడు పచ్చశంఖ
 మనును బైత్యంబు హెచ్చి లోచనములందు
 దానిద్రవ్యంబు వ్యాపించు; దానిఁ గొనుచు
 శంఖమును నేత్రరశ్మిలు చక్కఁ గప్పు
 పైఁడిరేకుచేఁ గప్పిన పగిదిగాఁగ
 దాన శంఖంబు పచ్చనై గానిపించు
 వానికనులకు మాత్రమ స్వల్ప మగుట
 నన్యులకు గోచరింపద యదియుఁగంటె
 అర్కరశ్మిలు పచ్చనియద్దమందుఁ
 దూఱి శంఖంబునుఁ గప్పుఁ దోచు టరుదె
 పచ్చగాఁ బచ్చవస్త్రంబు పఱిచినట్టు
 స్ఫటికనికటంబునందు దాసానిపువ్వు
 నుంచ రక్తంబుగాఁ గానిపించు నట్లే
 కాన సత్యంబె యిదియును గల్గగాదు
 జననిరొ! యలాతచక్రంబు సత్య మమ్మ
 అధిక వేగంబుగాఁ ద్రిప్ప నంతరాళ
 మునుగ్రహింపఁగ లేమిలోచనములందు
 నందుఁ గలిగినవస్తుగ్రహణంబు సేయ

నదియె చక్రంబుగాఁ గను మదికిఁదోఁచుఁ
 జదువఁగా లేదె శ్రీరామచరితమందు
 మూలబలమును రాముండు మొదలుముట్టఁ
 జంపువేళను దిరిగినచంద మెల్ల.
 అతులవేగాతిశయమున నందఱకును
 నన్నిరామాకృతులు గాన నగుచు నుండె
 అట్టులే రణరంగంబునందు నీలుఁ
 డాచరించెను దశముఖస్యందనమున
 అట్టులే చుమి యుద్దంబునందు హుపు
 ప్రతిహతంబయి నాయనరశ్శివితతి
 దర్పణాదులచేతఁ దద్దర్పణాదు
 లను గ్రహించుచు మున్నగాఁ దనదుహుపు
 గూడఁ గ్రహియించు, నందును జూడఁబడమి
 యంతరాళంబు తద్విధఖ్యాతి యెసఁగె
 కన్నులను దిమిరాదిరోగములు గప్ప
 దృష్టి తేజంబు భేదించు దీనివలన
 భేద ముదయించు సామగ్రి; వేఱువేఱు
 నొక్కదానికి సంబంధమొకఁడు లేక
 చంద్రు లిర్వు రటంచట్ట జ్ఞాన మొదవు
 సూర్యకిరణంబొకండింటఁజొచ్చువేళ
 దాని నడుమను నడ్డ మేదేనినుంప

రెండుగాఁ జీలిపోవవే? దృష్టులట్లై
 భేదమై యొక్కవస్తువుమీఁద వ్రాలి
 వేఱువేఱుగ గ్రహియింప వేఱువేఱు
 వస్తువులటన్న జ్ఞానంబు వచ్చుఁ జుమ్మి
 కాన సత్యంబు సర్వవిజ్ఞాన మెపుడు
 కానజగమెల్లసత్యంబు గల్గగాదు
 గగనకుసుమంబు గొఱ్రాలుకన్నకొడుకు
 శశవిషాణంబు వీనినసత్యమండ్రు.
 వీనిరెంటికిభేదంబు విశదపడెనె?

అదియు సవిశేషవిషయమం చాత్త నిలుపు
 నిర్విశేషపదార్థంబు నీకు గ్రహణ
 సాధ్యమెన్నఁడుఁగాదమ్మ సత్యముగను
 అయ్య! యింకొకసందేహమదియుఁ దీర్పు
 సూక్ష్మచిదచిద్విశిష్టఁడై సొబగుమీఱు
 నతఁడె నేనయ్యె నంటి వీవట్టులేని
 నయ్యె సత్య మహం బ్రహ్మ మనెడి పలుకు
 దాస్య మెందుండి వచ్చె నద్దాని ననుమ
 నేను నాకెట్లు దాసినో నిజము చెపుమ
 అనినఁ దనకూర్చితనయకు ననియోఁ దండ్రి
 మెచ్చితిని నీదుబుద్ధికి మెలఁతమిన్న!
 పెరుఁగు చిలుకక యుండిన వెన్నపడునె?

స్థూలదేహంబుకంటెను సూక్ష్మమనసు
కడుబలీయంబు నీ కిది గానవచ్చు
యోగ మింకను నభివృద్ధి నొందెనేని
తనువు నాభోగ్యమందును మనసు కొలఁది
మనసు వ్యాకులమైనను దనువుచెడును
దేహమునఁ గానికార్యముల్ దీర్పవచ్చు
బాగుగా నీవు నీమనోబలముచేత

సూక్ష్మమనసుకంటెను సూక్ష్మమైన
యాత్మ కరము బలిష్ఠమై యమరుచుండు
ఆత్మబలమున మనసును నణఁపవచ్చు
ఆత్మకును సూక్ష్మమకాఁ బరమాత్మ గాన
నాత్మకంటె బలిష్ఠంబటంచుఁ దలఁపు

మున్నె చెప్పితి ధారణపోషణములు
జీవునకు మతిప్రకృతికిఁ జేయువాఁడు
భర్త ధర్తయు హర్త యీశ్వరుఁడె యనుచు;
(దేహిదేహంబులట్లని మోహపడకు)

భర్త యీశుండు జీవుండు భార్య యట్లు
అన్య మఖిలంబు స్త్రీప్రాయ మనఁగ వినవె
భోక్త యీశుండు జీవుండు భోగ్య మగును
దేహి యట్లులే తలఁపుమీ దేహ మెపుడు
స్వామియగుదేవునకు భోగ్య వస్తు వనుచు.

స్వమ్ము చేతనాచేతనార్థమ్ములెల్ల
స్వమ్ము కలవాఁడు శ్రీహరి స్వామి యగును.

వడిగఁబాఱెడియేటను సుడు లటంచుఁ
దలఁపుమీ నీవు జీవుల; నిలువఁ గలదె
సుడి ప్రవాహంబునీటిని విడిచె నేని
విడుచుటకునైనసాధ్యంబుపడునటమ్ము.
పరఁగ సుడులస్వరూపస్వభావములకు
నేతె యాధారమైనట్టు లెల్లజీవ
వర్గసాలిస్వరూప స్వభావములకు
నీశ్వరుండె యాధార మంచెఱుఁగ నమ్ము.

జీవకోటులగురించి చెప్పవేళ
నగ్నిలోఁబుట్టుమిఱుఁగురు లనియె శ్రుతులు.
అగ్ని యీశుండు మిఱుఁగురు లయ్యె జీవ
తతులు; నగ్నినిఁ బాసియుఁ దనరఁగలవె
మిఱుఁగురుతనంబుఁ బాయక మిఱుఁగురులును.

అట్లె యీశుని బాసి దవ్వరిగెనేని
జీవుఁడును జెడిపోవుట సిద్ధమమ్ము
దవ్వపోవుటయన స్మృతి తప్పుటగును.

జపతపోధ్యానమనన సంశ్రవణములను
హరికి నికటస్థుఁడౌట యుపాస్తి యగును
ఉప యనసమీప మస్తి నా నుండు టగును

ఆర్యవాక్రుచ్చైశంకరాచార్యవర్యః
 డలలు జీవులు నీశ్వరుం డబ్బి యనుచు
 ధారకుం డబ్బి ధార్యముల్ తరఁగ లగును
 స్వస్వరూపస్వభావముల్ సమసిపోక
 తరఁగలుండునె యబ్ధియాధార మెడల
 సుడులు పెనునది నేనని నుడువ నగునె?
 మిడుఁగురులు నేనె యగ్నినా నుడువ నగునె?
 అలయు నేనె సముద్రమం చాడ నగునె?
 సూర్యకిరణంబె యానాకో సూర్యుఁ డెపుడు
 సూర్యకిరణంబు సూర్యునిసొత్తు గాదె
 కానదేహికిఁ బరమాత్మ కైనభేద
 మిట్లు తెలియుము సంశయ మెడలి తల్లి!
 ఆత్మపూజ యటంచన నర్థ మేమి?
 ఆత్మ వరమాత్మపూజించుటగును గాని
 తన్నుఁ దాఁ బూజనేతనా నెన్ననగునె.
 ఆత్మ నవలోకనము సేయు టనిననేమి?
 తాను దన్నును బరమాత్మ దర్శనంబుఁ
 జేయుటయె కాదె? జడమైనకాయ మట్లు
 సలుప సాధ్యంబె? చెప్పుమా లలితచరిత.
 అజ్ఞతను నీవు సాధ్యం బటందువేని

దివ్యచతులనేటికి దేవకీసు

తుండు కరుణించె నరునకు వెండి యంబి

కాతనూజాతునకు మున్ను ప్రీతితోడ.

తన్విరో స్వమ్మనకును స్వాతంత్ర్యమున్నె?

స్వామికి యధీనపడియుంట చనును గాని

శుద్ధపరతంత్రుఁ డెపుడు దాసుండు కాఁడె.

దాసుఁ డనఁగను స్వామికృత్యములనెల్ల

హెచ్చరికఁ దీర్చువాఁడని యెంచవచ్చు.

మూఁడు నొక్కటి యగురీతి నాడినాఁడ

మూఁడు మూఁడనువారలు ముగుద! గలరు.

ఎట్టులన్నను వీరల కిరువురకును

దుల్యమైయుండు సద్భక్తితోవ వింటె

త్రికరణములను వీరేకరీతి వారు

వాక్కు నాచారమును నొక్క భంగినుండు.

ఎసఁగుచున్నారు వేటొక్క యేకతత్త్వ

వాదు లాచారమున వేఱు వాక్కువేఱు

వారలకు; నైననేమి యాచారసరణి

భక్తిమార్గావలంబులై పరఁగుచుండు

కాన హెచ్చుగభేదంబు గానరాదు.

భక్తిమార్గంబె వారును బ్రస్తుతింతు

శంకరాశ్వుండు పట్టదీప్తవమునందు
ననియె 'నారాయణా కరుణాలయా త్వ
దంఘ్రియుగ్ధంబె శరణంచు' నదియెమనకు
నరుగ సరియైనమార్గమో యన్తువెంటె.

ఎన్నితత్త్వంబు లైన నీకేమి మేలు?
అడిగితివి గానఁ జెప్పితి నంతెకాని
భక్తిసేయుము భగవంతుపట్ల నిట్లు.

నమ్ముమీ ధేవుఁ డొక్కఁ డున్నాఁడటంచు
మ్రొక్కువారల కెల్లను దిక్కటంచు
లలితసౌశీల్యవాత్సల్యజలధి యనుచు
నీకు శాశ్వతసుఖ మీయ నిపుణుఁ డనుచు
శరణు శరణంచు మ్రొక్కుము జంకువిడిచి
నమ్ము మిది కడసారిజన్తం బటంచు.

జీవుఁ డుండుట సత్యంబు సిద్ధమన్తు
అణువు పరిమాణుఁడనుచును ననెడుశ్రుతులు
వాని గమనాగమనములు పలుకు శ్రుతులు
దేవధూమపథంబులఁ దెల్లముగను
భోగములు పల్కు ముక్తుఁడౌ పురుషునకును
శ్రుతులుకల్లలె యివియెల్ల శుద్ధచరిత
గాలిలో గాలి యిచటనే కలియు ననుచు
నాత్మహాననంబొనర్పకు మన్తు నీవు

చెడెదు చెడుదువు చెడుదువు సిద్ధముగను
 తనువు తుణభంగురమ్మని వినుచుటకును
 బుద్బుద్దోపమ పలుకును బుస్తకములు
 కాన విపరీతబుద్ధిచే గాసిపడకు
 భక్తిచేయుము భగవంతుపట్ల నీవు
 నేకచిత్తంబుతోడుత నెల్లవేళ
 వ్యభిచరింపనిమనముతో నన్నిదశలఁ
 బతిని సేవించుగతి భగవంతుఁ గొలువు.
 పూతచిత్తంబుతోడుత ముక్తి యొదవు.
 వలదు వలదమ్మ గొంకు లవంబునైన
 బాగుపడియెడికోరిక ప్రబలె నేని

సర్వసమ్మత మైనట్టిసరణి ననెద
 భక్తిమార్గంబు నద్దానిఁ బట్టిపొమ్ము
 మతవివాదంబులం జిక్కి మడియవలదు.

వాదములపొంతఁ బోవకు బాగుపడెడి
 తలఁపు పంతంబు నీకున్న లలితచరిత!
 నారదానుశాసన మిది నమ్మవమ్మ!

మిగులఁ గలకండ తీపని యెగసియెగసి
 యెన్నిదినము లుపన్యాస మిచ్చి తేని
 నోరుతీపా నె వినియెడివారలకును
 పలుకు రవయంత నాలుకఁ బడినయట్లు?

కాన నెవరికి నభ్యాసకలన వలయు
నాదముల వ్యర్థచర్చల లేదుఫలము.
జీవుఁ డుండుట భగవంతుసేవకొఱకె
యనెడునర్థంబు ప్రణవంబునందె కలదు.

ప్రపంచము నమస్సు చేర్చి నారాయణాయ
యనినఁ బ్రణవంబునకును నారాయణాయ
యనియెడి చతుర్థియర్థమే యనఁగ వలయు.
వర్ణములువేఱుచేసి భావంబుపలుకు
పట్టునందు మకార మవర్ణముకొఱ
కేయటంచును నుడువుటే న్యాయసరణి
బ్రహ్మణేత్వామహాస యనిపలికెశ్రుతియు
కావునఁ జతుర్థియర్థమే కనుము సరిగ

వెలఁదిరొ! యకారవాచ్యుఁడౌ విష్ణుకొఱకె
మాక్షరమువాచ్యుఁ డైనజీవాత్మ యనుచు
దాసభావంబు సూచించుఁ దథ్యమిట్లు
ఎఱుఁగవె నమస్సు నా నమస్కృతి యటంచు
దాసుఁడౌ వాఁడె గద యిట్లుదగును బలుక
శంకరుండును నరహరి స్తనమునందుఁ
బలికె నీరీతి సందియపడిఁగనేల
జీవునకును స్వరూపస్వభావములయు
దాస్య మొప్పారుచుండు నోతల్లికాన!

అనిన జనకున కిట్లను నాత్మజాత.
దాస్యమును నీచమంచును దలఁచు నేను
దాసి నంచని యేరీతిఁ దలఁపఁగలను.

సేవ యన నీచ మని నీవె చెప్పలేదె
ధర స్వతంత్రతఁ దిరుగఁగఁ దగునుగాని
దాసినై కేలుమోడ్చిన వాసి గలదె?
అనుచు నడిగిన సుత కిట్లు లనియెఁ దండ్రి.

సేవ నైచ్య మటంచును జెప్పినెవఁడు?
నీచతగఁ జెప్పఁబడునమ్మ నీచసేవ
శ్లాఘ్యమాను మహత్సేవ సకలదశల
బాగుపడఁగోర్కి కలిగినవారి కెల్లఁ

బరుల సేవించితేనియు ఫలముఁగోరి
నిశ్చయంబుగ నయ్యది నీచసేవ.

ఫలము గోరక యుపకారభావముననొ
ప్రేమచేతనొ విధ్యుక్తకృత్య మనియొ
చేసితేనియు నది నీచసేవ గాదు.

చెప్పమీ తల్లి మీతండ్రి సేవ యెదియొ
చెప్పమీ తల్లి మీతల్లిసేవ యెదియొ
చెప్పమీ తల్లి నీభర్త సేవ యెదియొ
చెప్పమీతల్లి నీగురుసేవ యెదియు

అతిథిసేవించుటలు నైచ్యమా తనూజ
బంధువుల సేవ నైచ్యమా పలుకవమ్మ
బిడ్డలకుఁ జేయుచాకిరిపే రదేదొ
నీచ సేవయటందువే నిజము చెపును
కడుపుకూఁటికిఁ బరుఁగొల్చి కష్టపడుట
నీచ సేవ శ్వవృత్తినా నెగడుచుండు

జీవకోటు లివెల్లను సేవలేఁ గాదె
యుత్తమోత్తమజన్మంబు లొందఁ గలిగె?
ఇలను బాషాణ ముద్భిజ్జ మెట్టులయ్యె
స్వేదజం బది యెట్లయ్యెఁ జెపుమ నీవు .
స్వేదజం బెట్టు లండజమై దనర్చె
నది జరాయుజ మెట్లయ్యె నమ్మచెపును.
వైశ్యుఁ డెట్లయ్యె శూద్రుండు, వైశ్యుఁ డెట్లు
క్షత్రియుండయ్యె నాతఁ డే సరణి నయ్యె.
భూమిసురుఁడుగఁ దద్విధంబును వచింపు.

కావుననె తల్లి! భక్తప్రకాండుఁ డెపుడు
ఫలముఁ గోరక సేవకై పాటుపడును
విహితకృత్యంబటంచును ప్రేమతోడ.

ధర స్వతంత్రతఁ దిరుగంగఁ దగునటంటి
విది యనాలోచితంబని యెఱుంగవమ్మ
ఈశ్వరునిదివ్యకరుణానిరీక్షణమునఁ

బూర్ణ మైనస్వతంత్రతఁ బుట్టుదనుక
నే స్వతంత్రుఁడ ననువాఁడు నిజము చెడును.

దాసి యొక్కతె కలదు కదా త్వదీయ
సేవకై యింట నది స్నేహభావ మూని
యదుకు కొదుకును లేనట్టియాత్తతోడ
నణఁగి మణఁగి చరించు నఖిలదశల
నీదువిశ్వాసపాత్రమై నెఱిఁ జరింప
నిచ్చెదవు నీవె స్వాతంత్ర్య మెల్లఁ దుదను
నఖిలకృత్యాళి నీకు రెండవది యగును

అట్లుగాక స్వతంత్రించి యహముపేర్చి
నవినయంబున నవిధేయురాలు నగుచు
నేను నీవంటిదానను గానె? యేల
నీకు నే దాసినై లొంగ నీకు నాకు
భేద మెందున్నదో చూపవే యటంచుఁ
బలుకుదానిని జెంతను నిలువనైన
నిలువనిత్తువె దూరంబు నెట్టుమనక?

చేయఁగారాని దోషంబుఁ జేసి నేను
ప్రభునిశాసనమున నిట్లు బందిఁబడుచు
నిగళబద్ధుండనగుచును వగవుఁ గదురఁ
గతినశిక్షకు లోనయి కళవళించు
చుండియును నేనె దేశప్రభుండ ననుచు

నేనె సృష్టించివాఁడను నిగళములను
గాలుసేతులు నేఁ గాదె కట్టుకొంటిఁ
గంఠమున కురిత్రాడు నేఁ గాదెవేసి
కొంటి ననుచును వెంగలికూఁత లనిన
నేమిగాఁ నీవు దలఁచెదో యెఱుఁగఁజెపుము

ప్రభువువైచినసంకెలల్ ప్రభునియాజ్ఞఁ
దొలఁగవలెఁ గాక యెవ్వరు తొలఁగఁద్రోయ
నిపుణులో యత్తు! చెప్పవే నిజముఁ దెలిసి

దీనుఁడను దప్పుచేసితిఁ దెలివితేక,
జనక! మతి వచ్చె దుఃఖముల్ సైఁపలేను
నీవె గతియంచు నున్నాఁడఁ గావవయ్య
యంతవఱకును విడువ నీయంఘ్రు లనుచు
కరుఁగ హృదయంబు కన్నీరు గార్చినంతఁ
గరుణ దళుకొత్త నృపతియుఁ గాచుఁగాక

ధర స్వతంత్రతఁ దిరుగంగఁ దగు నటంచుఁ
బలికితివి మున్ను నీ కది వచ్చె నెపుడు?
తల్లిగర్భాన నుండఁగఁ దారసిలెనె?
తల్లిఱొమ్ములఁబెరుఁగంగఁ దారసిలెనె?
ఉచ్చలో రొచ్చలోఁ బొర్ల వచ్చెనొక్కొ
ప్రాకులాడెడివేళలఁ బ్రాప్తపడెనె?
పరులపిండంబుఁ దినువేళ వచ్చె నొక్కొ

కుక్కవలెఁ బరువెత్తంగఁ దక్కె నొక్కొక్క
 కాలభటు లేడ్చువేళలఁ గలిగెనొక్కొక్క
 పదునొకంటను దేనికి వశముపడవో
 దేహపాతంబుదాఁకను దెలుపవచ్చు!
 తల్లి! యేపట్ల నీవు స్వతంత్రవొక్కొక్క
 విశదపఱుపుము నీచిన్నప్రేలు మడఁచి
 నిక్కమైనస్వతంత్ర నీకు నున్న
 మోహమును బంధ మది యెట్లు మొనసె నీకు
 తన్నుఁ గట్టెడిత్రాళ్లను దానె తెచ్చి
 తనదుచరణంబులకును బంధము విగించి
 వెనుక విలపించునే యెంతవెట్టి యైన
 నిక్క మైనస్వతంత్రుని నిశ్చయింపు
 మున్నవాఁడేమొ జగదీశుఁ డొకఁడు దక్క
 నతనిసేవింపు మొదవు శ్రేయంబు లెల్ల
 వెట్టిపోకలఁ బోవకు వేఁదుతెత్తి.

—ఊఊ బంధము - మోక్షణము. ఊఊ
 బంధ మెననికి? నది యేల ప్రాప్తమయ్యె
 నంచు నడిగితి వింక నయ్యది వచింతు
 సచ్చిదానందరూపుడై జరుగుచుండు
 ప్రత్యగాత్మయు నించుక పరమభక్తి
 వదలి హరిమాయ కతమునఁ బ్రకృతియందు

మనసు పోనిచ్చి దానిపై మరలుకొనుటఁ
బ్రకృతిచక్రంబునం బడి బ్రనుసితరుగు
నిండుసుడిలోనఁ బడినయాతండుపోలె

నీత నేర్చినవాడైన నీదలేడు
దానివేగంబునిలుపఁగఁ దరముగాదు
బ్రహ్మరుద్రేంద్రులకు నైన రమ్యశీల
యాజగద్విభుశక్తియై యమరుచుంట

అట్టులేకద నీత ఊణార్థ మాత్త
విభుని నెడఁబాసి లంకలో వెతలుగుడిచె.
తెలిపితిని దీని సీతోపదేశ మందు.

తల్లిదండ్రులపైఁ బ్రేమ దలఁగఁ ద్రోచి
కామవశమున నొకవారకాంతవలలఁ
బడినవిటునట్లు జీవుండు చెడియె వింటె.

అమ్మ! సుడిగుండమునఁ బడ్డయాతఁ డెంత
విపులసుజ్ఞానమున్నను నిపుణుఁ డైన
బలముగలవాఁడె యైనను వెలికిరాఁగఁ
జాలఁ డెప్పుడు దాను స్వశక్తిజేసి
బయలనుండెడుఘనుఁడు కాపాడవలయు.

అట్టివాఁ డొక్కఁడే కాని యన్యుఁ డెవఁడు
లేడు లేడమ్మ వెదకిన లేడు లేడు

బ్రహ్మకుద్రేంద్రముఖులును బ్రకృతిసుడులఁ
 బరిభ్రమించుచునున్నాడు భ్రాంతు లగుచు
 దాపుదరి గానలేక తత్కరుణవేచి
 పలుకుచున్నవి శ్రుతులిట్లు స్పష్టఫణితి
 స్మృతులు నీలాగె తెలిపెడి మెలఁత మిన్న!

కాన జ్ఞానంబు యోగంబు కర్తములును
 గావఁగా లేవు జీవుని; గాసి గాక
 ఒడ్డునం దున్నవానిఁ గేలొగ్గి వేఁడఁ
 గాచు నట్టులు శ్రీహరిఁ గరము భక్తిఁ
 బ్రార్థనముచేయ నతఁడె కాపాడు నిజము.
 పరమకారుణికుండయి వఱుచుంట

భక్తిలేమిని సంసృతి ప్రాప్త మయ్యె
 భక్తి కలిగిన సంసారబంధ మెడలు
 కాన భక్తిని భజియింపు కమలనయనుఁ
 బ్రకృతిబంధంబు నాతఁడే పాయఁద్రోచి
 శాశ్వతానంద మిడు నీకు సత్యముగను.

—ఊఊ తరణోపాయము. ఊఊ—

ప్రకృతిబంధంబు మునుముట్టఁ బాయఁ దట్టి
 పరమభక్తి లభించెడి బాట నీకుఁ
 దెలియఁ బల్కెద విను తేట తెల్లముగను
 శాస్త్రవినిపి.ద్ధకార్యముల్ సలుపుదనుక

జీవునకు దేహబంధముల్ దెగకయుండు
తత్త్వ మెఱుఁగుచు జ్ఞానంబుదారిఁ బట్టి
జీవుఁడు నివృత్తిధర్ముడై చెఱుచు భవము
భారమును మోచికొనియీఁద వశముపడునె?

కాలికిని తాయఁగట్టినఁ గదలవశమె
యాకసంబున నేగెడిహంసమునకు?

కోట్లజన్మాలకొలఁదిగాఁ గూర్చియున్న
ప్రకృతివాసనలెల్లను బాయఁగొట్టి
ప్రకృతిగుణముల మొదలంట వదలివైచి
యవలనుఖముగ భవవార్ధి నొను నీఁద.

నెలలకొలఁదిగఁ జేరినచిలుము పోవఁ
జేయ నెంతశ్రమింతుమో చెంబుమీఁదఁ
గోట్లకొలఁదులజన్మాలఁ గూర్పఁబడిన
ప్రకృతివాసన నిముషానఁ బాసిపోనె?
మిగుల శ్రమియింపకుండిన మెలఁతమిన్న.

ప్రకృతిబంధంబు లిరుదెగల్ బాహ్య మనఁగ
నాంతరంగిక మనఁగను నమరుచుండు
ఇల్లు వాకిలి చుట్టాలు నింటియాలు
తనయులును జేలు మడులును ధనము వస్త్ర
పాహనంబులు సొమ్ములు బాహ్యములగు.

లేకయుండిన దేహంబు లేదు యాత్ర
 కానఁ దనుధారణమునకుఁ గాను వలసి
 నంత యల్పంబుఁ దక్కఁ దదన్య మెల్ల
 వీడఁగాఁదగు వైరాగ్యవిధముఁ దెలిసి
 భావమున నైన సస్వరూపముగ నైన
 ఆలు జారిణి యవిధేయురాలు దొంగ
 దుష్టనర్తన గాకున్నఁ దొలఁగఁ ద్రోయఁ
 దగదు తానుగఁ బురుషుండు తథ్య మస్తు.

ఆమెసమ్మతి లేక సన్న్యాసి మైన
 మోసగానికిఁ దప్పదు దోస మెపుడు
 ఫలము గానఁడు వీడేగుపథమునందు
 రక్షణము సేయఁ గలిగినదక్షు లైన
 యాత్మనుతులకు నామెను నప్పగించి
 మోక్షకాంక్షను బురుషుండు పోవవచ్చు.

మాతయుండిన యామె సమ్మతియు వలయు
 జనని సమ్మతివడసెను శంకరుండు
 మోసవిధముగనైనను మొట్టమొదట

భాష్యకారులు భార్యను వదలిపెట్టె.
 దనకుఁ బ్రతికూలురాలయి తనరుకతన.
 సత్య శీలయు సహధర్మచారిణియును
 వలదు విడువఁగ ననుకూలవతిగ నున్న

సర్వమును బ్రహ్మముగఁ జూచు జనుఁడు దక్క
భార్య విడనాడి యతియయి పరవధూటి
సేవ లంగీకరించెడి చెనఁటినరునిఁ
బరమచండాలుఁ దలఁపఁగఁ బాప మొదవు.

సన్న్యసింపఁగఁ గోరి యాచార్యుఁ జేరి
భార్య చచ్చె నటంచు నబద్ధమాడు
చుంద్రు గొందఱు పురుషులు నుల్ల మెఱిఁగి.
వంచనముఁ జేసి గురు మోసగించుటయును
తెలిసి తెలిసి యసత్యంబుఁ బలుకుటయును
మాయ కయ్యది మనసును గోయుటయును
మనసు సతిమీఁద నష్టపు చనుచునుంట
భ్రష్టుఁ జేయక యవియెట్లు పాసిపోవు?
కపట మెఱుఁగని యిల్లాలు కంటినీరు
కడవలకొలంది కార్చిన ఘనకలుషము
పాపమునె కూర్చుఁగా కవవర్గ మిడునె
కలియుగంబున నిప్పటికాలమందు
నలపరాశర బాదరాయణులమతము
నందు వినిషిద్ధ మున్న సన్న్యాసి తనము.
ఏడుపదులును నైదునొనేటఁ గొనఁగ
వచ్చు నాయాశ్రమం బెంతొ త్యాగమున్న.
తల్లి యీనాఁటి సన్న్యాసితనమువలన
రౌరవాదులు తప్పక ప్రాప్త మగును

అటులె పురుషుని బాయ ననర్హ మమ్మ
భార్య యెంతటివైరాగ్యవతిగ నున్న
కోమలికి భర్తమించిన గురుఁడు లేఁడు
పతిని మించిన దేవుండు సతికి లేఁడు
పతిని మించినగతియును సతికి లేదు.

భర్తసమ్మతి పడయక భార్య సలుపు
వ్రతతపోజపనియమముల్ వెతల కొఱకె
భర్తఁ గాదని వేఱుదైవంబుఁ గొలుచు
నట్టియువతిని జారిణి యంచుఁ దలఁపు
పొలఁతు లొకకొంద టిక్కాలమునను వెఱ్ఱి
పోకలను బోవుచున్నారు పోవ వలదు
వారిత్రోవల నీవును భద్రమమ్మ.

భర్త లేడేని తనయులపజ్జ నైన
బంధువులయొద్ద నైనను వలయు నుండ
స్వైరసంచార మెన్నఁడు సతికిఁ దగదు
ఇహపరంబులరెంట నాయింతి చెడును.

సాకువారలు లేనట్టిసాధ్వీ కపుడు
తగినచరితంబు వైధవ్యధర్మచర్య
యందుఁ జెప్పితిఁ గామమ్మ యడిగినపుడు.

ఇట్టివారలు వసియించి గృహమునంద
బురదలో నుండుకుమ్మరపురువుఁబోలె

నంబువుల నుండుతామరపాకువోలె
నుండు టొప్పను దగదు వేఱొండు విధము

తాముగా ఋణబంధముల్ దైవకృపను
దలఁగిపోయిన నురులలోఁ దగులుకొనిన
పక్షివిడవడ్డయట్టులు స్వస్వరూప
ముగను సర్వంబువిడుచుట దగును నరుఁడు.

విధవలనుబోలె విధురులు వేఱుపెండ్లి
యాడఁగా రాదు పుత్రులయాసఁజేసి
మోక్షకాంక్షయు మదిలోన మొనసియున్న

తనదుసత్కర్తములు చేయ ననువుపడని
సాయ మేమి తనూజుండు సలుపఁజాలు

తనుజుడే యట్టివాడైన దత్తుఁ డేమి
పరమసుఖముల నిడఁజాలు బ్రాంతిగాక.

ధనముఁ గలవారు దానముల్ ధర్మములను
జలుపు టొప్పను శాశ్వతసౌఖ్యకాంక్ష.
భగవదర్పణబుద్ధిని భక్తితోడ.

వస్తువులు వేఱుగావున బాహ్యములను
బాఱుటెంతయు సుఖవస్తు ప్రాజ్ఞునకును
ఆంతరంగికబంధాల నణఁచు టదియె
చాల దుర్ఘటకార్యంబు చారుశీల.

బాహ్యబంధాల నన్నిటి వదిలి వైచి
యాంతరంగికబంధంబు లణఁపఁ జేసి
రెంటికిని జెడినట్టియా రేవణగును.

పెక్కు రున్నార లిటువంటివేషధరులు
భిక్షుకై గేస్తు లెవరేని బిలిచిరే
గారెలను మేమె చక్కఁగాఁ గాల్తు మనెడి
యతులు, నామవడల్ చేయరా యటంచు
నడిగి చేయించి తినెడిసన్నాస్యసి వరులు
అర్థముల నొడ్డి జూదంబు లాడువారు
గర్భమును నిల్పి విధవకుఁ గాన్పు సేయు
మౌనధారులు, మ్రొక్కెడిమానవతుల
పైఁటలను బట్టుకొనుపరివ్రాజకులును
అర్థ మీకున్నఁ దిట్టు వేదాంతిజనులు
మగల విడనాడి వచ్చినమగువలకును
నూడిగంబులు చేయుచు నుండుయతులు
శిష్యురాండ్రని యిల్లాండ్రఁ జేరఁదీసి
మాయమాటల మగనిపై మమతఁ బాపి
తత్త్వబోధంబుబ్రహ్మంబు దామె యనుచుఁ
దలకు నెక్కించి తమలంజయలుగఁ జేసి
రోగములఁ దగిలించువిరాగిజనులు
ఎందఱో యిట్టివారల నెన్న నేల?
కాలమహిమంబుకొలఁదిని గలిగినారు

ముగ్ధ లగుస్త్రీలఁ బురుషుల మోసగింప
వీరి దేయూరు మోక్ష మేయూరు తల్లి!

ఆంతరంగికబంధాల నణఁచి బాహ్య
బంధములఁ గూడి యున్నను భయములేదు
వానిపైఁ గాంక్ష విడిచితి వేని తల్లి!

ఇషణములుమూఁడు మఱియుఁ బంచేంద్రియముల
ప్రీతి, కామాదు లాఱును, భీతి లజ్జ
దంభ ముద్వేగహర్షముల్ దప్పి తుత్తు
నాది నే ననుభవంబు లాదిగాఁగ
నాంతరంగికబంధంబు లనఁగఁ బడియె

వాని నెల్ల జయింపఁగవలయు నమ్మ
వీడ నగువాని, మునుముట్ట వీడవలయు
వీడరాకున్న వలయును వేగ మణఁప
వీనిఁ బాసెడివిధమును విస్తరింతు
వీని విడనాడి బాలునివిధముదోఁప
నమలసుజ్ఞాని వర్తింపనగును దల్లి!

జ్ఞాన మార్జింపకున్న నసాధ్య మమ్మ
వేల్గతోఁగూడ వీనిని బీఁకివైవ.

వస్తుతత్త్వంబుఁ దెలియంగవలయుఁ దొలుత.
దీనిచేత విరాగంబు దీర్ఘ మగును

వస్తుతతులనె పాయంగవలయుఁ బిదప
 అంతమాత్రాన నపవర్గ మబ్బి దమ్మ
 గడ్డిగాదంబుఁ బీకంగఁ గార్య మగును
 బైరు నభివృద్ధిపఱుపంగఁ గోరువాఁడు
 అంతమాత్రాన ఫలియించునా పొలంబు
 ధాన్య మింటికినచ్చునే తనివిదీఱఁ
 గడుపు నిండఁగ భుజియింపఁగలమె చెపుమ
 కలుపుదీయుట నాటుట జలము నిడుట
 కల్లవేయుట, వెఱుల కన్నగాండ్ర
 బాధలేకుండఁ గాచుట వలయుఁగాదె
 అవగుణంబులఁ బోదోలి యాదిబుధుఁడు
 అమలగుణములఁ జేపట్టనగును దల్లి

తల్లి! నీశక్తి యంతయు ధారవోసి
 కృషి యొనర్చిన దైవంబు కృపయు లేక
 ఫలము రాజాల దమ్మగో భవనమునకు.
 చీడయేబట్టు నేదేని వీడగలుగు
 ఫలము నింటికి రాకుండఁ బాడుచేయ
 వచ్చినది తిని సుఖయించువలనుచెఱుపఁ
 గాన దైవసహాయ్యంబు కలుగవలయు
 ఆదినుండియు నదిలేక వ్యర్థ మెల్ల
 దైవకృప రాదు వృథభక్తి దనరకున్న

భక్తి లభియింప నెంతయుఁ బాటుపడుము
భక్తితోడుతఁ దీర్పుమీ పనుల నెల్ల

అమ్మ జ్ఞానంబు కుదిరినయంతమాత్రఁ
బాసిపోవదు సంసారబంధ మెపుడు
ఎవ్వఁ డీబంధమును దొల్త నిచ్చె వాఁడె
మానుషఁగను సమర్థుఁడౌ గాని, పరుఁడు
శక్తుఁ డెవ్వఁడునుం గాడు చాగుశీల!
ప్రకృతియును దివ్యశక్తియై ప్రబలి యుంట
దాని నియమింపఁ జాలినదంట హరియె.

అవనిపతి దోషి చెఱసాలయందుఁ ద్రోచి
యినుపసంకెల బంధింప నెవ్వఁ డన్యుఁ
డట్టిబంధంబుఁ ద్రెంప సమర్థుఁ డగును.

వానిజ్ఞానంబు బలమును వ్యర్థమె కద
నరవతిని నేనె యని యన్న నగరె జనులు

వానికూఁతల వచ్చునా తేనికరుణ

ఎంతకష్టించినను మన మీశుకరుణ
కలుగకుండిన విజయంబు కలుగ దెపుడు

స్వప్రయత్నైకసాధ్యమ౯ భావమందు
భక్తిహీనులు ముక్తిని బడయలేరు

కౌన నారాయణునికృప కలుగుటకు

ప్రబలయత్నంబుఁ జేయంగ వలయు బుధుఁడు
యత్న మది యేదొ యని భయ మందవలదు
తన స్వధర్మంబునందుండి తలఁగ కెపుడు
స్వామిపై భక్తి నింపినఁ జాలుఁ దల్లి.

సూర్యకిరణాభిముఖునియు సుమము లెల్ల
మేల్చి గని వికసించును మెల్లమెల్లఁ
దనుకుఁ దాముగఁ; దమ తేనె త్రాగుటకును
రావలెను దేటు లనియెడిబ్రాంతి లేక;
తేటు లకుదెంచు నందలితేనెఁ ద్రావఁ
గుసుమములు పిల్వకున్నను గూర్చి మీఱి
వాని కటుసేయుటలు న్వభావంబు గాన;
అటులె భక్తుఁడు నారాయణాభిముఖతఁ
దనదుధర్మంబునం దున్నఁ దరల కెపుడు
భక్తిపూర్ణుఁడైనై భగవంతుఁ డపుడె
తాను సంతోషమందుఁ దధ్యముగఁ దల్లి
దేవునిస్వధర్మ మదియయి తెలియఁబడుట.
దీనినే జ్ఞానమందుకు తెలియువారు
దీని సాధించుమార్గముల్ తెలుపువాఁడ.

—ॐॐ అహంకారజయము. ॐॐ—

అవగుణవ్యాధులకును దివ్యోషధంబు
వాసుదేవుండె సర్వమున్ భావ మొకఁడె

అమలగుణముల కెల్లను నాస్పదంబు
వాసుదేవుడె సర్వము భావ మొక్కడె
అట్టిభావంబు మదిలోన గట్టిపడంగ
నెంతశ్రమియించి తేనియు నంతమేలు.

తొలుత నిది రాదు నీవెంత తొట్రుపడిన
క్రమముగా వచ్చు శ్రీహరికరుణబలిమి
గాన వ్యర్థంబు సేయకు గడియయైన
హరిని స్మరియించుచుండు నిరంతరంబు

అన్నిదుర్గుణముల కెల్ల నాదిమూల
మగు నహంకారమును దొల్త నణఁపవలయు

అహ మనంగను నే నని యర్థ మున్ను.
ఎవ్వఁ డేనియు దూషింప నీతనువును
నన్ను దూషించె నందును నయమువీడి
తనువు నే నను భ్రాంతిని దగవుమాలి.
నేను దేహంబ నొదునే నిజము గనిన
పాంచభౌతిక మీమేను పంచదశల
షడ్వికారంబులనుగూడి జరగుచుండు
ఇట్టిజడమైనతను వేడ నే నదేడ
అజుడ నిత్యుడ శాశ్వతుం డయిన నేను
సచ్చిదానందరూపుడ సత్యముగను
ఎవరు పొగడినఁ దెగడిన నేమి నాకు?

ఎవరు దిట్టంగఁ గలరొక్కో యిట్టి నన్ను?
 ఎవరి కేనేమి చేసితి హేయపడఁగ
 ఒక్కరికి నేను జేసిన దొకటిలేదు
 చేసినవి యెల్ల దేహంబు చేసెఁగాదె.
 కుడిచితి నే నేను నా కేమి కడుప? నోర?
 ఆకలియొ డప్పియో యేది నాకు లేదు
 వీని నన్నిటి కలిగినమే నె తినుచు
 ఆనుచుండును దత్ఫల మందుచుండు
 కన్నులా లేవు దేనినేఁ గాంచుటకును
 వీనులా లేవు దేనినేఁ వినుటకైన
 చేతులా లేవు దేనినేఁ జేయుటకును
 కాళ్లులా లేవ యెందేని కదలుటకును
 యుత్పిపాసలు క్రోధంబు శోకకామ
 భీవిషాదంబులజ్జయునావిగావు
 త్వక్కునేఁ గాను, గరములు పాదములును
 కనులు ముక్కును మూతియుఁ గాను నేను
 నే నుపస్థంబునుం గాను నేను గాను
 మజ్జమస్త్రీష్కమాంసముల్ మఱియు గోళ్లు
 వెండ్రుకలునైన నెముకలు వీనిలోనఁ
 గాను నేనేది యొక్కటైనఁ గలిపియైన
 నేను గాను మనస్సు నేఁ గాను బుద్ధి
 కాను నే చిత్తమును నహంకారమైనఁ

బ్రాణపంచకమైన నేఁ గాను గాను
గాన నివి చేయుచున్నట్టి కార్యతతులు
నేను జేసినయట్లా నె నిక్కమరయ?

సాధకుఁడ నేను దేహంబు సాధనంబు.
దీనిఁ గొని నన్నుఁ జూడ నేతేరుమనుచు
యానముగ నిచ్చె నాత్మేశుఁ డైనశౌరి.

బండిలో నున్నవాఁడౌనె బండి యెపుడు
గృహములో నున్నవాఁ డౌనె గృహ మదెప్పు
కలము దానౌనె వ్రాయసకాఁ డదెందు?

అనుచు నీరీతిఁ దావేఱు తనువువేఱు
గృహగతుండును గృహ మని యెంచవలయు
పలుకుచుండిన నీరీతి ఫలము లేదు
ఆసనము గెల్చి వాయుజయంబు నొంది
ధ్యాన మొనరించి యీరీతి ననుదినంబు
ధ్యానవేశను నాత్మను దనువు విడిచి
వెలికిఁ దీయంగ వలయును విడిచి భయము
కత్తినొరనుండి తీసిన క్రమముగాను.

అపుడు జీవాత్మ చూచుఁ బ్రత్యక్షముగను
దాను వసియించియుండిన మేనివిధము
వీడు విడనాడి గేస్తుండు వీధి నిలిచి
క్రమ్యుఁగ మందిరంబును గాంచు నట్లు

ఇట్టి యనుభవ మాత్మలో గట్టిపడిన
 నుత్తవేశల నే నిది హృత్తి యుండు
 ఇట్టిదశ గల్గుటకు శ్రమియింపవలయు

ఇట్టిభావంబు మదిలోన దృఢముపడినఁ
 గడమ వెల్ల సుసాధముల్ కలికిమిన్న.

ఆత్మకు ననాత్మకు గల యంతరంబుఁ
 దెలియుమార్గ మిదేయంచుఁ దెలియవచ్చు!
 ఆత్మకు ననాత్మకును గలయంతరంబు
 ధ్యానవేశల నీవాత్మఁ దలఁచువిధము
 పలుకువాఁడను వినుము విస్పష్టఫణితి
 నాదు మేనన మేను నే నొదు నొక్కొ
 వినుదు వీనులఁ గన్నులఁ గనుదు నోర
 ననుదు నన మేను వీనులు నక్షీయుగము
 వాక్కు నేఁగా నటంచును స్పష్టపడును.
 మనసుచేత నెఱింగితి ననిన యపుడు
 కరణ మగుటను మనసు నేఁగాను గాను
 నాదుప్రాణం బటన్నఁ బ్రాణంబుకంటె
 నేను భిన్నంబు నగుటయు నిశ్చితంబ
 ఎఱుకమాలి చరించితి నిన్నినాళ్ల
 టన్నజ్ఞానంబు నే నెట్టులగుదు నొక్కొ
 అనుచు యోజించి ధీమనః ప్రాణములును

నేను గానని మదిలోన నిశ్చయింపు
 కత్త యాణుమాత్ర ముత్క్రాంతి యాడఁబడుట
 కనని పరకాయములఁ బ్రవేశంబు గనుట
 ంటి యంటక యుండు దేహంబునందు
 కత్తకు ననాత్మలకు భేద మరయు మిట్లు
 కత్త నవలోకనము చేయుటనుచు దీని.
 భ్రాంతిపడకుము దానిమార్గంబు వేఱు
 హాయదేహంబుపైఁ బ్రీతి యెడలకున్న
 సురోషాదులను గెల్వఁ గానకున్న
 క్తి పుట్టదు సుమి భగవంతునందు
 కృతిపై రక్తి భగవంతుపట్ల భక్తి
 క్రాసుచిప్పలుగాఁగను దలఁపవచ్చు
 కటి తగ్గినఁ బైకేగు నొకటి గాదె?
 కటి యెంతెంత తగ్గ వేఱొకటి హెచ్చుఁ
 ఁదె యంతంత? యిది మది గనఁగదవ్వు
 అగొఱగఁ జేయఫలమున నఱుగు గొఱలె
 బ్బమైనను వ్యాధి మేనంటి యున్నఁ
 దికవచ్చునె యారోగ్యవంతుఁ డనుచు?
 ఎలె దేహభిమాన మానంత యున్న
 స్వవాఁడని ముక్తికిఁ దలఁపు నరుఁడు.
 కృతినంసర్గమునఁ జేసి వచ్చెఁ గాని
 కత్తకును సహజంబు గాదవ్వు భవము.

అస్తు! దాసానిపువ్వు డాయంగ స్ఫటిక
 ముంచినన్ రక్తవర్ణమై మించుఁ గాదె?
 కాయమున నుండుకతన సాంగత్యవశతఁ
 దన్తయత్వంబు నొందుచుఁ దనువుచేయు
 కార్యముల నెల్లఁ దాఁజేయు కరణిఁ దలఁచి
 తత్ఫలంబును భోగించుఁ దన్వి యాత్మ
 వాఁడుతిట్టెను నన్నిదే వీఁడు నన్ను
 నడిచె నంచును మేనితో నైక్యమొంది
 బంధముల నీట్లు సృజియించి బాధపడును.
 గాన మతిమంతుఁ డగువాఁడు తాను వేఱు
 తనువు వేఱని దృఢపడఁ గనఁగ వలయు
 కాన దేహం బొనర్చెడి కార్యతతుల
 కర్త నేఁ గాన యని వితర్కం బొనర్చి
 స్వాభిమానంబు మునుముట్ట నణఁపవలయు
 జీవుఁడు ప్రయోజ్యకర్తయు దేవుఁ డొప్పుఁ
 దాఁ బ్రయోజకకర్తయై తత్త్వ మరయ
 ఇట్టు లగుట నహంకార మేల నాకు?
 నే స్వతంత్రించి చేయు నదేదిగలదు?
 చక్క సంకల్పరూపమా జ్ఞాన మాశ్ర
 యించి యుండును జీవుని నిట్టు లగుటఁ
 దనదుసంకల్పమునకు స్వతంత్రుఁ డతఁడు

ఈవు మేనను భ్రమ నశియించె మున్నె
నాశ మొనరింపు భ్రమ మేనునాది యనుట
సచ్చిదానందరూపివై జరుగునీవు
యెట్టు గడియించితొక్కొ యీమట్టికడవ.

ఈశరీరంబు నీదియే నింతకు మును
పున్నదేహంబు లెవరివో యెన్నవచ్చు

గుట్టగాఁ జేసుగా మఱిచెట్టు గాఁగ
పేనుగా గ్రుడ్డుగా మఱియేనుఁగుగను
నక్కగాఁ గుక్కగాఁ బంది నందిగాఁగ
బల్లిగా నల్లిగాఁ బులిపిల్లిగాఁగఁ
దేలుగాఁ బాముగాఁగఁ దోడేలుగాఁగ
గొట్టెగా బట్టెగాఁగను మహిని నీవె
యెన్నికోటులరూపులో యెత్తలేదె.
యేదియో యిందు నీదేహ మెఱుఁగఁజెపుమ

నీకు బీజప్రదాతయా నీదుతండ్రి
గర్భమున మోచి కని పెంచి కష్టపడియె
నీదుజనయిత్రి; యిర్వురు నిన్ను నీదు
భర్తకును ధారవోసిరి ప్రజ లెఱుంగ
మానమును బ్రాణమును నీదు మగనిదె కద.
నాదుజనయిత్రి యనుచుండు నీదుసుతుఁడు
నాదుపుత్రిక యనుచుండు నీదుతల్లి

నాదుభార్య యటంచను నీదుమగఁడు
నాది యని యెందఱో నిన్ననంగ వినవె
మృతిని గూఱిన నగ్నిభస్మీకరించు
నాలుగవజాతిమేనైన నక్కలు దిను
నెవ్వరిదొ మేను వీనిలో నెఱుఁగఁ బఱుపు
నీదుకాయంబ యేనియు నిలుపఁగలవె
పాత మొందకయుండ సనాతనముగ?

ప్రకృతిపరిణామ మీశరీరం బటంచు
మున్నె చెప్పితి, నిల్పితే బుద్ధి యందు
భిన్న మగు నాత్మ; ప్రకృతి తద్భిన్న మనుచుఁ
బ్రకృతియును నాత్మ యీశ్వరు స్వమ్ములంచు
మున్నె చెప్పితి బుద్ధియం దున్నయదియె
అమ్మ! చెపుమిప్పు దేహ మెట్లయ్యె నీది?

స్వామివ్రవ్యంబు నా దనవచ్చు నమ్మ.
ద్రోహ మది గాదె? యొదవదే దోషమందు?
చోడునకు నీకు భేదంబు సుంతయైనఁ
గలదె దేహంబు నాదని పలికి తేని?
అంతయే కాదు విను మింకఁ గొంతయిందు
భయదదుస్తరసంసారవార్దియందు
మునిఁగి తేలుచు దరియేదొ కనఁగలేక
బహుళదుఃఖపరంపరాపటలిఁ జిక్కి

సంతపించెడి నినుఁ గాంచి సదయుఁ డగుట
 దీనవత్సలుఁడగుటను దేవదేవుఁ
 డిచ్చె నీనావ దీనితో వచ్చి యొడ్డు
 చేరి యిద్దాని మరల నన్ జేర్పు మనుచు.
 అట్టిచో నావ నాదని యంటివేని
 నిన్ను మించుకృతఘ్నయు నెన్నఁబడునె?
 కుంటివానికి నీవొక్కగుఱ్ఱ మిచ్చి
 సౌఖ్యముగ నిల్లుచేరి యశ్వంబుఁ బనుపు
 మన్న నాతండు నాయది యశ్వ మన్న
 నే మటందువు చెప్పవే భామ! నీవు.
 ఈశరీరంబు నాదంట యిట్టిదగును.
 కాన ననకుము నాదని మేని నెపుడు
 పారమార్థికబుద్ధిని బ్రాజ్ఞురాల
 లోకతంత్రార్థ మనినను లోఁదలంపు
 మపుడె యిది యెల్ల బూటకమంచు మదిని
 దేహసంబంధవస్తు వేదేని నీది
 యెట్టులయ్యెనొ చీరయో యిల్లొ ధనమొ
 సొమ్ములో భూములో వాహనమ్ము లైన
 ధాన్యమో నీది యనుటయుఁ దగునటమ్ము.
 తెచ్చితపి దేని నీవిందు వచ్చునపుడు
 ఏది కొనిపోవుదానవో యేగువేళ
 దీనిచేఁ గాదె నీకు మున్ దెలిసినాఁడ

నాత్మనిక్షేపమొనరింపు మఖిల మనుచు.
 యోగకాంక్షను నీవచ్చియున్నయపుడు.
 దానిచేఁ దీటు భ్రమమెల్లఁ దత్త్వయుక్తి.
 చేయుచున్నావె యాభంగిఁ జెప్పవమ్మ.
 అట్లుచేసితి వేనియు నహరహంబు
 మమత మొదలంట సమసెడిమాట నిజము
 అంతయే కాదు తల్లిరో యహరహంబు
 పూటపూటయు నీవిది బుద్ధి నిలిపి
 యభ్యసంపుము మమత లయంబునొందు.

అహము చక్కఁగ నీకు నభ్యాసపడిన
 దేహ మున్నట్లు దోఁపదు దేహి మాత్ర
 మున్నయట్టులు దోఁచు నీకుల్లమందుఁ
 జితమంతయు దానిపై స్థిరము పడుట
 ఘటముపగిలినదీపంబు పగిదిగాఁగ

వాసు దేవుండె సర్వమౌభావ మపుడు
 సంస్కరించిన జలధిమత్స్యంబురీతి
 నారబయలను దీవ్రాంశునాతపమున
 వెలుఁగుదీపంబుకరణిని దెలియఁగలవు.

సర్వదశలందు మేలిది జ్ఞప్తినుంచ
 దేహ మిదివాస్తవంబుగ దేవళంబ
 తాన మాడెడుపట్టున దైవగృహముఁ

దలఁపు ప్రతౌళితము సేయు దానననుచు
 క్రొవ్వుగలిసినసబ్బులకుద్దవలదు
 తాఁకరా దది హేయపదార్థ మగుట
 హృదయకమలాసనస్థుడై యెప్పుడుండు
 డైనమున కభిషేకమ౯ దలఁపునిలుపు
 జలములను నీవు త్రాగెడిసమయమందు.

న్వామికి నివేదనం బనుభావమున నె
 తల్లి భుజియింపు వేఱొండు తలఁపుమాని.
 ముద్దముద్దకు వేఱొండు బుద్ధి లేక
 సుద్దులను మాని గోవింద సూక్తి దలఁపు.

ప్రాణవాయువు లోఁగొనుపట్టులందు
 దేవునకుఁ జామరము వీచు తెఱఁగుదలఁపు

ప్రాణవాయువు వెలిఁబుచ్చు పట్టులందుఁ
 గసవువెలిఁబాటవోసినకరణిఁ దలఁపు

కలదు దేవాలయములఁ ద్రికాలపూజ
 కాన మధ్యాహ్న భుక్తి యక్రమముగాదు
 తలఁపున౯ మీఁది హితబోధ నిలిచియున్న

నంతరాంతరముల నేది యంటవలదు
 జిహ్వికాచాపలంబునఁ జెడెద వీవు

భావ మీరీతి స్థిరపడఁ బాటుపడిన

అమృతో పల్కు మేయూ రహంమనుతలు
నీది యేయూరు తలపోసి నిజము దెలిసి

వ్రాత సర్వంబు బోధింప వలనుపడదు
అంతయును దెల్పువాడ సమక్షమందు.
ఇంతకును మించి తెలియంగ నీహ యున్న
ఇల్లు నాయది యంటివయేని నీవు
నీకుముందెందఱుండిరి నీకు వెనుక
నుందు రెందఱొ తర్కింపు ముల్లమందు
ఒకరు పోయిన వెనుక వేఱొకరువత్తు
రేని సత్రంబునకు నింటి కేమిభేద?

మందువా నాది సత్రమం చందునుండి
అటులె నాభూమి నాధనం బన్నయపుడు
నాది నాదని యెందఱన్నారొ ముందు
వెనుక ననువార లెందఱో కనుము మదిని
భర్త ప్రాణేశ్వరుండౌట పక్షతి యెపుడు
భర్త నానాడటంచును బలుక నగును
ఈశునకు భర్తకును భేద మేమిలేమి.

భార్యయును భర్తయును ననపాయు లెపుడు
భర్తకును భార్య యాత్మయై పరిధవిల్లు
తక్కినది యెది నాదని తగదు పల్కె
గడుపునను బుట్టినట్టియాకొడుకు నైన
ఋణవశంబున వచ్చెనం చెంచసలయు

తల్లివండ్రులు నిట్టిరే తథ్యముగను.
 కాన మమత వహింపఁగఁ గాదు నీకు.
 సచ్చిదానందరూపుడై జరగునాత్మ
 కామరజ్జులఁ బ్రకృతిచేఁ గట్టఁబడుచు
 భయదసంసారవార్ధిఁ ద్రోవంగఁబడియె
 వేశ్యవలఁ బడినట్టి దుర్విటునిఁబోలి
 కామ మెంతబలిష్ఠంబొ కంటివమ్మ
 కామమే పాపముల కెల్లఁ గారణంబు
 కామమే కష్టములకెల్లఁ గారణంబు
 కామమే కద సకలదుఃఖములనెలవు
 కామవిజయంబు మిగులదుష్కరము సుమ్ము
 కామమున కంతమేదియో కానరాదు
 నించితిని జాలు నిక నని యెంచరాదు
 వహ్నిలో నేయి కట్టెలు వైచునట్లే
 యగును దుష్పూర మును సుదురాసదంబు
 ఆశ్రయా³శంబు దహియించు నాశ్రయమునె
 దాంతునే^౪ శాంతునేని నేకాంతినైన
 నిమిషమున బోర్లఁద్రోయును నిర్దయతను
 విషము మ్రింగియు శివుఁడు జీవింపఁ గలిగె
 కాముజలఘటదానుడై క్రాలినాఁడు
 హరునినయనాగ్నిఁ గ్రాగియు స్వరుఁడుబ్రతికి

పగనుసాధించె ననఁగఁ దాత్పర్య మేమి?

ఒక్కరూపునఁ గాముని నుక్కడంప

వేటురూపంబు గొని బయల్ దేరుచుండు

కాము గెల్వఁగ వలెననుకాంక్ష గూడఁ

గామమే గాక వేతెద్ది కలదు చెపుమ.

కామమే కద యపవర్గకాంక్ష యైన

నిట్టిదానిని గెల్వంగ నెట్టు లగును?

మోక్షమును గోరువారికి మొదటివైరి

కామమే యది గెల్వ దుష్కరము సుష్టు.

ఎన్నిరూపులనో తలయెత్తి తిరుగు.

కాన భక్తులు ముక్తికై కాంక్షగొనరు.

మనసిజుం డఁట కాముండు మన్తఘఁ డఁట

పుట్టినింటినె వీడించుపుణ్యఁ డతఁడు

తక్కువారలు వానికి లెక్కగలదె?

కామునిం గెల్వ నీమదిఁ గాంక్షయున్న

వాఁడు పుట్టెడు నెలవును వానియాట

నెలవు ధ్వంసంబుచేయుము చలముపట్టి

రూపములఁ గావు వానివేగాతిశయిత

కామునకు భార్య రతియఁట కంటె దీని

దీనితాత్పర్య మెదలొనఁ దెలియవచ్చు.

తల్లి! రతికిని నెల వుపస్థమ్మ గాదె.

దాని కైకాదె సంసారతంత్ర మెల్ల.
 దానికైకాదె కర్తతంత్రము లెల్ల
 దానికైకాదె సకలదుఃఖంబు లెల్ల
 జంతువులు పుట్టుటయు నుపస్థమునఁగాదె
 జంతువులు చచ్చుటయు నుపస్థమునఁగాదె
 కావున నుపస్థమును గెల్వఁ గడఁగవలయు
 ముక్తిఁ గాంచఁగ మిగుల నాస్తకి యున్న.

స్త్రీలు పురుషులఁ బురుషులు స్త్రీలఁ దిట్టఁ
 గారఁము లేదు చెఱిచెడివార లనుచు
 నొకరు చేసెడిపనిగాక యుంట రతియు
 నిద్వరును దోషులే యని యెంచవచ్చు.
 కోమలీ చూడుమీ రతీకాములందు
 మగఁడు చచ్చినఁ జచ్చును మగువగూడ
 మగువ చచ్చిన మగఁడును జచ్చినట్లే.
 కామ మనఁగను గోరిక, ప్రేమ రతియె
 ఒకటి చచ్చినఁ జచ్చు మఱొక్కటియును
 ప్రేమ లేకున్నఁ గోరిక పెరుఁగఁబోదు
 గోర్కి లేకున్నఁ బ్రేమయుఁ గూడఁబడదు
 ఆయుపస్థంబునకు ముఖ్యుఁ డైనహింసఁడు
 వాయి యంచుఁ దలంపుమీ వాస్తవమున.

గెలిచితేనియు జిహ్వను, గెలిచి నట్లే

చాలభాగ ముసస్థను సత్యముగను
బూర్ణజయ మని నమ్మంగఁ బోల దెపుడు

ఆపరాశరకౌశికు లాకులలము
భక్షణముచేసి వశులైరి భామినులకు

ఋషిసతుల్ చెడి రట్లై పురుషులఁ గాంచి

కనులు వీనులు త్వక్కును ఘ్రాణజిహ్వా
లందు జిహ్వాను గెలుచుట యరిది నుమ్ము
కప్టమైన నసాధ్యంబు గాదు వింటె

ఇద్దిగెల్చినఁ దక్కిన యింద్రియముల
గెలిచినట్టులె దీనిని గెలువకున్నఁ
దక్కినవి గెల్చుటనఁగ నృథాశ్రమంబు

కామజయమును గానంగఁ గడఁగితేని
నింద్రియంబులఁ దొలుత జయింపవమ్మ
కామము వసించు నెలపులు గాన నివీయు.

—ఊఊ ద శేంద్రియజయము. ఊఊ—

నాక్కును జయింపు మానంబువలనఁ గాని
సత్యభాషణమునఁగాని సర్వకాల
సర్వదశలను భగవంతుస్తరణమునను

హస్తములను గెల్పు మపరిగ్రహంబుచేత
దానగుణమున మఱి యిష్టదైవపూజఁ

జరణములను బ్రదక్షిణాచరణములను
 న్వామికైంకర్యమునకుఁగా సంచరించి
 మితనుభుక్తిని బాయువు హతముసేయు
 వ్రతతపఃప్రాణజయముల బలముచేత
 బ్రహ్మచర్యంబుచేత నుపస్థ మణఁగు
 తపముచేతను దేహంబుఁ దరము గెలువ
 భక్తివైరాగ్యముల గెల్వవచ్చు వీని
 గంధము నలంది వెంటనె కడిఁగివైచి
 బూదియైనను బేడైన బురద యైనఁ
 బూయుమీ మేనఁ గొంకక పూర్ణతుష్టి.
 పాన్పుపైఁ బండి యద్దానిఁ బాఱవైచి
 పత్రములయందొ తాలనో భస్మమందొ
 వల్లకాటనొ పండుమీ వనమునందొ.
 చినిఁగి మాసినచేలంబులను ధరింపు
 కొతుకు మదిలేక చప్పిడికూడు దినుము
 భోగములమీఁద మనసును బోవనీకు
 దేహమున నభిమానంబు దెగెడినిట్లు.
 కాఁడిదూరంబు మించి నీకన్ను లెపుడు
 దవ్వు చననీకు నడచెడి తరుణమందుఁ
 దప్పులే కనుఁగొమ్ము సుందరములందు
 దీర్ఘకాలంబు వానిపై దృష్టి నిడక

గ్రక్కునను ద్రిప్పివైపుము కనుల నవల
చిత్రనర్ణముల్ పూయఁగఁ జెలుపుమీఱు
పెడబొమ్మకు దీనికి భేద మేమి?
యని వితర్కింపుమీ చిత్త మందునీవు.
కవులకూఁతలు నిజమని కనకునుమ్మ.
తరుణులను గన్న శవములకరణి నైనఁ
దల్లిదండ్రులుగానైనఁ దగును జూడ
అన్న యని నాయనా యని యహ్మనుందు
కేల భార్యలుగా నుండు లోలనయన
లున్నవార తెఱుంగుదు నుర్వియందు
వంచకులమాట మనకేల వలదు తల్లి

గ్రామ్యగానంబులకు నీకు కర్ణములను
ఆటరకుఁ బాటలకుఁ గాఁగ నరుగవలదు
సాడుకొననమ్మ నీనేర్చుపాట లీవు
భక్తిరసపూరితంబులై పరఁగె నేని.
పొందుపఱుపుము సాహిత్యమందు మదిని
లీలఁగాఁగ లభించు మనోలయంబు
తాగతాలలయములు మూర్ఛనలునెల్ల
రమణిరో వ్యర్థములు భక్తిరసము లేక.

జిహ్వాను జయింపఁగా నీవు చిత్త మిడిన
సాత్త్వికాహారమునె కొమ్ము సర్వదశల

సర్వవేళల మితముగాఁ జాల వలదు
 కృత్రిమాహారములమీఁద నిడకు మదిని
 నీరమో పానో గోనుము పానీయములుగ
 వంటవండినయవి గొనవలదు నీవు
 భైక్షమును దేవతాన్నంబుఁ భాయ విడిచి,
 యందు దోషంబు దొడర దేయన్నమైన
 భైక్షమును దిన నీకేమి పనియు లేదు.
 తద్విచారంబు నీకేల? తగదు విడువు.
 తియ్యపం డ్దాలపాలును, దేనె, చమురు
 కలుగుపప్పులు, స్థిరములు, కనులకింపు
 గూర్చునవి, సాత్త్వికంబులు గొనఁగవలయు
 అతివయివె, శుద్ధసాత్త్వికాహారము లన.
 కూరగాయలు బియ్యంబు గోధుమలుచు
 పప్పులును నాల్గువిధములు పంచశాక
 ములును నేయియు వంకాయ పొల్లకాయ
 బూదిగుమ్మడి సాత్త్వికములగుఁ దినఁగ.
 కదళి చక్కెర కలకండ్ల కందమూల
 ములను బీరయు శొంతియు భోజ్యము లగు
 అగ్నితప్తంబు గాకివి యారగింప
 రమ్యములుగామి రెండవరకము లయ్యె
 ఎంతజంజాటమెడలిన సంతమేలు
 భుక్తివిషయంబునం గాన భోజ్యములుగ

శుద్ధసాత్త్వికములఁగొనబుద్ధి గొనుము
 వీన నెపుడైనఁ గొనవచ్చు దేని నేని
 నంతమాత్రాననియమంబు హానిలేదు
 దామసము రాజసంబును దాఁకవేని.
 పండుఁడును బతితుండును శాస్త్రపుండు
 కులట యిచ్చినదానిని గొనకు మెపుడు
 తెలియక ప్రమాదవశమునఁ దింటివేని
 యుపవసింపుము రేపగ లొక్కనాఁడు
 గొను విరేచనమునకును గొతుకులేక.

ఉప్పు పులుసును గారంబు నుష్ణకరము
 లైనయవి, నాల్క చుట్టను నవియు దాహ
 కరములైనవి చేదైన కాకరలును
 రాజసాహారవిఖ్యాతిఁ గ్రాలునమ్మ.
 ఆమయము దుఃఖశోకంబు లబ్బుదీన.

సాత్త్వికాహారమైనను జాలఁ దినిన
 రాజసము తామసంబునై క్రాలుచుండు
 రమణి! యిద్దాన వింధ్యోత్తరమునవారు.
 సాత్త్వికాహారులయ్యును సత్త్వగుణము
 గనక యున్నారు బలమును గలిమి గలిగి.

చలిది పాసినయదియు రసంబులేని
 యదియుఁ జెడువాసనను గల్గునదియు

మత్తు గలిగించునవియును మదము గూర్చు
 నవియుఁ దలఁపుము తామసాహారములుగ
 మునఁగ సారయును వెల్లుల్లిఁ గొనఁగఁబోకు
 మెఱ్ఱగడ్డయు ముల్లంగి యింగువయును
 గోఁగుకూరయు భుజియింపఁ గూడదమ్మ
 కల్లు సారాయి పొగయాకు కాఫి యెఱచి
 కోకొ తేయాకు స్థరియింపఁగూడదమ్మ

ఎంతశుద్ధాన్న మైనను నంతమేలు.

మనము దినియెడియాహారమున శరీర
 మేర్పడుచునుండు, సూక్ష్మప్రకృతియె మనసు
 కాన నాహార మెట్టిదో మానసంబు
 నట్టిదె యుండుఁ గాన నిరంతరంబు
 శుద్ధ సాత్త్వికభుక్తి నే బుద్ధి నిడుము
 శుద్ధభుక్తిని మనసును శుద్ధమగును.
 స్మృతియు ధ్రువ మగు నమ్మరో చిత్తశుద్ధి.

గ్రంథు లన్ని ధ్రువస్మృతిఁ గడనుగాంచు
 గ్రంథు వెడలిన మోక్షంబు కరగతంబు.

తిండిపోతులు కొందఱు తెలివి లేక
 యెట్టియాహారమును దిన్న నేమియంద్రు
 వీరి కున్నంతమాత్ర వివేక మేది
 పలికెనే శుద్ధభుక్తిఁ బ్రాబలుకు లెల్లి

చమురు స్వచ్ఛంబయే^౧ దివ్యై స్వచ్ఛ మగును.
మలినతైలంబు పోసిన మసకగొనును

క్రూరములు మాంసమును దినుకుక్క లెపుడు
సౌమ్యమా నన్నమును శ్వాన మెపుడు.

కానఁ బరిశుద్ధభుక్తిని మానకమ్మ
సమసిపోవును జిహ్వాకాచాపలంబు.

దేహధారణమునకెంత తినఁగవలయు
నంతయే తిను, మిగుల నావంతవలదు.

అమితభుక్తిని నాయువు సమసిపోవు
ధాతుసామ్యంబు చెడి రుజల్ దాపరించు
మనసు చలియించు, నిద్దుర, మఱపుహెచ్చు
గామరోషాదులును వృద్ధిఁ గాంచుచుండు
అధికభుక్తిని నరకంబు ప్రాప్త మగును
నిచ్చ మలమూత్రబాధయుఁ బెచ్చుపెరుఁగు.
ఉక్తిభుక్తులు మితములై యుండవలయు.

నీటిచే గాలిచేఁ దినుకూటిచేతఁ
బ్రాకృతపుఁబరమాణువుల్ వచ్చుచుండు
మేనిలోనికి నిమిషనిమేషమునను.
స్వేదమలమూత్రరేచకవిధులచేత
నిమిషనిమిషంబునకు శరీరమును విడిచి

పోవుఁ బ్రాకృపరమాణువులు సతంబు
అమ్మ! నామేన నేడున్నయణువులందు
నుండదేడేండ్లకస్వల నొక్కటైనఁ
గాయత్తత్వంబె మాఱును గ్రమముగాఁగఁ
దనువుతో మాఱుఁజామి మనస్తత్వ మెల్లఁ
దాను భుజియించువస్తుతత్వంబుకొలఁది.

గనుక నెదిలిన్న నేమని యనెడువారు
తెలిసి చెప్పెడివారని తలఁపవలదు.

తాము చేసెడిదాని సిద్ధాంతపఱుప
వదరుచుందురు నోటికి వచ్చినట్లు.

తాను జెడుటయు బాగౌట తనదుచేతి
లోనికార్య మటంచెంచు మానసమున.

సాత్త్వికపుభుక్తి లేక నీస్వాంత మెపుడు
శాంతిపొందంగఁ బోదెంత శ్రమముపడిన.

ఘ్రాణజయ మెంతయును దుష్కరంబు గాదు
ఇట్లు గెలువంగ వచ్చు దశేంద్రియముల.
జిహ్వకాచాపలంబునఁ జెడియె మీను
చెవులచపలత్వమునఁ చేసి చెడియె జింక
పక్షి వలఁబడి చచ్చును గుక్షివలన
ఘ్రాణరంధ్రంబుచే భ్రమరంబు చెడియె

స్వర్ణలంపటమునను గజంబు చెడియె.

తెగియె నైదును నిట్టులైదింటిచేత

నైదిటికి వశుఁడైయున్న నాతఁ డేమి

సౌఖ్యముగ జీవనముచేయ సాధ్యపడును.

—ఊఊ మనోజయము. ఊఊ—

జనని! వినవచ్చు యింక మనోజయము విధము.

జయము నిద్దానఁ గొనుట దుస్సాధ మచ్చు
ఏకవిధమున దీని జయింప లేవు.

పెక్కుతెఱఁగుల దీనిని నుక్కడంపు.

అన్నియింద్రియములగెల్పు టనఁగ నేమి?

మనసును జయించుటే యనుకొనుము తల్లి

ఎట్టియింద్రియమైనఁ దా నేమి సేయు

మనసుదోడ్పాటు లేకున్న వినయశీల!

కనులు కనియును గనలేవు మనసులేక

వినియు వినలేవు వీనులు మనసులేక

తినియుఁ దినలేదు జిహ్వాక మనసులేక

యిట్టులే చుచ్చు తక్కిన యింద్రియములు.

వేణువున గాలి చొరఁబడి వెడలునపుడు

ఒక్కొక్కస్వర మొదవు నొక్కొక్కరంద్ర

మందు నట్టులె యొక్కొక్క యింద్రియమున

నిలిచి యొక్కొక్కకార్యంబు సలుపు మనము.

గెలిచి తొమ్మిది యొక్కటి గెలువకున్న
 నట్టిత్రోవన వెలివచ్చి నన్ని గెలుచు
 తనువె పెనుకోట యనుచును దలఁపవచ్చు
 దాని గనఁకులు పదియయి తనరుచుండు
 దానిలో నుండు మన సనుతస్కరుండు
 వాని వశపడఁజేయంగ వలయు నీవు
 తొలుత, నాశల నాశంబు సలుపవలయు.
 మైత్రిచేతనా గాకున్న శాత్రవమున.
 అన్నిద్వారంబులనుమూసి యున్నఁగాని
 వచ్చుఁ బోవును వెలికిఁ దా నిచ్చ కొలఁది
 కటికిచీఁకటి గదిని నేకాంత ముండి
 రంధ్రనవకంబు బిగియించి రమణి! చూడు
 మనసు నిల్చునొ యేమొ యేమాత్ర మైన
 మూఁడులోకంబులందును గ్రీడసలిపి
 మరలఁ ద్రుటిలోనఁ దానున్నయిరవు సేరు.
 మనసును జయించుగతులు కుంభకము, విరతి,
 భక్తి, యభ్యాస, మనియండు ప్రాజ్ఞజనులు
 శ్వాసమే మానసమునకు వాహనంబు
 దానిబంధింప నిలుచును మానసంబు
 వాహనమును నిల్పి రౌతును వలయు నిల్వ
 శ్వాసమును గుంభకమున నభ్యాసపడును.

ఆసనమునుండి సమముగా శ్వాస ముంచి
 మఱి విలోకింపు మన నేగుమార్గములను
 దానిత్రోవలు కనిపెట్టితేని నీవు
 బయలఁ బోకుండు సుమి రాచపడఁతియట్లు
 చోరుఁ డౌటను నీవు తఱజూచువేళ
 వెలికిఁ బోకుండఁ బడియుండు వినయమునను
 ఎప్పుడో యేమఱించి తా నేగు వెలికిఁ
 బోయెనేనియు వెండియుఁ బూనికట్టి
 తెచ్చినిలుపుము సలుపుము ముచ్చికమర.
 మంచిహరికథలను స్థరియించుకొనుము.
 అటులు గాకున్న దానికాహ్లాదకరము
 లైన వానినె చింతింపు మాదియందు.
 వెలికి నదిపోవ నీడ్వంగ బలిమినీవు
 ఇట్టిపోరాట కొన్నాళ్లు పెట్టుకొనినఁ
 దిన్నతిన్నగ నీకు స్వాధీనపడును.
 మనసును జయింపఁ బనిపూను మానవునకుఁ
 బరమసాధనమా హరిభక్తి యొకటె
 దాని మించినదెదిలేదు తథ్యముగను.
 మనసు విలయించు; గుణముల ఘనతచెడును;
 ఇట్లు బోధించె నరునకుఁ గృష్ణమూర్తి
 మనసును జయింప వలెననుమనసె యున్న
 మనసు కావలె నన్నది, మానవలయు.

వలదటన్నది చేయంగ వలయు నీవు.
 మనసునకుఁ బ్రియమైనవి మానవమ్మ
 అప్రియంబులె కొనుచుండు మహారహంబు.
 వానిపై మచ్చికనుగొన్న మానసమును
 మాఱు మిఁటైన లోపడు మనసు నీకు
 కాకరలు చేదు గావునఁ గాంక్షగొనదు.
 మనసు దానిని భక్షింప మాను మనును.
 అట్టు లది చెప్ప నీవేమొ యవియె తినుము
 కాకరయుఁ దీపె చేదేమి గాదటంచుఁ
 జేలమునను గొన్నినా శ్లఱ్ఱ సలిపితేని
 కాకరయె నీకు నింపుగాఁ గానిపించు.
 వలవ దనిచెప్పు టుడుగు నావలను వింటె
 అపుడు కాకర చేదె తియ్యనయుఁ గాద
 టంచుఁ దలఁచుచు భక్షింపు మమ్మదాని
 మనసునకుఁ జేదుగాఁ దోచు మరల నదియె
 చిత్త మాడింపు మిటుల దాక్షిణ్య మెక్షలి
 అవలనొఁ గాదటంచేది యనుట మాను.
 మనసు వశపడు చక్కనిమార్గ మిదియ.
 అవల సత్కార్యములయందె యనుపు మదిని
 మాఱుపల్కక చనును నీమాటఁబట్టి.
 ఆసనజయంబు శ్వాసజయంబుఁ గూర్చి
 వెనుక వివరించెదను నీకు విశదపక్షఁగ.

కనులు మనసును వాక్కు నేకంబుఁ జేసి
దెసలు చూడక తూఁగక నుసులుకొనక
పరులతో మాటలాడక ప్రత్యహంబు
రామకోటిని వ్రాసితివా మనంబు
మానసము చంచలత్వంబు మాను నమ్మ

అట్టులే బియ్య మెంచిన నట్టిఫలమ
పండుకొని రేయి యాకాశపథముఁ గనుచు
చింతలను మాని మనసును స్థిరముఁజేసి
చుక్కలను నట్లే యెంచినఁ జిక్కు మనసు.
జపము నట్టులె చేయఁ జంచలత మాను.

ఇన్ని చెప్పంగ నేటికి నెట్టిపనిని
జేసినను దన్తయత్వంబుఁ జెందచేయ.
మనసు చెదరక నిలుచుఁ గ్రమక్రమమున

కావలయును గడిదొంగఁ గాచినట్లు
సర్వపేళల మనసును సర్వగతుల

ఇంతచేసియు వైరాగ్యహీన వైన
నీవు గెలువంగ నేరవు నీదుమనసు.

—॥ వైరాగ్యము. ॥—

రాగ మనినను బ్రేమయు రక్తకాంతి
రక్తి విడిచినవాఁడు విరక్తుఁ డయ్యె.

చాయ నద్దినవస్త్రంబు చాయ చనిన
మరల శుభ్రంబుగాఁదోఁచు కరణేదల్లి.
చాయ నద్దినవస్త్రంబు చాయఁ బాప
నెంతశ్రమపడవలయునో యెఱుఁగ లేవె

అయిదు నిమిషాల నద్దినయట్టిచాయ
యెంతశ్రమియింపఁ జన దొకయేటనైన
కోట్లకొలఁదులజన్తాలఁ గూడియున్న
రాగమును బాపుటన సుకరంబె తల్లి?
ఎందు రాగంబొ ద్వేషంబునందె యుండు.
రాగమును ద్వేషమును నవి ప్రత్యగాత్త
సహజగుణములుగావచ్చు సత్యముగను.

ప్రకృతिसాంగత్యమునఁ జేసి వచ్చె నవియు
గామదాసుండు నైనట్టి కారణమున.

దేహమునయందు మోహంబు దీతెనేని
నవియు నశియించుఁ దమకుఁ దా మమలచరిత!

అప్పు! దేహంబు నున్నదున్నట్లు చూడ
మాయమగును దదీయాభిమాన మెదను.

కాలు మొదలుగఁ దలదాఁకఁ గలయఁజూడు.
తోళ్లు వెండ్రుకలును ఘటి గోళ్లుగాక
వెండి బంగారు రతనాలు వెలయు నేమొ.

జింకతోళ్లను బులితోళ్లఁ జెప్పనేల
శునకచర్తము నేదేని పనికివచ్చు
మనుజచర్తంబు దేనికిఁ బనికిరాదు.
జమరి నెండ్రుక్కలైనఁ బూజ్యములె యగును.
నరునిరోమముల్ దేనికిఁ దరముగాదు.

వ్యాఘ్రనఖములు దేనికేఁ పనికివచ్చు
దంతియెమ్ములవెల యెంతొ తలఁచిచూడు
వానితోఁ బోల్చి చూడుమా మానవునివి.

తనువులోపల మాంసరక్తములు క్రొవ్వు
శల్యములుగాక యేమి యమూల్యవస్తు
వున్నదో యమ్మ! యున్నదున్నట్టు లనుమ.

మలపురీషఘటంబుపై మమతయేల

ఆత్మకును బెనువ్రణము దేహంబు సుమ్ము
పుంటిపైఁ గట్టుబంధముల్ పుట్టములగు
స్నాన మనఁ బుండుకడుగంగ జలముపోత
లన్న మనఁగను వ్రణలేపనౌషధంబు.

మాంస మెముకలు రక్తంబు మలము క్రొవ్వు
మూత్రమును బ్రేవులును నిండి గాత్రముండు
నెంతకసుమాలమో దీని నెంచఁదరమె?

దీనిలోనుండి వెలివచ్చు వానివ్రేలఁ

దాఁక రానట్టి హేయపదార్థములగు
 నెంతపరిమిళమును గల్గి యెంతరుచ్య
 మైనవస్తువు లోనికి ననిచినంత
 ముక్కుమూయంగవలసినపూతి యగును.

ఎంతచందనమును బూసి యెంతదోమి
 యెన్నిన్నానాలఁగడిగిన నేమిఫలము?
 కంపుతోఁ గూడి చెమటలే కాలుచుండు.

ఒక్కదయ్యంబు నివసించియుండునింటఁ
 గాపురముసేయ నెంతో దుఃఖంబుగలుగు.

నట్టిచో నైదుభూతంబు లంటియున్న
 కొంపలో నెట్టులుండనా గోడుకొనక?
 ఘటమునం దొక్కరంధ్రంబు కలదయేని
 నిమిషమున రిత్తదగుట వర్ణింపవలెనె?

ఇంకఁ దొమ్మిరంధ్రంబు లెసఁగెనేని
 నాఘటంబువిధంబును ననఁగవలెనె?

కుంజకును గ్రిందివైపున రెండుచిల్లు
 లున్న నేముండు దానిలో నువిద చెపుమ?

వానిఁ గావనివాఁ డుత్తవ్యర్థుఁడె కద.

గోరుపడినట్టిగేహంబు గోలుకొనద
 టండ్రు గోల్లిన్నియున్న శ్రేయంబు గలదె?

తలుపులును దాళములు నుండు తద్భవనము
కాచుటెంతయుఁ గష్టంబుగాదె మనకు?
హెచ్చరికయెంతో కల్గియు నెల్లవేళఁ

దలుపులును దాళములులేని ద్వారనవక
వసతిఁ జోరులు చొరకుండ వశమె యాఁప
నింటియాతఁడు తూఁగుఁబోతేని చెపుమ?
తనువొ యల్పంబు నే జగద్వ్యాపకుండ
నస్థిరము మేను, నేనన్న సుస్థిరుండ
నవ్యయానందమూర్తి నే, నఖిలదుఃఖ
ములకు మూలంబు దేహంబు, వెలయు దుఃఖ
మిశ్రనుయి దుఃఖమునె తెచ్చువీఁద నెపుడు
మఱి గనక విపరీతాభిమానమూల
మగును స్వాభావికానంద మపహరించు
దాయ యనుచును ధ్యానింపఁ దరము మేని

ఇట్లు దలపోసి తలపోసి హేయ మిదియు
దీనిపై నభిమానంబు మానవలయుఁ
గష్టమే కల్గు దీని సాంగత్యమున ని
జంబు దీనిని సపరిచ్ఛదంబు గాఁగ
విడిచి సుఖయింతు నని పూన్కిఁ గడఁగవలయు.

వ్రతములను దపముల నుపవాసములను
మిగులఁ దపియింపఁ జేసిన మేను నిలదొ

యంచు భయమందకుము తల్లి! యల్పమైన

ఇట్లుచేయుచుఁ జచ్చిన నింతకంటె
గట్టమో హీనజన్తంబో కలుగఁబోదు.
నాకలోకసుఖంబులే ప్రాప్త మగును.
యాతనాబాధ లొదవెడిభీతి లేదు.
ఉత్తమంబైన జన్తంబె యొదవఁగలదు.
కాన భయమేమి మరణంబు కలిగె నేని?

చావకుండఁగ నజనకే శక్య మగునె?
నేఁడో తేహ మఱియుఁగోటి యేఁడులైన
నపరిహార్యంబునకు నేల యంగలార్ప

చివికి చినిగిన చేలంబు దవులఁబాట
వేయఁ దగు నేడ్వ నేటికిఁ బోయె ననుచు.

కాయములు రాకయుంట దుర్ఘటముకాని
కలుగుటందేమి చిత్రంబు గానఁబడదు.

పతితుఁడో భ్రష్టుఁడో మహాపాతకుండా
ననుఁడు గాఁడేని భయమేమి మరణమునకు?

చచ్చి యుద్భిజ్జముగ, స్వేదజంబ నైతి
స్వేదజంబుగ మరణించి వెలయఁ గంటి
యండజంబుగ, గ్రుడ్డునై యంతనుంది
యైతిని జరాయుజంబుగ నందుఁ బశువు

గాఁగ మరణించి నకుఁడనై క్రాలఁగంటి
ఎన్నఁడే నష్టపడితినే మృతిని గనుట.
అనుచు యోజించి చావుభయంబు మాని
దపము వ్రతఁములు ధీరత తగులు లేక.
మాని దేహభిమానంబుఁ బూనవలయుఁ

ఏను జచ్చిన నావారి కేమి గతియొ
యని విచారంబు మానఁగ నగు వివేకి.
ఎనరి గతులకు వారలే హేతువగుట.

తాను బూర్వంబు చేసినదానధర్మ
పుణ్యములఁ బట్టి తానిలఁ బుట్టునపుడె
తనదుకొంగునఁ దాఁగట్టుఁ దనదుకూడు
దీన నావంత లేదు వందేహ ముప్పు.

సర్వరక్షణభారంబు స్వామి యదియె
పెట్టలే దీశుఁ డెవనిపైఁ బెత్తనంబు
లేనిపెత్తనమేటికిఁ బూన మనము!

సలుపలేమికి వగఁ జిక్కి చావనేల?
అప్పు దీర్పక పోక నీకలవి గాదు
నిలువరు ఋణంబు దీరిన నిమిషమైన
నాలు బిడ్డలు మఱి నీకు నైనవారు.
తాళములు వేసి పెట్టెల దాఁచితేని.

వారికై మేను క్రుల్లఁగ వగన నేల?
 వారికతమున మన మేల పాడుగాఁగ
 మనకు శ్రేయస్కరంబైన మార్గమొదవ.
 మేనిపై నభిమానంబు మానుటకును.
 భయము లజ్జయు మునుముట్టఁ బొయవలయు.
 చలిని వేడిమి నెంతయు సైఁపవలయు.
 గౌరవంబును గోర నకార్య మగును
 కాలకూటంబు జ్ఞానికి గౌరవంబు;
 సభ యనంగను భయదయా సర్పకాంత
 ఎల్లరకుఁ దానె నీచుఁడం చెంచవలయు
 తనకు నీచుండు గలఁడని తలఁపరాదు.
 అనుచుఁ దలపోసి తలపోసి యనవరతము
 దేహమున నభిమానంబుఁ ద్రైంపవలయు
 అటులు గాదేని వేటొండుకిటుకు గలదు.
 అభిమతింపుము మేను దేవాలయముగ
 అప్పు! యీశ్వరుఁ డుంట దేహంబునందు,
 నదియు దేవాలయం బని యనుట తప్పె?
 దేవళంబును నేరీతిఁ బావనముగ
 నుంచవలయునొ నిత్యంబు నూడ్చి కడిగి
 రంగవల్లులు దీరిచి రమ్యముగను.
 శుభ్రముగ నుంపఁ దగుఁగాదె శుద్ధచరిత!

దేహ మిది నాది యనియెడిమోహ మెడలి
 దేవు నాలయ మనుపూర్ణభావ ముంచి
 నిత్యమును గడ్గవమ్మ పన్నీట నైనఁ
 బూయుమీ మంచివాసనపూత లెన్నొ
 యెన్నిసాగసులనైనను నెలమిఁజేయు
 లలితహేమాంబరముల నలంకరింపు.
 మంచితంబైన పరమాన్నపంచభక్ష్య
 ముల నివేదింపు మెప్పుడు నళుకులేక
 మనసునం గొఱలేకుండ మహితభక్తి
 నాత్మలోపలఁ గనుచుఁ బ్రత్యక్షముగను
 శాస్త్రవిధిఁ దప్పకుండఁ బూజనము చేయు
 మూఁడు మాఱులు దినదినమున్ సుశీల!

ఆలయములోపలికిని జండాలశునక
 ఖరములును దుష్టవస్తువుల్ చొరకయుండఁ
 గాచుగతి శోకమోహముల్ కామరోష
 భయములును లజ్జ లోభంబు పాడుగుణము
 లేవి మనసునఁ జొరకుండఁ గావవమ్మ
 మనుతయు నహంత మునుముట్ట మాపనమ్మ.
 ఇట్టి నిశ్చితబుద్ధి నీవిట్టునేయ
 నాత్మసాత్కృతి యగుటేమి యబ్బురంబు.

ఎన్నియో దుర్గణంబుల కిల్లు దేహ
 మైనఁ గలదమ్మ యొండు మహాగుణంబు

ఎట్లునీవుప్రవర్తింప నిడెదొ యాజ్ఞ
 యటులె వర్తించుఁ, గావని యనదు తనువు
 స్పష్టముగఁ జెప్పకున్న దోషంబు నీడె.
 సంశయంబుగ ననిన దోషంబు నీడె.
 అఱిగొఱిగఁ బల్క నీలోప మమ్మనింపె.
 కాన దృఢచిత్త వగుచు నేకలఁక లేక
 పూర్ణమనమున ననుమిటు పొమ్మటంచు
 నూఁకుపల్కక పోవుఁ దన్తార్థమునను
 దేహమును హేయ మనుచును దెగడఁ దగదు.
 చేయనేర్చు నె యెదియు నచేతనంబు.
 అదియ లేకున్న నేమి చేయంగ వచ్చు.
 అఖిలధర్మంబులకు నాద్య మగును దనువు.
 సాధనము లేక కార్యంబు సలుపుటెట్లు?
 ముక్తియబ్బు నె దేహసంయుక్తి లేక?
 సాధనము దుష్ట మగుఁజుమ్మి సాధకుండు
 దుష్టుఁడేనియు; శిష్టుఁడేన్ శిష్టమగును.
 రామబాణంబు లోకసంరక్షకంబు.
 రావణశరంబు లోకవిద్రావణంబు.
 అబలునకు సాధ్యపడనట్టియశ్వవరము
 అణఁగియుండుసమర్థుఁ డౌనాశ్వికునకు.
 కాన దేహంబు దుష్టమేన్ ఖలుఁడు దేహి

దుష్టమనసునకును చొంగి దుష్టుఁ డయ్యె
 కాన జ్ఞానంబు భక్తియు గడనచేసి
 దిద్ది దేహంబు సుఖియింపు బుద్ధిగలిగి
 దేహమున నభిమానంబుఁ దెగఁగఁగోసి
 యట్లై ధనగేహదారపుత్రాభిమాన
 మెడలఁ జేయంగవలయు నహీనబుద్ధి
 దేనిపై వేడ్క పడియెదో దానఁ గల్గు
 దోషముల నెల్ల లెక్కింపు తోడుతోన.
 పుత్రకాంక్షయు ధనకాంక్ష పొడమె నేని
 దానిచేఁ గల్గుదుఃఖముల్ దలఁపవచ్చు.
 దారవిషయంబునం దిట్లు తలఁపవలయు.
 కామత్మప్రికినై కాదె కాంతఁ గొనుట
 కాంతలే కద సంసారకారణములు.
 దారవలనను రతియుఁ బుత్రకుండు ఫలము.
 రతియు నిజమైన సౌఖ్యమా మతిఁదలంప.
 ఆఁడుదానవ యైన రహస్య మైన
 స్పష్టముగఁ జెప్పటయె నాకు వ్రతముగానఁ
 బలికెదను దప్పు గలిగిన నలుగకమ్మ
 అనుభవంబున సరి యని యనెదవీవె.
 మగఁడు మగువయు రతికేళి మలయువేళ
 నిట్లు తలపోయవలయును హితమనీష

గజ్జ లేచినగీతెడికార్యమునకు
 దీనికిని నేమిభేదంబు; దీనియందు
 నేమి సుఖమొక్కొ సుఖ మనియెంచుటొకటె
 గాక యేమాత్రసుఖ ముది గలుగఁజేయు
 వేడిద్రవ మొకత్రుటిలోన వెడలువఱకె.
 దాన వెడలినద్రవపదార్థమును వ్రేలఁ
 గొనుచు మూచూచినంతనె కను విరక్తి.
 దానిఁ దుడువకయుండిన దానిమహిమ
 తేటతెల్లంబు నే నేల తేటపఱుప.
 అంతతోఁ బోయినను మేలె యట్లు పోదు
 బావిత్రవ్వినభూతంబు బయల వచ్చు
 కరణి వారిరహస్యంపుఁ గార్య మెల్లఁ
 బురము ఘోషింపఁ బుట్టును భూతమొండు.
 కావు కావు మటం చనుకంతఘోషఁ
 దల్లికిని బ్రాణగొడ్డంపుదశ ఘటించి.
 ముట్టునిలిచినమాసంబు మొదలుగాఁగఁ
 దల్లి పడియెడి బాధలు దైనమెఱుఁగు;
 పండుఁడొ నపుంసకుండొ గాకుండెనేని
 యావనస్థుఁడు తరుణీజయంబుచేత
 చాలదుర్బటమే కా; దసాధ్య మమ్మ.
 కౌశికపరాశరులకైనగాధ వినమె

నిక్క మైనవైరాగ్యంబు నివ్వటిలియు
 కేవలము క్షీరభోజయై క్లిప్తవేళ
 మాసచూహారముచు లేక మలయువాడు
 మాటలాడనివ్రత మూనుమాని యొక్కడు
 నాల్గుదేండ్లనాడు కానంగవచ్చె.
 సోమిదేవిపల్లె యనెడిగ్రామమందుఁ
 గలుగుచటిలోన రమ్మని పిలిచినాడ,
 నొంటిమిట్టకు, నటువంటియుత్తముండు.
 నేడువిన భగయోగి యెనాడు శూద్ర
 విధవకును జేయుచున్నాడు బిడ్డకాన్పు.
 యోగియొక్కడు భూమిలోనుండి నాల్గు
 పదులదినములు మృత్యువు భయము లేక
 యోగవిధ్యను బారంబునొంది తుదకు
 వాడవదినకు దాసుడైనాడు వింటె.
 ఇంతకంటె మతేమివచింతు నమ్మ
 పాడుగాఁ బోయి రీరీతిభక్తి లేమి
 కాన భక్తిని గడపుమీ కాల మెల్ల
 వాసుదేవుడె సర్వమ౯ భావ ముంచి.
 ప్రాయపుంయోగులను నడివయసుయతులఁ
 గంజలను దండిగాఁ బెంచుతిండిపోతు
 పరమహంసల నమ్మంగ వలదు వలదు.
 యోగమెల్లను దుదకు సంయోగ మగును.

పుత్రకులు లేక కలుగవు పుట్టగతులు
అనుచు నుందురు కాముకు లైనవారు.

అదియె నిజమేని శుకభీష్మహనుమదాది
వైష్ణికబ్రహ్మచారులు నరకగతులె?

సుతులు కల్గినవారి కేసుఖము గలదొ
రామకృష్ణులజనకులఁ బ్రశ్న సేయు
మట్టితనయులవలన సుఖంబు లేక
వ్యసనములఁ దల్లిదండ్రులు వనరినారు.
కామసంభవులిక నేమి కావఁగలరు.

అన్మతభాషణుఁ డైనట్టియాత్మజుండు
వదలునీళ్లులు చేరవు వానితండ్రి
శ్రద్ధలే కిడుపిండంబు జనకుఁ జేర
దట్టిశ్రద్ధయు సత్యభాషాభిరతియు
భక్తియును గల్గుసుతులను బడయు టరిది
ప్రథమవైవాహికముఁ దప్పవట్టరాదు.
గాని రెండవపెండ్లియోగ్యంబు గాదు.
పురుషులకునైనఁ బుత్రులు పుట్టకున్న;
తనదుసత్కర్తములె గతుల్ తనకు నిడుట
సుతులు లేకయు సత్కర్తసురలఁ గలయు;
నరకగాములె సుతు లున్నపురుషు లైన.
సాధుకర్తములను దానె సలుపఁడేని.

కానఁ బనియేమి సుతులతోఁ గర్తవ్యము?

ధనము నార్జింప దుఃఖంబు దానికాఁపు.

విధము దుఃఖతరంబగు వెచ్చపడిన

మరణమే యగు వేటొండుమాట యేల?

ఇంతకష్టించి తుదకుఁ దా నేమి గుడుచు?

పట్టెడన్నంబె మ్రింగునే పసిడిముద్ద

ఎంతకష్టంప మేరువుచెంతఁ జేర

నెంతప్రాప్యంబొ ప్రాప్తించు నంతమాత్ర

మొక్కతృణమైన లభియింప దెక్కువగును.

శ్రమములేకయు ఫలియించుఁ బ్రాప్తికొలఁది.

కావున ధనాశ వ్యర్థంబు కష్టపడుట.

విద్య బుద్ధియు నేర్పును; విత్త మిడదు

తనదుదానంబు ధర్మంబు తప్ప నెదియు.

కాన ధనమున్న ధర్మముల్ దానములును

దైవపూజలు సేయుము దనివిదీర

దానధర్మంబులను జేయ ధనముఁ గోరు

కంటె నాశల నుడుగుట కరము మేలు.

అడుసు ద్రొక్కంగ నేటికిఁ గడుగనేల?

ధనికుఁ డెప్పుడు భయపడు దారసుతులు

వెచ్చపెట్టెదరో యని విత్త మెల్ల.

పేదటికమునఁ జూడుమా నీదుసుతుని

భక్తియును, భార్యకుం గలరక్తి, తోడఁ
బుట్టువారలప్రీతియు గుట్టుతెలియు
ననుచుఁ బలుకవె నీతిశాస్త్రాళు లెల్ల

నీదువిత్తంబునే కాక నిన్ను వలచు
వార లెవ్వరు గలుగరు వసుధయందు.

ప్రీన్దమాంసంబుఁ దినఁగోరి వేగ మూఁగు
కాకులును గుక్కనక్కలకరణివింటె?
చుట్టములు వత్తు రిది కొల్లపెట్టుటకును.

సాధుమిత్రుండు రక్షించు సర్వవేళ.
వానికిని మించి యెందు దైనంబు గాచు.

దైవకృపచేతఁ బ్రాప్తించుఁ దగినహితుఁడు
కాన దైనంబె శరణంబుగాఁగఁ గనుము.

ధనము ధాన్యంబు గేహంబు దార సుతులు
చుట్టపక్కముల్ ఊత్రంబు కట్టుగుడ్డ
గోఁచియును దేహమైనను గూడరాదు.

వీనికై నేల తేరకు వెతలుపడఁగ
ననుచు వైరాగ్యమునుబొందు టర్హమగును.

భర్త సుగతికి నేగిన భార్యతోడ
నరుగు నదియుఁ బతివ్రత యగున యేని
భర్త దుర్గతికేగిన భార్య యతని

మరల నాకంబునకు లాగు మహిమగలదు.
తనదుశీలంబు పెంపునఁ దనయ! వింటె
పుట్టలో సర్పమును దోఁకపట్టి వెలికి
లాగుమాంత్రికుపోలిక బాగుమీఱ.

కాన శీలంబు గలిగినమానవతికి
శీలమును మించు తపమెందుఁ జెప్పఁబడదు.

శీలవతిగాని చెడిపె వే చేసెనేని
వ్రతతపంబులు జపములు వ్యర్థమమ్మ.

కన్నులకుఁ గనవచ్చువిగ్రహములయందు
నిమిషమాత్రంబు మనసును నిల్పలేక
తనకుఁ గనరానియాత్మసందర్శనంబు
మదినిగోరెడి యామందమతిని బోలుఁ
దనకుఁ గనవచ్చుప్రత్యక్షదైవతంబు
భర్తఁ గొలువంగ నేరక భ్రాంత యగుచు
నన్యదైవంబులకుఁ బాటుశూన్యబుద్ధి.

పతిని విడనాడి యన్యదైవతముఁ గొల్చు
నదియుఁ గులటగ భావింపు మాత్మయందు.

శీలవతి యయి తపములు చేసెనేని
చెప్పనేటికి నానతిచిత్రమహిమ.
నెట్టియోగియు నామెకు నీడుగాఁడు

కాన నీవును బతిభక్తికలిమిగలిగి
 యోగమును నభ్యసించిననొదవు ముక్తి
 నీకు నీభర్తకును గూడ నీశ్వయముగ
 విశదపఱిచెద నీకొక్కవిషయ మిచట
 శుష్కవేదాంతు లగువారిశుంఠతనము
 పతియె దైవం బటంచును బలికినట్లు
 గురుఁడు దైవం బటం చనుకొనెడికతనఁ
 బతికి గురునకు భేదం బభావమె కద
 పతులతోడుత రమియించుభంగి సతులు
 గురులతోడుత రమియింపఁ గూడు ననుచు
 స్త్రీలఁజెఱుచుచునున్నారు చెనఁటు లగుచు.

అట్టులైనను దండ్రి యభ్యాగతుండు
 నతిథి దైనంబు లనుచును నాడఁబడుట
 వెలఁది కర్హంబె వీరితోఁ గేలి సలుప?

నీవు బ్రహ్మంబు బ్రహ్మంబు నేను గాన
 మన కభేదంబ యద్వైతమార్గ మిదియ
 బ్రహ్మమును బ్రహ్మమును గూడఁ బాపమగునె?

దేహ మర్థంబు నాచార్యుడే యపాట
 తప్పుగా దేమిచేసిన నొప్పె యనుచు
 మొప్పెవేదాంతు లీరీతి మొఱుగుచుండు.

తెరివలను మోసవిధమునఁ జెరిచుచుండు
అమ్మనో! అంకుముండల కభిమతంబ
కన్నతల్లివిధాన నీకలుషమతము.

కాన వేదాంతజనముల కనఁగఁ బోకు
తెలివిమై వారిచర్య శోధించికాని

దేహమున సొంపు తినియెడితిండిపెంపు
నడచువర్తన మివి వానినుడులతోడ
శాస్త్రవాక్యాళితోడుత సర్వగతుల
నైక్య మొనరద యేనియు నట్టివాని
మోసగాఁడని యెంచుమీ ముగునమిన్న!

—ఊఊ కామజయము. ఊఊ—

ఖండితముఁ జేసి కామవృక్షంబు నిట్లు
వేళ్లనుంగూడఁ బదపడి పీఠవలయు
కండ మెండే నశక్యంబు కామజయము.

రాజసము తామసము నగుభోజనంబు
గలుగువాఁడును గామంబు గెలువలేడు.

భోగములమీఁద మనసును బుచ్చువాఁడు
విషయకాంక్షల మొదలంట విడనివాఁడు
కామజయశీలి కాఁ డెన్నికల్పములకు.

తనువు ధరియింప నెంతమాత్రంబువలయు
నంతె మితముగ సాత్త్వికాహారములను

గొనుచు నపు డప్పు డుపవాసమునఁ జరించి
 క్రమముక్రమముగ నిద్దుర కడిమిచెఱిచి
 వ్రతములను బూని సాధుసంగతిని విడక
 సచ్చరిత్రులఁ జదువుచు సరవి వినుచు
 నాటపాటలకై పోక యాఁడువారిఁ
 గన్నజననులపోలికఁ గాంచి మ్రొక్కి
 నేలఁ జూచుచు నడచుచు నియతివిడక
 యెదినునంబును లాగునో యదియు నపుడె
 తొలఁగఁద్రోచి ప్రాణాయామకలన మనసు
 నాత్మవశముగఁ జేయుచేకాంతి యగుచు
 నలసతను మాని చరియింప నగును బుధుఁడు.
 సంగ్రహం బిది మునుసన్నచరితములకు
 కాంక్ష యెదియేని కలిగినఁ గమ్రుచరిత
 యప్పుడప్పడె యిరీతి నడిగికొనుము.

ఇట్టికోరిక కొనసాగ నిచ్చితేని
 నాత్మకును లాభమేమైన ననువుపడునె?
 మెచ్చునాదైవ మిద్దాన? మెచ్చు నొక్కొ
 భక్తియును జ్ఞానమును? భవబంధతతులఁ
 బాయఁగాఁ జేయునే? దీని వ్యర్థపఱుప
 దేహపాతంబు గలుగునే? దీనిఁ జేయఁ
 బ్రజకు నుపకారకంబౌనె నిజముగా న

టంఁచుఁ బ్రశ్నించి యుత్తరంబవు నటంఁచుఁ
దోఁచెనేనియుఁ దీర్పుము; దోఁపదేని
మాను మద్దాని నెద్దాని నైనఁ దల్లి
బాహిరంబుగ నెవి పాసి ఫలములేదు
మనసుచే వాని ధ్యానించుమందమతికి.

ఐహికంబుల నన్నిటి నవల నీడ్చి
కృష్ణముంగల నిలుచున్న కీర్తనీయ
గోపకన్యలలో నొక్కగోపి వగుము.

ప్రకృతిబంధంబు లన్నియుఁ బాసిపోవుఁ
బంకజాక్షునిపైభక్తి పదిలపడిన.

కోడ లత్తయు నెందును గూడి యుండు
కొడుకు తండ్రియు నొకచోటఁ గూడ రెపుడు
కాముఁడును రాముఁ డొకచోటఁ గానఁబడరు.

కాము గెల్చెడికోరిక కలదయేని
నేకపత్నివ్రతస్థు నీ తేకుఁ దలఁపు.

ఫాలనయనుని నేత్రాగ్ని భస్మమగుట
నంతకంటెను గ్రూరమా హరిసుదర్శ
నాగ్నిఁ దలపోసి పరువెత్తు నందునిలక
మానసంబున నిల్పిన మధువిరోధిఁ
బేర్చుసైతము సమయునో పృథ్వి ననుచు.

వేరుచెఱిచెడివిధ మీక విస్తరింతు.

కామమును బూర్ణముగఁ జంపఁగాను దగదు.

ధర్మకామంబు విడకుంట తగవుగాన.

భక్తియును జ్ఞానమును గోరఁ బాప మగునె?

న్వామికైంకర్యకాంక్షయుఁ బాప మగునె?

న్వామిసంపర్శనమును గోరఁ బాప మగునె?

పరుల కుపకృతికోరుట పాప మగునె?

దుష్టకామంబు లావలఁ ద్రోచివైచి

యిట్టికామంబులకు నెడ మీయవలయు

వీనిపై మది నిల్పితి వేని నవియుఁ

దమకుఁ దాముగఁ జెప్పక తరలిపోవు.

వీనిఁ జేయుము దైవసంప్రీతికొఱకు.

చేసి కొన్నాళ్లు పిదప నాచింత విడుము.

ముల్లుతో ముల్లులాగి యాముండ్లరెంటి

మారమున వైచు బుద్ధిమంతునివిధాన.

ఈవు గోరిన వచ్చునే యీశుకరుణ

తనకుఁ దావచ్చు యోగ్యత దనర నీకు.

దాని కదియె స్వభావమై కానఁబడుట.

కమలముకుళంబు గోరిన భ్రమర మేగు

దెంచునే వికసింపక, తేనెఁ గూర్చి.

తేనె చిప్పిల్ల విచ్చినఁ దేటులెల్లఁ

బ్రాహ్మణము లేక పఱతెంచు బాద్లుగట్టి
వాని కయ్యదియే స్వభావంబుగాన.

కాన నీహృదయం బనుకమలమందు
భక్తిమధువును నించినఁ బాటుదెంచు
భక్తజనసక్షపాతి శ్రీవల్లభుండు
వాని కయ్యదియే స్వభావంబుగాన.

కాన నిటులెంచి సర్వసంకల్పములను
ముక్తితోఁ గూడ వీడుము మొదలుముట్ట.
ముక్తి గిక్తియు మన కేల? భక్తి చాలు
సలుపు మద్దానికై కార్యజాలములను.

❦ ❦ ❦ క్రోధజయము. ❦ ❦ ❦

క్రోధము జయించుమార్గంబుఁ గొమిరె వినుము.
గడుసుసని యిది కామంబుకంటెఁ దల్లి!
కామమును గెల్వవచ్చును గాని నరుఁడు.
క్రోధము జయింప మిగులదుస్సాధ మమ్మ
కాముని జయింవఁబూనిన గరళగళుఁడు
క్రోధమునకును దాసుఁడై కొఱిలినాఁడు
కామజయశాలియైన యాధిగాసుతుఁడు
క్రోధవశుఁ డయి రంభపైఁ గోపగించె
వాసుదేవుండే సర్వంబు సత్య మగుట
సర్వ మాతఁడై యనుచు సాక్షాత్కరింపఁ

జేసికొని భక్తి శ్రీవాసుదాసుఁడనని
 స్వాభిమానంబుఁ ద్రుంచినయనఘుఁ డొకఁడె
 పరమభక్తిని గ్రోధంబుఁ బొచువాఁడు.
 పేరుమాత్రంబు నానలెఁ జెట్టుకొన్న
 మాత్ర ఫలమేమి లేదప్పు మంజునాథి.

కామమున కిది బిడ్డయె కానఁబడియు
 దానికంటె బలిష్ఠంబు తల్లి యిదియుఁ
 గానుమే, విఘ్నమైనప్పు కానవచ్చుఁ
 గ్రోధముగఁ గాన దాని నిర్మూలపఱుపఁ
 గామమును జయింపవలయును గడఁగితొలుత.

కామమును గ్రోధమనునవి కారణములు
 మనుజు లొనరించు సకల పాపంబులకును.
 కోరికను భంగపఱిచెడివారిమీఁదఁ
 గాదె కోపింతు వెప్పుడు కలుషమతిని.

ముక్తికాంక్షను నీవుండ మొదలుచెఱుచు
 శ్రోధమునఁ గ్రోధ మూని నిర్మూలపఱుపు.

వైరిపైఁ గాదె కోపంబుపడెద వీవు.
 శ్రోధమునకంటె వైరి యొక్కొండుగలఁడె?

దానిపై దాడిపెట్టి యద్దానిఁజెఱుపు
 మేలు గలుగును దల్లిరో మేలుగలదు.

కోరికలు గోరనేటికిఁ? గోరి నవియుఁ
గొనలుసాగకయున్నను గోప మేల?

క్రోధమే కా దదెట్టిదుర్గుణము నైన
నీవు గెలువంగఁ దలఁపు జనించెనేని
దయయు దాక్షిణ్యమును విడుదానిపట్ల
నదియుఁ బొడసూపు నెపుడెప్పు డప్పు డపుడె.
చేయుమీవు ప్రాయశ్చిత్తశిక్ష స్థిరత
ఇట్టిదుర్గుణ మిఁకను జూపట్టె నేని
నుందు నుపవాస మని యెంచి యుల్లనుందు
నట్టులేయుండుమీ స్థిర మైన మదిని.

క్రమము క్రమముగ నశియించుఁ గలుష మెల్లఁ
గౌళికమహర్షి యారీతిఁ గాదె సలిపె

ఎంతకష్టంబు గలదొ ప్రవృత్తియందు
హెచ్చకష్టంబు గలదు నివృత్తియందు.
ఏటికిని నెదురెక్కడిపాటి యగును.

అన్నియును వీడి పోయిన ననల సుఖమె.

అంతకును మనమనసుతో నెంతయేని
ఘోరముగఁ బోరవలయును గొడుకులేక
తాలిచి యనంగశస్త్రమే వేళయందు.

ఇంచుకంతయు మనసు జయించెనేని
చెడుదు వత్తురొ యన్నిటఁ జెడుదువీవు.

నాటకంబున వర్తించు నకునిపోల్కి
 దనుజతతులను దండింప దాశరథియు
 గ్రోధమును దెచ్చుకొన్నట్లు బాధలేదు
 ఎదిరిమేలునకై యుండె యితరజనుల
 బోధమునకొండె కోపంబు పూనునేని.
 మనకు లోపడియదియుండఁ జనునుగాని
 మనము దానికి వశపడఁ జనదుచుమ్మ
 మనకుఁ దెలియక రారాదు చనఁగ రాదు.
 గ్రోధ మెపు డేని నిట్టైన బాధ లేదు.

—ఊఊ లోభ జయము. ఊఊ—

కామమునకును వేటొండు గలదుబిడ్డ
 పరమసీచగుణంబు లోభం బనంగఁ
 గ్రోధమును గామలోభముల్ రుచిరశీల
 నారకద్వారములుగ జనార్దనుండు
 పలికె ఫల్గునకునుమున్ను స్పష్టఫణితఁ
 బలుకఁబడును దురాశ లోభం బనంగఁ
 దనది పరులకు నీయంగఁ దలఁపు లేమి
 పరులద్రవ్యంబు దనకురా వాంఛపడుట
 లోభగుణములె యీరెండు లోలనయన!
 హింస వంచన, ద్రోహ మన్మతము చౌర్య
 మల్పబుద్ధియు లోభిని నాశ్రయించి

బ్రతుకుచుండును నెవ్వేళ భయము లేక.

లేరు భార్యలు బిడ్డలు లేరు హితులు
లేరు చుట్టాలు పక్కాలు లేదులజ్జ
లే దిహంబు పరంబునులేడు వేల్పు
లేవు మానావమానముల్ లేడు గురుడు
పరమలోభాస్పదుం డైనపాపమతికి.

అతనిపాలికి యమదూత యాచకుండె

క్రోధ మెదఁ గొంతకాలంబె కూడియుండు.
పరమలోభంబొ యెవ్వేళఁ బాసిపోక
చచ్చుదాఁకమనంబున సంవసించు.

నమ్మవచ్చును గ్రోధకామమ్ములైనఁ
బరమలోభిని నమ్ముట బాగుగాదు.

కోటికొలఁదులు విత్తంబు గూర్చియున్న
పరమదారిద్ర్య మీతని బాసిపోదు.

ఎంతప్రియ మైనవస్తువే నెవ్వరైన
శత్రు వేనియు నడుగఁ దత్క్షణము యిమ్ము.

పరులు చూచుచునుండఁగ వారి కిడక
దేని నే నెట్టిదేనియుఁ దినకు మమ్మ
వారు భుజియింప నర్హమా వస్తువేని.
మందులును మ్రాఁకులును గావు మధురవాణి

పరుల సంతోషపెట్టుటే పరమగుణము
ధర్తరీతి నధర్తపక్షతిని గాదు.

పరులద్రవ్యంబుఁ గోర కేపట్టునందు
దానిపై నెంతమిక్కువ దనరియున్న

దాన మొనరింపు మీవు తాత్పర్యముక్తి
భక్తితోడుత నర్హమా పాత్రమునకు.

భగవదర్పణబుద్ధిని భద్ర మొదవు.

—శ్లోకము. శ్లో—

వాసుదేవుండె సర్వమ౯ భాన ముండి
సర్వ మేకంబుగా నెంచు సజ్జనుండు
సంతపించునె తనవారు చచ్చి రనుచుఁ?
దాను జచ్చితి నని యేడ్చునా నరుండు?
చచ్చెఁ జచ్చె నటందురు జనము లయ్యె
చచ్చినది యేది? దేహమా? చావు లేదు
ప్రకృతిపరిణామ మాశరీరంబునకును
ఆకృతియె మాటు దానికా యంగలార్ప?

ప్రకృతి నిత్యంబు దాని కేబాధ లేదు.

నిత్యవిక్రియ కావున నిమిషనిమిష

మునకు మాటుచునుండును దినదినంబు

బాల్య ముడివోయి యౌవనవంతుఁ డగుట

యౌవనము పోయి వార్దక మందుచుంట

దానిచే గాదె? వగతురే దాని కెవరు?

మాతృగర్భంబునం దుండి మహిని బడిన
వేళ మూరైడుగా నున్నపిల్లవాఁడు
బారై డెట్లయ్యె? ప్రకృతివికారమె కద

యోగసంసిద్ధి గాంచి యన్యోపకృతికి
నానపడక, స్వయం దాసుఁ డగుచు జగము
జనము దేహంబు తృణముగాఁ గనఁగఁజాలు
నాత్మవంతున కగుఁగాక యన్యులకును.
బెక్కులేడులు బ్రదికినఁ జేర్చి గలదె?

ఇంద్రియంబుల బలమెల్ల హీనమైన
నర్థ మార్జించు శక్తియు నణఁగిపోనఁ
బరులకును సేవ చేసెడిబలము తఱుగఁ
గొలఁదివారలె తన్నుఁ జీకొట్టుచుండ
నెపుడు చచ్చున యని బంధు లెదురుచూడ
ముసలినసయని పెండ్లామె విసింగి గొణఁగ
కనులు గనరాక నడువను గాల్గు లేక
పరుల వేడుచుఁ బెనుపాధపడుట మేలె?
తల్లిరో! గంటి నేడు నీపల్లెయందు
(దీనిమున్నంగి యందు రీదేశజనులు)
కాలుసేతులు గడగడ కదలియాడ
మేని స్వాతంత్ర్య మేమియు లేనివాఁడు

నడువ నిలువఁగఁ గూర్చుండఁ బడుకఁ బెట్టఁ
 దినఁగ మూత్రంబు విడుసఁగఁ జనఁగ లేక
 పరులఁ బిలుచుచుఁ బడియుండు బ్రాహ్మణునిని
 నమ్ముదువో నన్నువో గాని యన్న నీవు
 వాస్తవంబుగ నతఁడు జీవచ్ఛవంబ
 ఇంతకును నేండ్లు డెబ్బదియే నుమమ్మ
 అతనిఁ గనుఁగొన నాగుండెలదరెఁ దల్లి
 అతని నిలువునఁబోసినయంతధనము
 గలదు ఫలమేమి? చూడ దుఃఖంబె గాక
 వానికి సమీపమందుండి వ్రాయుచున్న
 వాఁడ వైరాగ్యమున వస్తుసాత మొండు.
 వలయు నేనియు నీతని వలయుఁ జూడ
 బండి బరువగుగ్రంథంబు వ్రాయుకంటె
 వీనిఁ గనుఁగొన్నఁ ద్రుటిలోన విరతి పొడము.

చచ్చునది జీవుఁ డందమా? చావు గలదె
 నిర్వికారుండు నజుఁడును నిత్యుఁ డైన
 జీవున? కవాసయోగ్యమై శిథిల మైన
 యింటినసియింప లేక వేటింటికేగు
 వానికై యేడ్చువారుండ్రై వసుధయందు?
 ప్రాతవలువలు పిడనాడి నూతనంపు
 వలువఁ గొనువానిఁ గనుఁగొని వనరవలెనెఱి
 చలువపందిరిలోపల నిలిచి పోవు

బాటసారుల కేడ్తురే ప్రాజ్ఞజనులు
 వారికర్తాచుభూతికై వచ్చు చుందు
 పోవుచుండుదు రనుభవపూర్తి యైనఁ;
 దాము పోవనియట్టుల తరలి చనిన
 వారికేడ్చుచు నుందురారజనులు.
 ఇంతకును మించి వేటొండువంత గలదె?
 అప్పులిచ్చినవార లాయప్పు మరలఁ
 గొనఁగ నకుదెంచి కైకొని చనిర యేని
 యప్పుదీతెఁ గదా యని హర్షపడక
 వారికై యేడ్చువారెంత ప్రాజ్ఞజనులొ.

—ఘోష మోహజయము. ఘోష—

అటులె దేనికి మోహంబు నందు బుధుఁడు?
 ఎవనిఁ గనికోపగించుఁ దా నెవనిఁ దిట్టు?
 నెవనిఁగొట్టును? ద్రోహంబు నెంచు నెవని?
 కన్ని భగవంతునకుఁ జేసినట్లె యగును.
 వాసుదేవుండె సర్వమై వఱలుకతన.

వాసుదేవుండు తనయందు వాసముంటఁ
 దనకుఁ దాఁగీడు తలఁచినమనుజుఁ డగును
 బరులకును ద్రోహమెంచినపాపరతుఁడు

వాసుదేవుండె సర్వమ౯ ప్రాజ్ఞతముఁడు
 ఎల్లభూతంబులకు మేలె యెంచుచుండు.

సలుపుచుండు శుభంబును శక్తికొలఁది
నఖిలముచు భగవత్సేవ యనుమనీష.

నదియె వానికి మేలిచ్చు నన్నిగతుల

మోహ మౌరార మూఢుల ముంచువిధము.

స్పష్టపడియెడి నొక్కదృష్టాంతమునను?

పురుషులును స్త్రీలు బూరత్వమునను జెడఁగ
హేతువున్నదె తొకికదృష్టి నైన?

తరుణులెల్లరు నొక్కవిధంబువారు

పురుషు లెల్లరు నొకభంగిఁ బొలుచువారు

వన్నెచేలల మునుఁగుల వాసిగాక

వీరిగుహ్యములకా భేదవిధము లేదు

మూత్రపాత్రంబు లగుటయు మోసలేదు

కెంపులను జెక్కలేద యొక్కెతకు బ్రహ్మ

పెంకులను గప్పలేదొండు వెలఁది కెందు.

నరులకును గొందఱకు మూత్రనాళములును

రమణఁ బైడికడానిగొట్టములు గావు

ఎవ్వ రెఱుఁగని గోప్య మందేది కలదొ.

ఏమిటికిని మోహపడుచును హీనమతులు

భార్యలను భర్తలును, దనుషశుల సతులు

వీడి అంకాడుచుందుగు వీటిఁడు లయి.

ఇట్టి నోషంబులను నొడిగట్టకుండఁ

గాచితవి రామ! పెంపారుకరుణఁజేసి.

నీవు సత్యంబు సత్యంబ నేను దేవ
నీవు లక్ష్మీశ! సంద్రంబు నేను దరఁగ
నేను నీకిరణంబను నీవు రవివి.

నీవు పెద్దప్రవాహంబు నేను సుడిని
నీవు జ్వలదగ్ని, దానిలో నేను మిణుఁగు
రీవు తల్లివి తండ్రివ, యేను బిడ్డ
నీవు స్వామివి భృత్యుండ నేను నీకు
నిన్ను విడనాడి జీవించుతెన్ను గలదె.

ఇంతకాలంబు నీలోననే వసించి
యీవు నాలోన నుండియు నింతదనుక
నిన్నుఁ గానక యుండిన నీచమతిని.

కన్ను లుండియు నిన్ను నేఁ గానలేదు.
వీను లుండియు నీకీర్తి వినఁగలేదు
చేతు లుండియు నీపూజ చేయలేదు.

జిహ్వా యుండియుఁ గీర్తన చేయలేదు.
పదము లుండియు నీకయి పాఱలేదు.
మనసు గల్గియు నామసంస్మరణ లేదు.

ఎన్నిజన్మలొ యెత్తితి నేమిఫలము?
వ్యర్థముగఁ బోయె నన్నియు వ్యసనములనె?
ఒక్కపరి నీకు మ్రొక్కియ యుంటినేని
ఒక్కపరి నిన్ను స్మరియించి యుంటినేని

ఒక్కపరిపాదములఁ బడి యుంటినేని
 ఒక్కపరి హరిహరియని యుంకినేని
 ఒక్కపరి నీదుకథ విని యుంటినేని
 కంటినీ రొక్కబిందువు కాఁర్చియున్న
 మనసు నీమీఁద నొకసారి యనిచి యున్న
 నిట్టివెత లేల కల్గునో యిందిరేశ!
 పఠితపింతునె స్త్రీగర్భవరకమునను
 కావు కావని యేడ్తునే తమను ద్రెల్లి
 ఉచ్చలోఁ బీతిలోఁ బొర్లి యుందునొక్కొక్క
 యంగలార్తునె యన్యసాహాయ్యమునకు
 దప్పి నాఁకటనేడ్తునా స్తన్యమునకు
 మిడికియుందునె పిడిచేడుమెతుకులకును.
 భ్రాంతిపడుదునె యన్యులబాసటలకు
 కూటికొఱకును బరులను గొల్తునొక్కొక్క
 అయిన నొకమేలు చేసితి వంబుజాక్ష
 ఎట్టిజనయిత్రి కడుపున నేను బుట్ట
 నిట్టి సంతతిగలుగునో యిప్పుడైన
 నట్టియుదరాననే నన్నుఁ బుట్టఁజేసి
 కాళ్లబందాలు నురిత్రాళ్లుగాఁగ నుండు
 నట్టిబిడ్డల నొసఁగని యట్టిదాని
 నాలుగాఁజేసి దానిని నవల కనిచి
 నీవొసంగినధనమును నీవె కొనుచు

నీదుపదసేవఁ గాలంబు నెఱిగఁద్రోయ
 మంచిపన్నాగమును బన్ని మనిచె దీవు
 ఏటికోళ్లయ్య యొకకోటియేటికోళ్లు
 నీవె కర్తవు భర్తవు నీవె ధర్త
 నన్ను నీయంఘ్రిసన్నిధానంబునకును
 సదయ రప్పించుకొనఁగ నొసఁగినావు.
 నాధనములుగ, నివియెల్ల నాధనంబు
 లనుచుఁ దలఁచినఁ జోరుండ నగుదుఁ గాదె?
 అంతకంటెఁ గృతఘ్నుండు నవనిఁగలఁడె?
 కర్తములును ధర్తములును యోగంబు తెవ్వి
 చలుపనేరని దీనుఁడ జాల్పమతిని
 శక్తిహీనుఁడ నన్నురక్షణముచేయ
 భారఫలములు నీపయి వైచినాఁడఁ
 ద్వత్పదాంభోజములపయిఁ బడినవాఁడ
 నించుకయు దిక్కు లేనియకించనుండ
 నీవొసంగినదంతయు నీవె కొనఁగఁ
 దల్లిగర్భంబునందుండి తరలి వచ్చి
 నట్టు లున్నాఁడ నెవరు దిక్కైన లేక
 నీదుచిత్తంబు నాభాగ్యమో దయాబ్ధి
 యెట్లుచేసినఁ జింత నాకేమి లేదు.
 కీర్తి యపకీర్తి నీయది యార్తినైనఁ
 బొందనేరని బాలుఁడ మందమతిని

—ఊఊ గర్వజయము. ఊఊ—

అమ్మ! చెప్పెన నీక గర్వ మణఁచువిధము
గర్వమునకు నిదానముల్ గలవుకొన్ని

ధనము విద్యయు బలము యశావనము నిష్ఠ
కులము సౌందర్య మివి కొన్ని లెలిసికొనుము.

దుష్టగుణులంద యివి తోఁచు దోషములుగ
సాధు లందివి యెంతొప్రశస్తతమము
లుపకృతికి నెంతొ తోడయి యొప్పుచుంట.

జ్ఞానమును సాధుసంగతి చంపుదీని
వినయము విధేయతయు భక్తుధనము గాన.

బలము సౌందర్యగరిమ, యశావనము మూఁడు
నాళ్లముచ్చటలంచును నమ్మవమ్మ

వయసుపోయిన నిన్నియు వఱదఁగలియు

వేగమునఁ బోవు మరలదు వెనుక కెప్పుడు

వయసుమత్తున నున్నట్టివారు కారె

తలలు వడికాడఁ, బదములు తడఁబడంగ

దంతములు రాలఁ గన్నులకాంతి దీఱ

కోల యూతగఁ గొని, మేను కుతిలపడఁగఁ

జావు చావని యేకాఱుజనము లెల్ల.

ముదిమి దాఁకను నిజమశానె బ్రదికియుంట

అంతమాత్రంబునకు నేల యింతపొగరు

లక్ష్మీ చంచల చపల నిల్వదయొకంట
నేటిధనదుండె రేపటి కూటిపేద.

విత్తగర్వంబునకు మందు పేదటికమె.

బలమదంబునకును మందు వ్యాధిబాధ
కులమదంబునకును భ్రష్టుకొడుకొ అంకు
టాలు నగునాలొ మేలిదివ్యాషధములు.

వేయియేటికి నొకమాట వినుము తల్లి!
స్పర్శమునఁ గల్గుసుఖము లశాశ్వతములు.
దుఃఖపరిణామములు గాన దుడుకుమాని
సాధువృత్తిని వలయును సంచరింప
మనల మించినవారలు మహినిలేరె?
యేల మన కింతగర్వం బహీనచరిత
నాసుదేవుండె సర్వమన్ భావముంచి.
వాసుదాసుండు నయి దాసవర్తనమున
వినయవంతుండు నగుచును వెలయునేని
గర్వ మెల్ల నశించును గ్రనుము గాఁగఁ
గాన నీయందు గర్వంబు గలదయేని
దానికిని గారణంబేమొ తఱచిచూడు.

ఎన్నినాళ్లుండు నాహేతువెంచి గనుము.
మ్రొక్కుమీ తల్లి! యెల్లకుమోడ్చి కేలు.
సాధుజనులకుఁ బరిచర్య సలుపఁ జనుము.

ఎట్టి సేవయు నీచమం చెంచవలదా.

అల్పజనులను బ్రీతిచే నాదరింపు

ఉపచరింపుము కష్టంబు లొందువాని

కన్యసాహ్యంబు గోరకు మల్పములను.

అన్నిటికి హరిభక్తి దివ్యాషధంబు.

భక్తునకు సద్వినయమొండె పరమభూష

యాంజలియె భక్తముత్తయె యమరుఁగాన.

గర్వి యగుయోగి మహినులు కలుగుకతన

గర్వి యగుజ్ఞాని తనదుప్రాగ్భ్యు మెంచి

భక్తుఁ డొక్కండె దీనుఁడై బంటుపోల్కి

సేనచేయుచు గర్వంబుఁ జెఱుపఁజాలు.

—ॐॐ భయము. ॐॐ—

ఏమిటిదొ లజ్జ; భయ మన నెట్టిదొక్కో

శోక మెట్టిదొ మోహంబుచొ ప్పడేదొ

సర్వ మేకంబుగాఁ జూచు చతురమతికి

వాసుదేవుఁడె సర్వ మభావ మెవను

స్థిరము పడెనేని నివి యెల్లఁ దీరుఁద్రుతిని.

వ్యాఘ్రమును, దేలు, సింహంబుఁ, బాము, దొంగ,

హంత, ఖలు, శఠ భగవంతుఁ డనుచుఁ దలఁచి

దేనికిని భయపడఁ డెప్పు ధీరమతిని.

తనకుఁ దా భయపడియెడి మనుజుఁ డున్నె

జనని విష మిడ, జనకుండు చంపఁ దలఁప
 నక్షపడియెడివా రెందు నవనిఁగలరె?
 దైవమే తన్నుఁ జెఱుపఁగఁ దలఁచె నేని
 నెవరితోనైన మొఱపెట్ట నేమి ఫలము?
 దైవమే దన్నుఁ గావంగఁ దలఁచె నేని
 నెవరి సాహాయ్యమును వేడ నేల చెపును?
 దైవ మేనాఁడు మన మేలె తలఁచుఁ గాని
 న్యసనముల ముంపఁ గోరురాక్షసుఁడు గాఁడు.
 నిగ్రహంబులు తుదకు ననుగ్రహములె
 యగును; హేతు నెఱుంగక వగతు మివుడు

వ్యాధివీడితశిశువు పథ్యంపుఁదిండి
 పెట్టఁ దినలేక జననిపై రట్టుచేయుఁ
 గాని యద్దానఁ గలమేలు గానఁ గలదె?

శివునియానతి లేకున్నఁ జీమయైనఁ
 గఱువ దనియెడి సామెత కల్లగాదు.

మేలు గీడును గావింపఁ జాలు నెవఁడు

మనము చేసినకర్తంబు లనుభవించు
 వేళ వచ్చిన విష్ణుండు విశ్వకర్త
 వాని ఘటియించుచుండు నెవ్వని నైన
 నెపముగాఁ గొని; తెలియని కృపణమతులు
 పరుల భూషింతు దూషింతు కరణకర్త
 లనుచు; నట్టైన హరితోడఁ బనియుఁ గలదె

ఎట్టిపాపంబుఁ జేసిన నేమిభయము

కర్తృఫలములఁ గుడుచుట కష్టమైన.

అట్లు లగుటను బహుల నెగ్గాడరాదు.

కాన భీతియుఁ బ్రీతియుఁ గడకుఁ దోలి

యీశ్వరుం డెట్టివేశల నెద్ది సేయు

నదియె శుభ మని యుండుదు రాత్తవిదులు.

వ్యసనములు రాఁగఁ బొసెను బాప మనుచు

సంతసింపఁగవలయును సన్దీపి

సౌఖ్యములు రాఁగఁ బుణ్యంబు సమసె ననుచు

వ్యసనపడఁ దగు మతిమంతుఁ డైనవాఁడు

సాధుచిత్తుండు వగవఁడు సంతసింపఁ

డేది వచ్చిన భగవత్ప్రసాద మనుచు.

నిగ్రహింపక యుజ్జిక పరిగ్రహించు.

పాపమునకును లజ్జింపు భయముపడుము.

తక్కువానికి వెఱ సిగ్గు దగదు గొనఁగ.

మరణభయమునుగూర్చి యోమధురవాణి

పూర్వమె వచించితిని నది పోవు విధము.

ఇరుల నొంటిగఁ బో భయమేని తల్లి

యెందు భయ మని తోచునో యందు నీవు

దీప మావలఁ బడవైచి ధీర వగుచుఁ

బొమ్మ నిప్పుపుడకలఁ జే బూని నీవు.

పోయి చీకటి నిలిచి నీబుద్ధిచేతఁ

దర్క మొనరింపు మీరీతిఁ దల్లి నీవు

నన్ను భయపెట్టునది యేది యున్న దిచటఁ
జూత మనినాల్గు నంకలఁ జూడ వమ్మ
యొక్కటైనను గనరాదు నిక్కువంబు.

నిండుచీకటి యుండిన నిండువెలుతు
రున్న భయమేమి దోఁపదు సన్నయిరుల
యందె యొక్కటి దోఁచుఁ దదన్యముగను.

అట్టి దేదైనఁ గనులకుఁ దట్టెనేని
వెంటనే పుల్ల గీయుము వెలుఁగు గలుగ
నున్నదన్నట్లు దోఁచును నుడుగు భయము.

బండువస్తువు వేఱయి యుండలేదు -
నీనునోవికారమెయిట్లు నీకుఁ దోఁచె
నీకు నీవె భయంపడ నీకుఁ దగునె?

కలది కనఁబడ సిగ్గుండఁ గలవు నీవె
నీదుపిటికితనమ్మును లోఁ దలంచి
కాన దేనికి భయపడఁ గాదు నీకు.
పాపకార్యంబునకుఁ దక్కఁ బావనాత్మ!

—ఊఊ లజ్జాజయము. ఊఊ—

వేయిప్రమిదలయందలి వేయిదీప
ములును నేకాకృతులు గావె తలఁచి చూడఁ?
బ్రమిద లన్నియు దేహముల్, పాంచభౌతి
కములు, దీపముల్ జీవు లేకస్వరూపు
లేకగుణములు గలవార లెల్లవారు

సచ్చిదానందకూపు లసంశయంబు.

తనను గని తాను లజ్జించుచుండు గలఁడె?

శిశులఁ గనుఁగొని లజ్జించు శిశులు గలరె?

వాసుదేవుండె సర్వమ౯ భావ మున్నఁ

దనను గనువార తెల్లకుఁ దాను గాంచు

నఖిలజనములు వాసుదేవాత్మకు లని

తలఁచి వారికి సాష్టాంగ దండమిడును.

గాని నగ్నుండ ననుచు దాఁగండు మూలః

నరులు నారు లదాటున నరుగుదేరఁ

దికమకల్ గొని నిలువండు దిగ్భ్రమమునఁ

బరులు భూషించినంత లాభంబు గలదె?

పరులు దూషింపఁ దొలఁగునా బ్రహ్మపదము?

వారివాక్యంబులనుబట్టి వచ్చు నొక్కొ

నీరజాక్షుననుగ్రహనిగ్రహములు

ఎవ్వ రేమాడి రేనియు నేమి కొఱఁత

వారినుడి సడ్డచేయంగ వలదు బుధుండు.

పుట్టినప్పుడు ప్రాణముల్ పోవునపుడు

కూడ రా దొకజేనెండు గోఁచియైన

నడిమిజంజాట మిది యేల, గొడవ తెన్ని,

దానికై; గర్వ మెంత యద్దానిఁ దాల్చి

దాని కుపచారమెంత ప్రత్యహము నుదుకఁ?

దనువు మాసిన నోర్చి నస్త్రుంబు మాయు

నేమొ యని జంకుచుందురు హీనమతులు.

బళిరె! యెంతభిమానంబు దానిపట్ల?
వ్యాధు లవి యెన్ని యద్దానివలనఁ గలుగు
దొలఁగిపోయిన నది, యెంతదుఃఖ మెదను?
వాని ధరియింపఁజే నవమాన మంట.

వచ్చె నెందుండి యాలజ్ఞ; నయసునందు
బాల్యమున లేదు, లేదుగా వార్థకమునఁ
బువ్వఁబోణులయందును బురుషులందు?
నడుమఁ గద వచ్చె నీతద్దినంబు మనకుఁ

బశువులను బుతుకాలంబు వార్షికంబు.
మంజువాణులయం దిది మాసికంబు.

కామవిజయులు నైనట్టిఘనులు తప్పఁ
బురుషు లెల్లరు భోగైకపరులు గారె?

వారలను ప్రేరణముచేయువారు తరుణు
లాత్తసౌందర్యవిభవమహత్త్వమునను

కనులు ప్రథమాపరాధముల్ కామ మందుఁ;
గాముఁ డంధుండు పెరరేచుఁ గన్నసుతునె?
కాన గుహ్యంగముల జనుల్ గప్పవలసెఁ
వానిపైనవికృతుల దాపంగఁ గోరి.

కాన యద్దాన మోక్షంబు గలుగఁబోదు.

కుచ్చిఘలఁ గట్టి లోపల గోఁచి పెట్టి
రవికబిగియించి పయ్యఁట బివియఁ గప్పి
యింతచేసినఁ బురుషులదృష్టి యశార

తూటి చని స్త్రీలయంగముల్ తొంగి చూచు
మగువలను గన్నఁ జేనులపై మనసు చన్న
కూళయేటికి బిగియించి గోచిపెట్టఁ
దనదు నంగ వికారంబు దాఁపఁ గాదె?

తరుణులను గన్నఁ దల్లు లక్షతలఁపు గొన్న
ధన్యునకు నేల గొప్పీనధారణంబు?

వాస్తవంబున రెండును వ్యర్థము లగుఁ;
దల్లికడ బిడ్డఁ డెట్లున్నఁ దప్పుగాదు.
బిడ్డకడఁ దల్లి యెట్లున్నఁ జెడ్డ లేదు.

తాయిగండఁడె భేదంబు తలఁచువాఁడు.

తరుణు లందఱు తల్లులకొ తలఁపు లొండె
వాసుదేవుండె సర్వమకొ భావ మొండెఁ
దనరకున్న దిగంబరత్వంబు తగదు.
జంకుగొనఁ డిట్టిఁ డేజాతిజంతువునకు
నసతికైనను మాలకే నహము విడిచి
మ్రొక్కుచుండును శ్రీపతిమూర్తి యనుచు.

విష్ణుఁ డీయెల్లయందును వెలయలేదె?

తనువుధారణమునకయి తినుచు నేదొ
యెందొ పండుచుఁ దిరుగుచు నెందునేని
మమతయు నహంత దేహభిమాన మెడలి
యెల్లజంజాటమును వీడి యెల్లవేళఁ
బాణిపాత్రుండు నుదరాన్నపాత్రుఁ డగుచు
నాంతరంగికదృష్టి శ్రీకాంతుఁ గనుచు

బాహ్యదృష్టిని సంకోచపఱచుయోగి
సార్థముగ నవధూతయై యమకు నేని
నగ్నుడై యుండ నర్హుఁ డనర్హుఁ డొరుఁడు.

నగ్నతయు దుష్ట మనియె నామ్నాయవిధులు.
శ్రుతులను బ్రమాణదృష్టిని జూడకుండు
వాఁడు నగ్నుండు చుమి దిగంబరుఁడు గాఁడు.
అనుచు లక్షణమును శ్రుతు లనియెఁ జుమ్ము.

అంతదాఁక విరాగియై యలరువాఁడు
వల్కలాజినములఁ గుశావళులఁ దాల్చుఁ
దగు, నయాచిత మప్రయత్నప్రలబ్ధ
మైనకౌపీనమును నైన నగును దాల్చు.

కాలపక్వంబు, లగ్నిపక్వంబు లైన
నష్టకబళంబులం దిని హవిసు నైన
దైవతాన్నంబుఁ బైక్షంబుఁ దప్పవిడిచి
యంటఁబోక యసాత్త్వికాహార మేది
శీతవాతాతపములకుఁ జింతపడక
కష్టసుఖముల సముండయి కలఁక లేక
సర్వదా ధ్యానపరుఁడయి చనుఁ జరింప

అర్హుఁడౌనవధూతతానగునుగాక.

మసనముల, బాట, గుళ్లను, మఠములందు,
వనుల, బయలను, నిర్జననసతులందు
నుండఁ దగుఁ జొరరాదు గేస్తుండు నింటఁ
దానుగాఁగఁ గుటుంబిప్రార్థనము లేక;

శుకునిఁ గనుఁగొన్న దేవతానుదతులట్టు
 లేవని మ్రోలఁ జరింతురో గృహిణు ల్పర్తి
 వాఁడె విజితేంద్రియుం డనవచ్చుఁ గాన
 వాఁడె యోగ్యుండగును దిగంబరుఁడు గాఁగ.

కుక్కలును రేవుగుట్టముల్ గోఁచితేక
 వీధులంబడి తిరుగును వీని కెల్ల
 మోక్షమున్నదె? మదిలోనిముడుల నెల్లఁ
 దొలఁగి నిశ్చలనిశ్చితకలుషహీన
 భక్తిపూరితచిత్తంబు పదిలపడక.

దీని కుపలక్షణం బిది తెలియు మమ్మ
 ఇద్దిలేకున్నఁ దచ్చర్య హేయ మగును.
 బాహ్యాచిహ్నాల లే దపవర్గ మెపుడు
 బాహ్య మభ్యంతరంబులు వాక్కు గూడ
 నొక్కరీతిని వర్తించుచుండవలయు.
 ముందుచెప్పిన దుర్గుణములను నీవు
 గెలువవలయును మోక్షంబు వలచితేని
 వానికి విరోధమగు గుణపాళి నెల్ల
 గడనసేయంగ వలయును గడమపడక
 అవగుణంబుల గెలువ మున్నాడినట్టి.
 విధములే గాక వేటొండువిధము గలదు.

ఏగుణంబును బాయంగ నిచ్చగింతొ
 దానిని స్థరింప కించుకేదా దానిదాయ
 యైనగుణమును దలఁపుమీ యనవరతము

కామము జయింప నీ కిచ్చగలద యేని
 కామమును గెల్తు గెల్తును గామ మనుచుఁ
 దలఁపవలదమ్మ యద్దాన బలముపడును.
 గాని కామంబు చాన దాకరణిసలుపఁ
 దలఁపు నిష్కామమహిమను, దానివలనఁ
 గలుగుసౌఖ్యంబు, దానిని గెలిచినట్టి
 వారిపెంపును, బలుమాటు చారుశీల!
 కామమును గెల్చినట్టి యాకామవైరి
 రామచంద్రుని శ్రీకృష్ణు రాక్షసాత్మ
 జాతుఁ బ్రహ్లాదుఁ బ్రవరాఖ్యుఁ బూతయశుల
 వననివాసుల మౌనుల, వలచి రాఁగ
 నల్లయూర్వశి యంతటియప్పరసను
 వలదు పొమ్మన్న యద్భుతు, జెలువ లైన
 జానకిని, దమయంతిని, జంద్రమతిని,
 ద్రౌపది, శకుంతలను, నరుంధతిని వారి
 స్థైర్యమును, ధైర్యమును, బెంపు సాహసంబు
 దానవచ్చినశాశ్వతం బైనయశము.
 లోభజయమును గోరిన లోఁదలంపు
 దాన మొక్కటె యాయుగధర్మ మనుచు.
 దానశీలుర శిబిని రాధాతనూజు
 బలిని జీమూతవాహను, ప్రకటయశుని
 రంతిదేవు దధీచిని రామచంద్రు
 భూమివిబుధు సక్తుప్రస్థుఁ బుణ్యచరితు
 సంస్కరింపుము వీరలచరితములను.

ఇటులె తక్కినగుణముల నెల్ల గెలువు.
 మడ్డినీరున్నపాత్రలో మంచి నీరు.
 పోయఁ దొడఁగిన నొకకొంతప్రాద్దునకును,
 ముఱికినీ రెల్లమాయమై పోవుఁగాదె.
 బాలనలె నీవు చరియింప వాంఛఁగొనుము.
 దుర్గుణంబు లవెన్నియో తొలఁగిపోవుఁ
 గనుకనే బాల్యమున నుండు మనుచు శ్రుతులు
 మొఱలుపెట్టుచు నున్న వాతెఱఁగు వినుము.

❀❀ బాల్యేనతిష్ఠాసేత్. ❀❀

బాల్యము.

మూఁడు నాల్గబ్దములదాఁక ముదితమిన్న
 బాల్యమని యెంచవలయు నీపథమునందు.
 ఇట్టివయసున నుండెడినట్టివాఁడు
 పుత్రకాంక్ష, ధనాశ, కళత్రకాంక్ష
 కాంచునే? ధనమార్జింప నెంచు నొక్కొక్క?
 దాని రక్షింపఁ దలంచునే? పూను నొక్కొక్క
 మాపటికి రేపటికి నని దాఁపధనము?
 దీపములఁ బాములను బట్టఁ దివురుఁగాని
 భయ మెఱుంగునె? తరుణులు ప్రియము దోఁప
 ముద్దులను బెట్టి తమకుచములను నొత్తి
 మక్కువను జూపఁ జెక్కు చెమర్చునొక్కొక్క?
 యువతికుచములఁ దనకేల నొత్తిపట్టు
 వేళనైనను గామంభువీడ గనునె?
 దండనముసేయఁ దల్లియేన్ దండ్రియైనఁ

గోపముంచునె పారిపైఁ గూర్తి విడిచి?
 తలఁచునే పగ పగఁదీర్పఁ దలఁపుగొనునె?
 మాన మనమాన మనియెడిజ్ఞాన మున్నె?
 మనసునందైన దేహభిమాన మున్నె?
 గంధ మలఁదిన నైనఁ బంకంబుఁ బూయ
 నైన భేదంబుఁ దలఁచునే యాత్మయందు?
 బిడియ మున్నదె దినమొల పడఁతిఁ గనినఁ?
 దాను దినమొలఁ దిరుగాడఁ ద్రపయుఁ గలదె?
 కూర్మనేఁగాని యెందైనఁ గొఱఁతపడక?
 నిద్ర వచ్చిన సుఖశయ్య నియతి గలదె?
 తత్తరముపాటు గొనునె యెద్దాన నైన?
 వ్యసన మున్నదె యేవిషయంబునందు?
 నెవ్వరైన నుతించిన నెగిరిపడునె?
 క్రుంగిపోవునె నిందింపఁ గుతిలపడునె?
 దేవురించునె తండ్రికై దీనవృత్తి?
 తల్లిపెట్టినయది తిని తనివిఁ గాంచు.
 ఏదిచేసినఁ బరులేమి యెంచువాఁ
 యంచుఁ బరచిత్తములఁ బట్టి తనదుచర్య
 దిద్దుకొనుచుండునే లజ్జ దిగులు పడుచు?
 యశము గోరునె? యాశించునా ప్రతిష్ఠ?
 జనుల వంచింప దంభ వేషములఁ గొనునె?
 కల్లకపటంబు లెఱుఁగునే కలల నైన?
 ఇచ్చగించునె వ్యర్థంబు మాటలాడఁ?
 గొసరి లోకవార్తకుఁ జెవుల్ గోసికొనునె?

విధినిషేధంబు లెంచునే వేన నైనఁ
 దల్లిపెట్టినయదితిని తగులులేక
 స్వేచ్ఛకొలఁదిని విహరించు సిగ్గు భయము
 మాన మవనుతి దేహభిమాన మెడలి.
 ఆకలెత్తిన నమ్మా యటంచుఁ బోవుఁ
 బరులు భయపెట్టిరేనియు బాలుఁ డనెను
 వాఁడు మాయమృతోఁ జెప్పువాఁడ ననుచు
 ఎల్ల కాధారమే తనతల్లి యనుచు
 నమ్మి తిరుగాడు బాలుండు సమృదమున
 అట్టులే జ్ఞానియును గామ హర్ష రోష
 మాన లజ్జా భయంబులు మాని మదివి
 ధారణము పోషణము సేయు తల్లిసంక్తి
 దైన మొక్కండె యని వేటుతలఁపులేక
 భార మెల్లను హరిమీఁదఁ బాటవైచి
 నిర్భరుండయి వహియించి నిర్భయతను.
 దనది యిది యనుకొనక స్వతంత్రుఁ డగుచు.
 దైవపరతంత్రుఁడై యహంభావ మెడలి
 యన్నివిధముల గాలినా నరుగవలయు.
 ఇట్టిదెస నాకు శ్రీరామ యెన్నఁదొక్కొ
 ప్రాప్తమయ్యెడు నీపదాబ్జములు గొలువ.

—ఊఊ నిద్రాజయము. ఊఊ—

నిద్రను జయింప నెంతయు భద్ర మగును
 గాని దాని జయించుట కష్ట మున్ను.
 నిదుర హెచ్చిన వచ్చును ముదిమి వేగ

ఆయువున సగభాగంబు నపహరించు.
 మత్తతను గూర్చు బుద్ధికి మాంద్య మిడును.
 అలసతను గూర్చుఁ గార్యంబులందుఁ గాన
 నిదురకడిమిని జెఱచెడి నియతి గొనుము.
 జాగరణ ముపవాసంబు బాగుగాదు
 యోగమును నభ్యసించెడియుత్తములకు
 యుక్తమైనంత రెండును నుండవలయు
 రెండుగంటలు రే నిద్ర యుండఁదగును.
 ఇదియు భగవంతుసేవగా నెంచవలయు.
 అవయంబులు భగవంతునివియ కాన
 విరతి గూర్చక కష్టంబు పెట్ట నగునె?

అబ్బేసము, త్రోటకమ్ము నాహారనియతి
 క్రమముగా మెల్ల నిద్రవేగంబు నణఁచు.
 సత్త్వగుణవృద్ధి నిద్రను సమయఁజేయు
 వ్యాసులు వచించె నిటు మహాభారతమున
 నీకు నభ్యాసపడినట్టినిద్రకాల
 మందు వారంబునకొ పదునైదుదివస
 ములకొ యరగంట చొప్పున ముందుముందు
 నిద్ర లేలెమ్ము పనిఁబూని నియతముగను.
 నియమితంబైన వేళకు నిద్రలేపు
 నట్టిగడియార మైన నీయండ నుంచు
 కొనియె నిద్రింపు మది మేలుకొలుపు నిన్ను
 మేలుకొనియెద నే నిట్టివేళ కనుచు
 మనసునకొ దృఢసంకల్పమును వహించి

యజ్ఞే నిద్రింపు మెలకువ యప్పు డగును.
 నిద్ర స్వాధీనపడుదాఁక నీకు రాత్రు
 లందు భోజనమును మాని యల్పముగను.
 పండొ కాయయొ భుజియింపు పాలుద్రావు
 మితమఁగా నంతె; కడుపార గతుకవలదు.
 ఆసనమ్మునఁ గూర్చుండి యట్టులిట్టు
 కదల కొకచుక్క సరిగాఁగఁ గన్నులకును
 గోడయందుంచి కన్నీరు గురియుదాఁక
 మనసు దృష్టియందుంచి కనుము తెప్ప.

వ్రాలకుండఁగఁ గొలఁదియకా కాలమాది
 నవల హెచ్చింప నగుఁ బదునైదునిమిష
 ములకు దినములు జరగెడి కొలఁదిఁ గంటి
 నొప్పి కలుగకుండఁగ; హైచ్చైన నొప్పి వచ్చుఁ
 గాన మెలమెల్లఁ జేయంగఁ గార్య మగును.

నాడులును శుద్ధులై యున్నఁగీడు లేదు.
 అండ్లు యోగులు త్రోటకం బంచు దీని.

నాడికాశుద్ధి లేకున్నఁ గీడు గలదు.
 దానిచేఁ గాదె భ్రుకుటినుధ్యంబునందు
 దృష్టినిలిపెడివారలు భ్రష్టు లగుట
 కంటిరోగాలచేతను గాసిపడుట
 ఘనశిరోవేదనలచేతఁ గష్టపడుట
 పుస్తకంబులలోఁ గని మూఢగురుల
 బోధలను నమ్ముకొని చెడిపోవుచున్న

వారు పెక్కురుపురుషులు నారులిపుడు.

కండువును, నిద్ర, రతియును, గలహభక్తు
లభ్యసనమున నభివృద్ధి గనుచునుండు.
నటులె ఊణించిపోవు నభ్యాసమునను.
ఎదియు నీకు రుచించునో యదియె సలుపు.
పవ్వళింపకు మెత్తనిపాన్పులందు
వంపుకుర్చీలపై శయనింపఁబోకు.
కుక్కిమంచాలమీఁదను గూర్కవలదు.
పండుకొనుటయు నది యొక్కపనిగ నెంచి
పండుకొనకుము నిద్ర పైపడెడుదాఁక
వెల్లకిలఁ బండుకొనకుమీ యెల్లవేళ
ఎడమపార్శ్వంబునం బండు తెంతొమేలు
నిదుర తగ్గును సుఖశయ్య కుదురకున్న.

కాయమెంతయు శ్రమియించి గాసిపడిన
నాఁపఁగారాక నిద్రపై నడరెనేని
అంబ పండుము ప్రేతాసనంబునందు.
నడలఁ జేయుము నరములు సంధులెల్ల
సమముగా శ్వాస ముంచిన శ్రమము దొలఁగు.
ఒక్కయరగంట యిటు నిద్ర నొందితేని
చులకనగు మేను, పనులును సుకరములగు.

గెలువఁగారాని యవగుణంబులును గలుగ
వాని వినియోగపఱుపు శ్రీవరునిమీఁదఁ
బూతనయు విషమిడుటను బూతయయ్యె.

వైరమునఁ జేదివిభుఁ డపవర్గ మొందె
 కామమున గోపికలు ముక్తిఁ గాంచినారు
 భయముబలమునఁ గంసుండు భద్రపడియె
 అగ్నిలోఁ బక్షయట్టిపదార్థ మేది
 యైన వెనభస్మమై నాశమందునట్లు
 గంగలోఁ బక్షపురిలోనికళ్లలంబు
 పూతమై శుద్ధముగ మాటిపోవునట్లు.
 ఎట్టిమనసైన హరిమీఁదఁ బెట్టినంత
 విగతకల్తషమై పోవు వెంటనెంట.
 కాకుటగ్గినిబుటమిడ్డకనకమనఁగ.

శ్రీమద్రామచంద్రచరణారవిందమిళిందాయమాన
 మానసత్వ సుహృదైభవ వావిలికొలను రామ
 చంద్రరాయతనూభవ సుజనవిధేయ సుబ్బ
 రాయనామధేయ ప్రణీతంబైన ముముక్షు
 హితచర్యయందుఁ బ్రథమా
 శ్వాసము.

శ్రీ రా మా ర్పణ మ స్తు.

స్వ స్త్వ స్తు.

శ్రీరామాయనముః.

ముముక్షు హితచర్య.



ద్వితీయాశ్వాసము.

వాసుదేవస్సర్వమ్.

వాసుదేవుడె సర్వ మౌ భావ మొకడె
యవగుణంబుల కెల్ల దివ్యాషధంబు
అమలగుణపాళికెల్లను నాస్పదంబు
అనుచుఁ బలుమాటు పలికితి వప్పుడపుడు
తెలుపవే తండ్రి యదియు సిద్ధించు తెఱఁగు
అనిన జనకుండు తనకూర్చి తనయ కనియె.

అదియె కడమెట్టు భక్తునకైనఁ గాని
జ్ఞానికైనను మఱి యోగికైనఁ గాని
పెక్కు లేదులొ జన్తాలొ వెచ్చపడక
యట్టిదశ ప్రాప్తపడఁగ సాధ్యంబు గాదు
అదియు దృఢనిష్ఠఁ బూని యెక్కాగ్రవృత్తి
మనసు నంతయు దానిపై మరపవలయు.
అభ్యసించెడి విధ మింక నాడువాడ
కర్తయోగికిఁ గర్తముల్ గాదు విడువ
జ్ఞానయోగికి సర్వంబు గానిపించు

వాసుదేవా త్తకంబుగ; భక్తునకును
నట్లైతోఁచెడి; నటుతోఁచునట్టివిధము
నుద్ధవునకును బలికె డామోదరుండు.

తన్నుఁ జూచి హాసించెడి తనదుజనుల
దైహికం బగులజ్జయు దంభము నివి
మూలముట్టుగ విడనాడి మ్రొక్కవలయుఁ
గుక్కలకు మాలలకు ఖరగోవులకును
గరములను మోడ్చి యీశ్వరకళ లటంచు.

అట్లుచేసిన మమత నహంకృతియును
స్వాభిమానంబు సర్వంబు నణఁగిపోవు
ఎల్లబ్రహ్మ తకం బనుదృష్టి నిలుచు
సాధువులవర్తనంబునఁ జక్కనిలిచి
బ్రహ్మమయముగ సర్వంబుఁ బొఱఁజూచు
నిత్యసంగతి యీలాగు నిలుకడొందు
అట్టివానికి మోక్షంబు హస్తగతము.

ఇట్టివానికి దృష్టి యెందెందుఁ బోవు
నందె సిద్ధించుచుండు సమాధి వింటె.
మున్ను వచియించితినిగాదె పూర్ణముగను
గనకమే పెక్కుసొమ్ములె కానఁబడెడు
నట్లు హరియొక్కఁడే పెక్కులాకృతులను
దాల్చి క్రీడించుచున్నాఁడు తథ్యముగను.
కానఁగా వచ్చునదియును గానరాని

యదియు లోపల వెలుపల నంత నిండి
 యలరుచున్నాఁడు సుమ్ము నారాయణుండు.
 హరిమయముగాని ద్రవ్యంబు హరిమయంబు
 గాని శబ్దంబు నొక్కటిగా నారాదు
 సర్వ మాతని వలననే జన్మమొందు
 సర్వ మాతని వలననే సంవసించు
 సర్వ మాతని యందునే సంభవించు
 సర్వ మాతని యందునే సంవసించు
 సర్వ మాతనివలననే జరగుచుండు
 సర్వ మాతనియందునే జరగుచుండు

వాస్తవ మిటుండ నజ్ఞానవశత మనము
 నే నటంచును నీ వంచు మ్రా నటంచు
 గుట్ట యనుచును నక్కని కుక్క యనుచు
 బాఁపఁడని శూద్రుఁడని కాటిబాఁపఁ డనుచు
 నింతయేటికిఁ ? గనవచ్చు నెల్లవాని
 వేఱువేఱుగ మనము భావించు మెదను
 ఇట్టి విపరీతభావంబె హేతు వయ్యె
 గామరోష భయత్రపాగర్వలోభ
 మానమాత్సర్య దంభావమానములకు.

ఏది చూచిన హరియంచు నెఱిగితేని
 ఏది వినినను హరియంచు నెంచితేని
 ఏది తినినను హరియంచు నెంచితేని

ఏది కన హరికృత మని యెఱిగితేని
 ఎట్టి శబ్దంబు హరియంచు నెంచితేని
 ఏది తాఁకిన హరియంచు నెంచితేని
 ఏది మూచూడ హరియంచు నెంచితేని
 సకలమును హరి గావున సకలమునకు
 భక్తిమై ధాత్రి సాష్టాంగపడితివేని
 భగవత్ నమ యని పూర్ణభావమునను
 ఏపదార్థంబు నైనను నీవు గనిన
 నీదుమనమెల్లఁ దనువుపై నిలుపఁబోక
 యద్ది భేదించి హృదయ గుహాంతరమున
 వెలుఁగుబోవల నుండెడి విశ్వవిభుని
 వీక్షణము చేయునట్లు నీ వెంచితేని
 కొంతకాలంబునకు నీకుఁ గొఱతలేక
 యట్టిభావంబు స్థిరపడు; నట్లే యవల
 గాసిపడితేని పదపడి కానవచ్చు
 సర్వ మేకాకృతిని నీకు స్పష్టముగను.
 తొలుత నిను నీవు గాంచుట గలిగెనేని
 సత్వరంబుగ నియ్యది సాధ్యపడును.
 అట్టిదశ వచ్చుఁ బోవును నంతెకాని
 చాలఁగాలంబు నిలువదు సత్యముగను.
 దీర్ఘ కాలంబు నిలిచెనా దేహ మనల
 నిలువఁబోవదు ధాత్రిపైఁ గలికిమిన్న!
 పుట్టఁగాఁబోవు వెండియు భూమిమీఁద

మమతయు నహంత దీనిచే మాయ మగును

శునకనారాయణా యను శునకములను

వృక్ష నారాయణా యను వృక్షములను

పేదనారాయణా యను పేదమనుజుఁ

దల్లు లని లక్ష్మ్యు లని మ్రొక్కు తరుణులకును

తీవ్రముగ దీని నీవు సాధించుతలఁపు

గలద యేనియు వలయు నేకాంతివృత్తి

మానమును బూని సంగంబు మానవలయు

నిత్య మచ్యుతుపై మది నిలుపవలయు

దీని సాధింప మేలైన తెరువు గలదు

ఒక్కకొన్నిదినంబు లీయూర నీవు

నిలువఁగలిగిన నీవది నేర్వఁగలవు

జనని! లేఖల నది తెల్ప సాధ్యపడదు.

అవల నభ్యాసవశమున హరికృపా క

టాక్షబలమున నది నీకుఁ బ్రాప్తమగును.

ఎట్టియోగంబు సాధింప నెంత నీవు

ఏండ్లుపూండ్లుగ శ్రమపడి యేమిఫలము?

హరిదయాంభోధి కరుణా కటాక్షవీక్ష

ణంబు లేకున్న నెల్ల వ్యర్థంబు యగును.

హరికటాక్షంబు భక్తిచేఁ బ్రాప్త మగును

గాని పెర్రొవలను ద్రొక్కఁ గలుగఁ బోదు

కాన హరిభక్తి సేయుట కార్యమగును

హరిపదాంభోజభక్తి నీకమరి యున్న
దొడ్డదుర్ఘటమేనియుఁ త్రుటిఫలించు
స్వప్రయత్నంబు సర్వంబు వ్యర్థ మమ్మ
శౌరికరుణాకటాక్ష వీక్షణము లేక

వచ్చునో రాదో హరిదయ వ్యర్థకష్ట
మగునో యంచును శంకేంపఁ దగదునీకు.
నీదుకృషి పరిపక్వమై నెగడెనేనిఁ
దడవునేయఁడు నిమిషమేక దాశరథుఁడు
ఫలము నీయంగ సందియపడఁగ వలదు
ఫలమురాకున్న నీదె లోపంబు సుమ్ము.
ఏదియో లోపముండు నీకెఱుఁగరాక
కాన నుత్సాహమెడలక కనులు విచ్చి
చక్క హృదయంబు శోధించి సలుపు సేవ.
ఎంతచేసిన నంతంత హెచ్చుఫలమె
వచ్చునే కాని లవమేసి వ్యర్థపడదు.

ఏదిచేసిన విడిచిన నేమిభయము
సతతనారాయణాంఘ్రి సంస్మృతిరతుండు.

కర్మయోగము.

అవగుణంబులు దొలఁగినయంతమాత్ర
నమలగుణములు లభియించినంతమాత్ర
ముక్తి లేదమ్మ హరిమీఁద భక్తి నిలక
భక్తి యవ్యవధానై కముక్తిదంబు

ముక్తిమార్గంబు లిఁకమీఁద ముచ్చటెఱు
 నాలకింపుము శ్రేయంబు నందఁగలవు
 కర్మయోగంబు జ్ఞానయోగంబు భక్తి
 యోగము ప్రపత్తి యన నాలుగొప్పుచుండు
 ముఖ్యమార్గంబు లగుచును మోక్షమునకు
 అట్టి దాచాద్యనభిమాన మైదవదియు.
 ఎవ్వఁ డేవర్ణమున జనియించె వాఁడు
 వానివర్ణంబునకుఁ దగుపనుల నెల్ల
 వరుస దప్పక శాస్త్రీ!యపద్ధతులను
 గొదవ లేకుండఁ జేయుచు గురుమనీష
 ఫలము నేమియుఁ గోరక, ఫలము నెల్ల
 బ్రహ్మమున కర్పణం బని పలుకుఁ దుదిని.
 కర్మములఁ జేయు ఫలమునఁ గాంక్షలేక
 వేదచోదిత మిది యాట విధి యటంచు
 వివిధకర్మంబులందు ద్వైవిధ్య ముండు
 ద్రవ్యభాగంబు, నదియె పదార్థసమితి.
 రెండవది జ్ఞానభాగం బరీణచరిత.

వాసుదేవుండె సర్వమన్ భావమునను
 గార్యమును, గర్త, భోక్తయుఁ, గర్తసాధ
 నములు సర్వంబు బ్రహ్మత్వకం బటంచు
 నెంచి కావించి ఫలము నర్పించి బ్రహ్మ
 మునకె, తా సాక్షి యగుచును జరగవలయు

ఏది చేసినఁ, దినినను, నేది యిడిన,
 నేది హోమంబుఁజేసిన నేతపస్సు
 సలుప రామార్పణం బని పలుకవలయు
 పలుకుటే కాదు నెఱ మది సలుపవలయు.

శాస్త్రవద్ధతి లోపంబు సలుపరాదు
 శ్రద్ధయను భక్తి యింతేని సడలరాదు
 విహితకృత్యంబు లేవియు విడువరాదు
 కర్తయోగంబు సాధించుకర్మఘనకు.

ఇందు లోపంబు గలిగిన హితచరిత్ర!
 బంధమై యది పీడించు వాస్తవముగ.

నిత్యనైమిత్తికంబుల నియమయుక్తిఁ
 దపము దానంబు యజ్ఞంబు దైవతార్చ
 నంబు సత్తీర్థసంసేవనంబు లెల్లఁ
 బరమపురుషార్చనాబుద్ధి వలయుఁ జలుప.

ఇట్లుచేసినఁ గలుషనివృత్తి యగును.
 మఱియుఁ దన్మూలరజము తమంబు చెడును.
 సత్త్వ మభివృద్ధిఁ గాంచుఁ, దచ్ఛక్తివలన
 మనసు నిర్మల మగు, దాని మహిమఁ జేసి
 విషయములపట్ల నాతఁడు విముఖుఁ డగును.

జ్ఞాననిష్ఠకు నధికార మూను నిపుడు
 ఆత్మసాక్షాత్కరించుఁ గాలాంతరమునఁ

గర్భయోగంబుచేతనే కర్మమనకు.
అట్లు గాకున్న జ్ఞానసంప్రాప్తి యగును.
గలికి! యద్దాన నాత్మ నాత్మోత్కరించు.

కర్మమున హాని గలదు సకామ మైనఁ
గర్మమున మేలు గలదు నిష్కామ మైన.

కర్మఫలములఁ గోరఁడే గర్మమండు
వాఁడె యోగియు సన్న్యాసి వాఁడె చుమ్ము

కామ్యఫలములఁ గోరక కర్మములను
నాచరించెడివాఁడు సన్న్యాసి గాని
కర్మముల మానినాతండు కాఁడు కాఁడు.
వాఁడు నుభయప్రభ్రష్టుండు వాస్తవంబు.

కాన జీవించునందాఁకఁ గర్మములను
జలుపవలయును బామరునట్లే జ్ఞాని
లోకసంగ్రహమునకునే బ్రాకటముగ.

ఎద్ది శ్రేష్ఠం డొనర్చునో యద్ది మూఢ
జనులు గావించు గాఢవిశ్వాసమునను.
చేసినంతట మేలేనిఁ జేయకున్నె
యంత సుజ్ఞాని యనుచు జనావళులును
గర్మముల మాని, చేడి, యధోగతులఁ బడుదు
గట్టిదుర్గతిహేతు వైన ట్టిజ్ఞాని
యాఫలంబును నిరయాన ననుభవించు.

ఇంద్రియంబులు శాస్త్రపు లెప్పుడెపుడు
 తమ్ము గెలిచిన వానిని దడవులేక
 మొనసి మరల జయింతమా యనుచు వేయి
 కన్నులను గాచి యుండును గాన జ్ఞాని
 యప్రమత్తతః గర్హంబు లాచరించు
 ఫలము బ్రహ్మార్పణం బని బ్రదుకుదనుక.

మనసు నిర్మలముగఁ జేయుమహిమ గలిగి
 బహుళప్రతిబంధములఁ ద్రుంచుపటిమ వెలయు
 దానతపములు యజ్ఞముల్ మానరాదు
 ఫలము గోరక వీనిని జలుపవలయు.

పంచయజ్ఞంబులును సంధ్య వార్చుటయును
 అగ్నిహోత్రంబు మఱి తీర్థయాత్ర పుణ్య
 నదుల మునుఁగుట, కృచ్ఛాచాంద్రాయణములు
 వ్రతజపంబులు, ఫలమూల భక్షణంబు
 అధ్యయన మివి యెల్లఁ గర్తాంగములగు.

అమ్మ యివిచేత కర్త యోగాఖ్యఁ బరఁగు.
 స్త్రీలకును గర్త యోగంబు శీలయుక్తి
 భర్తృశుశ్రూష గృహభారవహన మమ్మ.

ధన్యచారిత్ర! శౌరి స్వతంత్రకర్త
 నీపు పరతంత్రకర్త్రి వినిశ్చయముగ.

కానఁ గర్త్రిని నే ననుగర్వ మెడలి

దాసివలెఁ జేయుమీ కార్యతతుల నెల్ల.

కలికి! హరియె ప్రయోజకకర్త యగును
దలఁప మనము ప్రయోజ్యకర్తలము సుమ్ము.

సృష్టి హేతువు.

లలన! హరిచేతి * క్రీడనకులము మనము
పుట్టచెండాడునట్టి యా భూవరుండు
దానిచే సంతసించుట గానవేదే
తనదుసంప్రీతికినిగాఁగ దానినట్లు
లిట్లు తనయిచ్చకొలఁదిని గొట్టుచుండు.
అటులె నారాయణుండు తా నా తతుష్టి
కెల్లభూతాళిచేతఁ జేయించుకొనును
గర్తముల నెల్ల; వాస్తవకర్త యతఁడె.
స్వోపకరణముల్ దేహేంద్రియోత్కరములు

ఇట్టిభావంబుచేతనే యెల్ల వేళ
నెల్లపనులను జేయుము పొల్లుపోక
ఆత్మ నిలుపుము దాస్యహా మనుపదంబు
నీవు కృతకృత్య వగుదువు నిశ్చయముగ

తనదువేడుకకై యిట్లు మనల నేఁప
న్యాయ్య మవునొక్కొ శ్రీరమానాథునకును ?
అనిన జనకుండు వచియించెఁ దనదు సుతకు.

* క్రీడనకులము = ఆటవస్తువులము.

అఖిలభూతంబులందును హరి సముండు
 పక్షపాతంబు లేడెట్టిప్టునందు
 క్రైర్య మనునది లేశంబు గానఁబడదు
 పూతనిర్మల కరుణైక పూర్ణుఁ డతఁడు
 హేయగుణముల కావంత యెడములేదు
 ప్రకృతిసాంగత్యమునఁ జేసి ప్రత్యగాత్మ
 జడసమంబుగ నగుచును జెడుటగాంచి
 అయ్యయో మనబిడ్డండు నెయ్య మెడలి
 చెడియెనే యని తపియించి చిత్తమందు
 వానికామంబు లన్నియు వరుసతోడ
 సఫల మొనరించుచును వాన సంభవించు
 దుష్టఫలముల నెల్లను దోడుతోన
 యనుభవింపఁగఁ జేయుచు యాతనలుగ
 వాఁడు విసుఁగెత్తి వేసారి వలదు వలదు
 కామసాంగత్య మీకడగండ్లు నాకు
 వలదు వలదయ్య దేవుఁడా వలదు వలదు
 కుయ్యో మొట్టో యటంచును గూత లిడఁగఁ
 జేరఁదీయును బదపడి శ్రీధరుండు.

అమ్మ విష్ణుపురాణంబునందు సృష్టి
 జీవులకు నుపకృతి యని చెప్పఁబడియె
 వ్యాసముని లీల యంచును బలికినాఁడు
 బ్రహ్మసూత్రంబులందు విస్పష్టఫణితి.
 కాన జీవోపకారక మొనలీల

యనుచుఁ దలఁపును యది యెట్లు లనెద వేమొ
 పుట్టచెండాడునట్టి యేపురుషుఁడైనఁ
 గొట్టునా చేతికిని వచ్చునట్లు చెండు
 అట్లు గొట్టిన నుత్తాదుఁ డనరె యతని.
 గమ్యతలమును బొంద లక్ష్యంబు దాఁక
 నెటులు కొట్టంగవలయునో యటులె కొట్టు
 నెదుటివాఁడు నిషేధించు, నితఁడు విడక
 యెట్లులెనను సాధించు హృదయగతము.
 ఇదియ కాదమ్మ క్రీడనా నెఱుగఁబడెడు.

ప్రకృతికిని జిక్కి దుఃఖించువాని జీవుఁ
 గనుచుఁ గరుణార్ద్రచిత్తుఁడౌ దనుజువైరి
 తన్నుఁ జేరంగఁ గైకొనుతలఁపుఁజేసి
 దాని కనువై నత్రోవ నాతనికిఁ దెలుపు.
 ఐన జీవుఁ డొనర్చిన కర్తజాల
 మడ్డమై వచ్చు నాతనియధ్వమునకు.
 అంత విడువక కంజాక్షుఁ డతనివేతె
 మార్గమున నుంచు, నతనికర్తంబు లచట
 నడ్డపడుచుండు; జీవుఁడో యజ్ఞుఁ డగుచుఁ
 గర్త మొనరించు నది వానిఁ గష్టపెట్టు
 దానిఁ దప్పింపఁ జూచును దానవారి.

కర్తములచేతఁ గలిగెడుకష్టములను
 వానిఁ దప్పింపఁ బరమాత్మ పడెడుపాటు

తెలిసి జీవుండు జ్ఞానంబు గలిగి వాని
 చేయుటలు మాని భగవంతుసేవ సేయు
 నంతతో వానిజన్మంబు లన్నిసమయుఁ
 జెప్పవే దేవుఁ డొనరించుచెఱుపదేదొ.
 ఇట్లు చేయుట క్రొవ్యమా యెంచవచ్చు.
 కుంభకారుండు దీర్ఘచుఁ గుంభములను
 లోనఁ గేలుంచి పలకతోఁ బైన కొట్టి
 వంకరలు పోయి చక్కని వట్టువులుగ
 నేఱుపడునట్టు;లాతఁడు క్రూరుఁ డగునె
 క్రోధ మనెదేమొ కుండపైఁ గుమ్మరికిని?
 అటులె మన కబ్బుకష్టంబు లంచుఁ దలఁపు.

జనని! నీదుశరీరంబు జడముగాదె?
 దానికిని సుఖదుఃఖముల్ దాపరింప
 వనరెదేటికి నీకేమొ వచ్చినట్లు?
 దానికై నను సుఖదుఃఖతతులు గలవె?

నిజము చెప్పము దేవుండు నీకు నేమి
 హాని సలిపెనొ? చెటిచెనా జ్ఞానశక్తి?
 సదమలానందగుణమును సదమదంబు
 చేసెనా? తేర కీశు దూషింపనేల?
 నీవు మనసారఁ జేసిననీదుకృతులె
 యిన్నియును నీకుఁ జేయుచు నున్నవచ్చు.

నీదునాలుకఁ గొఱికియు నీవె పరుల
దూషణముసేయ నర్హమా దుష్టులనుచు
బాలుఁడు విషంబు భుజియింప వాంఛపడిన
వైద్యుఁ డీయంగ వచ్చునా వలదు నాక.
అటులె దుష్కామములకు నే నాసపడిన
సఫల మొనరింపవచ్చునా చక్రధరుఁడు?
అనుచుఁ బ్రశ్నించుతనయకు జనకుఁ డనియె.

అమ్మ! బాలుండు దీపంబు నంటఁబోవ
వలదు వలదని తల్లి యావలికి లాగ
మరలఁ జనుచుండుఁ బలుమఱు మాన కతఁడు
ఒక్కపరి చేయికొలిన నూరకుండుఁ
బొమ్మటన్నను దానికై పోవఁ డవల
అంతమాత్రానఁ బ్రాణభయంబు లేదు
మందు వేసినగాయంబు మాసిపోవు

ప్రాకృతంబులపై నాశ పాయుటకును
గూఁకటులతోడ నటుసేయు శ్రీకరుండు.

బాలు నన నేల? ప్రాయంపువాఁడె యైన
జారతను మాను మనిన దుశ్చరితుఁ డెఱిగి
మానునే దాని? దుస్సహాయము దవిలి
కంటిసీళ్లులు ధారలుగాఁగఁ గురియ
బాధపెట్టినమా నెడిభంగి; నవలఁ
తల్లులని లంజలకు నెల్ల దండమిడఁడె?

అష్టాంగయోగము.

తెలియ నష్టాంగయోగంబుతీరు వినుము
కర యోగంబునందు భాగంబ యదియు
యమము లాదిగ నెనిమిది యంగములను
గలుగుటను నట్టిచేరను జెలఁగు నదియు

మనుజుఁ డగువాఁడు యమములఁ మానఁదగదు
యోగియైనను నైహికభోగియైన
నవియు నిత్యంబు లగుఁగాన నమలచరిత!

ఇపుడు యోగులు కొందఱు అవెట్టి వొక్కొక్క
యమము లెఱుఁగ రనుష్ఠాన మనఁగ నేల!
తలఁపవేని యధోలోకముల వసింప
నేమఱుగఁ బోకు మమ్మగో యీయమముల

యమవిహీనునకును యోగ మబ్బ దమ్మ
వలదు హఠయోగమున నీవు బాధపడఁగ
నేను నేర్చిన పద్ధతి నీవు దేహ
శ్రమము గావింపు మంతియ చాలు నమ్మ
వలయు నాహారనియతి యవశ్యముగను
బ్రహ్మచర్యవ్రతంబును వలయుఁ జలుప

సుకర మైనట్టియాసనం బొకటి చాలు
స్వస్తికం బెంతో సుఖమయి సాగునమ్మ
చాలు సిద్ధాసనం బది కీవెఱింగి

యభ్యసించిన; నది శ్రేష్ఠ మాసనముల
ఆది లభించెడి యందాఁక నాసనములఁ
బద్ధమును, బద్ధపద్ధమభ్యాపపఱుపు

స్వస్తికమే కొందఱకుఁ గాదుసాధ్య మనుచు
ననుభవము దెల్పెఁ బురుషుల కతివలకును.
అట్టివారికి మేలు సిద్ధాసనంబు;

రాజయోగంబునకుఁ దల్లి! ప్రాణజయము
ఐచ్ఛికం బదిలేకున్న హానిలేదు
కాని యొకకొంత యుండుటే కార్య మగును
అనుచు నెఱిగితి నమ్మ నాయనుభవమున,

ప్రాణజయ మొండె చాలుఁ గార్యములు సలుప.
జక్క నెఱుఁగుము దీని నాచార్యువలనఁ
బుస్తకంబులఁవ్రాతల మోసపోకు
పుస్తకం బేదియైనను బూర్ణముగను
మర్మమునువీడి చెప్పదు ధర్మశీల!

పుస్తకము లటన్న నిష్పాడు పుట్టుచున్న
పుస్తకములు గావు ; తొల్లిటిపుస్తకములు

ప్రజల వంచించి విత్తసంచయముకొఱకు
పేర్లుమాత్రము పెద్దవి పెట్టి రిత్త
కాఱుకూతలు వ్రాయఁగఁ గంటినమ్మ
నేటియోగుల మనువారు నీచమతిని

కాయతత్త్వంబులను మార్పు గానవచ్చు
 వారివారికిఁ దగినట్లు వలయుఁ జెప్ప
 సక్రమంబుగ నేర్చినఁ జాల మేలు
 అక్రమంబుగ నేర్చిన హానిగలదు.

మొదల నెవఁడు ప్రాణాయామమును వచించు
 యోగశిక్షను వాఁడె యయోగ్యుఁ డనుచు
 నమ్ముమీ తల్లి హానికరమ్మ యదియు,
 భుక్తి నియమంబు లేదని మొఱుగు నెవ్వఁ
 డతఁడు దొంగని నమ్ముమీ యాత్మయందు.

పొట్టకును మించి తొమ్ము కన్నపై నేని
 సిద్ధివలెఁ గడుపున్నను సిద్ధ మదియు
 వాఁ డెఱుంగఁడు యోగంబు వాస్తవముగ.

పుస్తకములఁ జూచి కొందఱు, మోసగాండ్రు
 టక్కుమాటలఁ జెడినారు పెక్కుజనులు

పాముతో నాటలాడినభంగి నగును
 గ్రాణవాయువు బంధించుఫక్కి యరయ
 అడవియేనుఁగు వంటిదం చ నెడు శ్రుతులు
 పట్టుదల, యోర్పు, గట్టియభ్యాస మున్నఁ
 దగుదు వీవిదిసాధింపఁ దగుదువమ్మ.

పలికితిని గాదె యీయోగపద్ధతులను
 భక్తచర్యఁ దృతీయసోపానమునను.

ఇచటఁ జర్వితచర్వణం బేల మరల.

వలదు పట్చక్రశోధన మలఘుశీల
దానితోఁ బనిలేదు భక్తప్రవరున

కెనిమిదేడులు మొదలుగ నెనుబడేండ్ల
దనుక దీనిని సభ్యాస మునుపవచ్చు
బాలురును వృద్ధులును మఱిస్త్రీలునైన.

జ్ఞాన భక్తుల సాధింప సాహ్యపడును
గాన యోగ ముపేక్షింపఁగాదు తగవు

యోగమును నీవు సాధింపఁ బూనుదేని
యమములను నియమంబుల నాస్థ గలిగి
యాసనము గెల్చి, ప్రాణజయంబు నొంది
కేవలంబనుకుంభక కేళి నేర్చి

యోనిబంధంబు మర్మంబు నొయ్యఁదెలిసి
షణ్ముఖముద్రసాధించి చతురరీతి
నడిమినాడిని జీవుని నడిపి బ్రహ్మ
రంధ్రమును వేగ భేదించి బ్రహ్మమందు
గలుపుమీ దాని, జన్మంబు గలుగ దవల.
వలయు నేనియుఁ దెలిపెద వానితెఱఁగు.

కష్ట మోతల్లి! మిక్కిలి కష్టమమ్మ.
దీనికై నను వలయును దేవుకరుణ
అదియు లేకున్నశ్రమ మెల్ల వ్యర్థ మమ్మ
దాని పాధింప భక్తియే తగినయుక్తి

అది లభించినఁ బైదశ ప్రాప్త మగును

యమములను నియమంబుల నాస్థ గలిగి
యాసనము గెల్చి ప్రాణంబు ననువుపటిచి
భక్తితోడత ధ్యానంబు పదిలపడినఁ
దక్కినవి యెల్ల దైవమే తక్కఁజేయు.

వెలఁది! న్యాసంబు నాత్మనివేదనంబు
ఈశ్వరప్రణిధానంబు నివియు మూఁడు
నొక్కయర్థంబునే చెప్పు చుండు వింటె,
ఇది సమాధికి శీఘ్రమై విదితమైన
బాటయంచుఁ బతంజలి పల్కినాఁడు

ఆత్మనిక్షేప మనునది యదియె సుమ్ము

భక్తిచేత ధ్రివస్మృతి ప్రబలెనేని
కుండలియు లేచుఁ దనయంతఁ గుదురుగాను.
నడచును సుషుమ్న యనునట్టినాడియందు

కలవు నూటొక్కనాడులు కలికి! హృదయ
మందు; నవి యేగియుండు దేహంబునందుఁ
బెక్కుముఖముల; వానిలో నొక్కటియయి.
తగుసుషుమ్నయె బ్రహ్మరంద్రంబుఁ జేరు
భక్తుఁ డగువాఁడు ప్రాణంబు వదలునపుడు
జీవుఁడు ప్రయాణమగువేళ దైవకృపను
నాడికాద్యారవితతు లంధమున మునుఁగుఁ

జ్యోతి యొక్కటి వెలుగుచునుండు నమ్మ
మధ్యనాడీముఖింబున మార్గ మెఱుక
పడఁగ జీవుఁడు పయనమై ప్రాణయుక్తిఁ
దరలి యాత్మోవ బ్రహ్మరంధ్రంబుఁ దూఱి
బయల నరుగును మఱిరాఁడు భవము లొంద.
స్వప్రయత్నైకసాధ్యమై జరగు నిదియు
యోగులకు నెల్ల; మఱిభక్తియోగరతున
కప్రయత్నైకసాధ్యంబు హరిదయాప్తి.

భార మెల్లను హరిమీఁద వైచి యుంటఁ
జేయఁ దగినవి యాతఁడే చేయుచుండు
మనకుఁ గార్యంబు భక్తితో మనన మొండె.

భక్తజనులయోగాభ్యాసపద్ధతులను
సంగ్రహంబుగఁ జెప్పెదఁ జక్క వినుము.
ఎన్నియో మార్గముల స్వేచ్ఛ నేగుచిత్త
మొక్కచోటున నిలుపుట యోగమయ్యె

త్రికరణములను దేహికి దేనికైన
నెట్టిబాధ యొనర్పమియే యహింస

పరుల నన్యాయముగ బాధపఱుచునట్టి
వాక్య మాడమి సత్యాభిభాషణంబు.

తనది కానట్టిదానిని దా హరింప
నాత్మఁ దలఁపమి యస్తేయ మయ్యె నమ్మ.

సతులయెడ భోగ్యతాబుద్ధిసహితదృష్టి
సాగనియమియే బ్రహ్మచర్య మయ్యె

శాస్త్రవినిషిద్ధవస్తుల సాధు లీయ
నైనఁ గొనకుంట యపరిగ్రహంబు సుమ్ము;
అమ్మ వీనినె యోగులు యమము లండ్రు

యోగికి నియామకము లయి యొప్పు నవియె
నియమములు నాఁగ విలసిల్లు నియతముగను.

త్రోవ విషయాళి దవ్వు సంతోషమయ్యె
తినమి దున్నక్కి, తనధర్మముననె యునికి
సాధుసంసర్గ మొప్పును శౌచ మనఁగ

ఉపవసించుట లోనుఁగాఁ దపము లయ్యె

వేదవేదాంగవేదాంత విష్ణుకథలు
భాగవతరామచరితలు భారతంబు
చదువుటయును, వినుటయును, జపము, కీర్త
నాదికంబును బరఁగు స్వాధ్యాయ మనఁగ

ఈశ్వరప్రణిధానమా నీశునకును
సర్వ మర్పించి తద్ధ్యానసక్తుఁ డగుట.
అమ్మ యీయేను నియమంబు లండ్రు) బుధులు.

ఆసనంబుల వివరింతు నవల వినుము
స్వామిసన్నిధియం దొండె, జనులులేక
యొంటిగా నుండు దేశమం దొండె నలికి

గోమయంబున శుచియైన భూమియందు
 దారుపీఠంబుమీఁదను దర్భలునిచి
 దానిపై జింకచర్తంబు, దానిమీఁద
 నుత్తరీయంబునుం బర్చి, యుత్తరంబు
 గానొ తూర్పుగనొండె నాసీనుఁ డగుచు
 స్వస్తికము, పద్మమును, బద్ధపద్మ వీర
 సిద్ధములునను పానిలోఁ జేతనై న
 యాసనంబునఁ గూర్చుండి, యాత్మగురుని
 భూరమేశుని ధ్యానించి, భూతశుద్ధి
 సలిపి, కాయంబు శిరమును *సక్తి మెడయు
 వక్షమును సమముగఁ జేసి, వీక్షణంబు
 నాసికాగ్రంబునకొ నిల్వ నయనయుగళి
 మోడ్చి, దంతంబు లొండొంటి ముట్టుకుండ
 నోష్ఠముల మూసి, యొండెఁ; దదూరుమధ్య
 మందు మోఁచేతు లొఱయఁగ నవలివైపు
 పాణు లొండొంటిఁ గలయగఁ బట్టి పిదప
 నెడమమడిమను దక్షిణవృషణమునకుఁ
 గ్రిందివైపుగ నొత్తి దక్షిణపుమడిమ
 వామబీజంబునకుఁ గ్రిందఁ బదిలపఱచి
 గుడము బిగియించి వెలివైపు ప్రిదులకుండ
 నూర్ధ్వమున వికసింపఁగ నుండఁజేత
 నాసనం బండ్లు యోగరహస్యవిదులు.

వినుతు వినుము స్త్రాణాయామవిధము నింక
 స్వతనుసంభూతవాయువు ప్రాణమయ్యె
 దన్నిరోధ మాయామంబు; దానఁజేసి
 వాయురోధంబు యోగప్రబంధములను
 వ్యాహృతంబు స్త్రాణాయామ మనెడిసంజ్ఞ.

నాసికారంధ్రములఁ బవనంబు లోనఁ
 బీల్చుఁ బూరక మయ్యెను; నిల్పదాని
 దేహమునఁ గుంభకం బయ్యె; దిరిగి దాని
 ముక్కరంబుల వెలికిని బోవ విడువ
 రేచకం బయ్యె; నిటుసేయుక్రియలయందుఁ
 దర్జనియు మధ్యమయు ముక్కుఁ దాఁకరాదు.
 కనులు మూసిన మేల్, రేచకంబు పూర
 కంబు వేగంబుగాఁ జేయఁ గలుగుఁ గీడు.
 ఎంతమెల్లగఁ జేసిన నంతమేలు
 వాయుగమనాగమనములు చేయవలయుఁ
 దనకె తెలియక యుండెడియనువు దోఁప.

బంధముల రెంటి సాధింపవలయుఁ జుమ్ము
 భేదములు పెక్కు లున్న వీ విద్యయందుఁ
 దెలిసి చేసిన మేలిచ్చుఁ దెలియకున్న
 జాలఁ గీడును గలిగించుఁ జంపుఁ దుదను

విషయములవెంట విచ్ఛలవిడిగఁ బోవు
 మానసంబు నాకర్షింపఁ బూనుకృతియె

యమ్మ! యొప్పుఁ ప్రత్యాహార మనఁగ జగతి.

ధారణ యనఁగఁ దనయాత్మ దలఁగకుండ
నల్ల భగవంతుపై నిల్పుటగును జుమ్మి.

చరణమూలంబు మొదలు శీర్షంబుదాఁక
గంటిపాపనొ స్వహృదయకమల మందొ
మఱియు మాఁర్తాండమండల మధ్యమందొ
దివ్యదేదీప్యమానస త్తేజమునను

వెలుఁగు శ్రీకాంతు నిరుపమ విభవయుక్తు
దివ్యమణిభూషణాయుధ దీప్యమాను
దివ్యవిగ్రహమునయందుఁ దెఱపిలేక
యితర చింతకు దేనికి నెడమునీకఁ
యేకరీతిని బ్రవహించుస్మృతివితాన
మునకు ధ్యానం బటంచును మొనయుఁ బేరు.

అట్టి ధ్యానంబె కడుదీర్ఘ మయ్యెనేని
ప్రథిత మైనసమాధిపేరను జెలంగు.

అదియె వాస్తవమైన సమాధిగాని
గారసున్నపు గోరీలు కావు కావు.
దేహమున నభిమానంబు దీరఁ బొలియ
వాసుదేవ పదార్థ మభ్యాసపడిన
నెందుమానసమేగు నందంద యుండుఁ
జుమి సమాధియు యోగికి శ్రమము లేక

యోగవిద్యను గూర్చి వేఱొందుకృతిని
జలుపఁ దలఁపుంటఁ జెప్పితి సంగ్రహముగ
నిందు సర్వ మిదే యని యెంచకమ్మ.

~~~~~ జ్ఞానయోగము ~~~~~

జ్ఞానయోగంబు వినుతు నద్దాని వినుము,  
విషయములపట్ల మనుజుండు విముఖుఁ డగుచు.  
నింద్రియంబులవ్యాపార మెల్ల నణఁచి  
తనకు సర్వేశ్వరుండె యాధార మనుచుఁ  
దాను సువిధేయుఁడై దాసతయె స్వలక్ష  
ణముగఁ గలిగిన తనయాత్మఁ గ్రమము చెడక  
సర్వకాలంబులందును సర్వదశల  
స్వాత్మ వెలిగించుచుండెడి యంతరాత్మఁ  
గలఁ గక స్థరింప జ్ఞానయోగం బయండు  
స్వాత్మసాక్షాత్కృతికి నిది సాధనంబు  
యోగభక్తులుతోడయి యుండవలయు  
పాపములు పెక్కుచేసిన పామరుండు  
ప్రకృతిగుణములకును వశపడినవాఁడు  
విషయములయందు నాసక్తి విడనివాఁడు  
ఇంద్రియంబుల గెలువనిమందమతియుఁ  
బూర్వవాసనాబలమునఁ బూని కర్మ  
పాళి నభిరతిఁ గలిగినబాలకుండు  
కర్మయోగంబు సాధింపఁ గానకున్న

జ్ఞానయోగంబు సుఖేవుగ సాధ్యపడదు.  
 వట్టి వేదాంతవాక్యముల్ వదరినంత  
 జ్ఞానయోగులు గారమ్మ సత్యముగను  
 అట్టులగుటను శుష్కవేదాంతు లెల్ల  
 భ్రష్టులంచుఁ దలంపుము భావమునను.

కర్తయోగంబు సాధించి కలికి! కొంద  
 టవల వ్యాపారములఁ నెల్లఁ దవులఁ న్నోచి  
 జ్ఞాననిష్ఠ సంపాదించి శ్రమము నోర్చి  
 స్వాత్మ నవలోకనము సేయఁ జాలియుండు

వినుము కొందఱు ప్రకృతివివిక్త మగుచుఁ  
 బూత భగవంతుని శరీర భూతమైన  
 యాత్మయాథాత్మ్యసుజ్ఞాన మలవరించి  
 తమకుఁ గర్తృత్వమును లేమిఁ దలఁచి తలఁచి  
 యదియె జ్ఞానసమాకృతి నందుకతన  
 దాన జ్ఞానంబె మిగులఁ బ్రధాన మగుట  
 జ్ఞాననిష్ఠ నుత్పాదింపఁ బూనుకొనక  
 స్వాత్మనవలోకనము చేయఁ జాలియుండు  
 మొదటిమార్గంబునకు మిన్న యిదియె సుమ్ము.

సంతతధ్యాననిష్ఠుండు జ్ఞానయోగి  
 అట్టిధ్యానంబె ప్రేమతో నంటియున్న  
 భక్తియోగం బటందురు ప్రాజ్ఞజనులు.  
 ఉత్తమంబగుజ్ఞానంబు నుత్తమంపు

భక్తియొక్కటె, లేశంబు వాసిలేదు  
పరమభక్తుండె జ్ఞానినాఁ బరిధవిల్లు,

—అజప శిశి—

సోహ మనుదాని స్తరియించుచొప్పు వినుము  
దేహమున కాత్త జీవుండు, దేహి కట్టె  
యీశ్వరుం డగు ; వానిలో నెలమినుంట ;  
లోన నీశ్వరుఁ గలిగిన నే నటంచు  
నొండె నాలోననుండు నీశుం డటంచు  
నొండె ధ్యానించుచుండుట యుక్తతమము

అహ మనుచు వాయి పలికినయంత నాత్త  
కెట్టు లర్థమొ, యట్టులే యీశ్వరునకు  
నన్వయించును జీవుం డహ మ్మనంగ

వినుము కేవల మాత్మాభివీక్షణంబు  
హేయ మంచును భక్తులు తృప్తిగనరు

ప్రత్యగాత్త నహమ్మని పలుకరాదు  
పదము వ్యుత్పత్తి శోధింప బాగుగాను  
జనని! శుద్ధాత్మయును శుభాశ్రయము గాదు  
కాన దానినె తలపోసి కష్టపడకు.

హరికి నామధేయంబు సుమ్మహ మనంగ  
నదియు నెట్లన్న అ ఇ డె ణు లనెడిచోటఁ  
బ్రథమవర్ణంబు గన నకారంబకాదె



అంత్యవర్ణంబు హల్లని యనెడివేళఁ  
గడను గల్గిన యదియు హకారమయ్యె  
సరవిదీనిఁ బ్రత్యాహారసరణిఁ గనిన  
\* నర్ణసము దాయమెల్ల నహమ్మనంగఁ  
దోచు; నదె శబ్దబ్రహ్మై తోచెనమ్మ.

అట్లు పరమాత్మవాచక మైనదాని  
నన్యునెడ నన్వయించుట యర్హమగునె?  
అట్లుచేయుట యగును జౌర్యం బటంచుఁ  
బలికెను సునత్సజాతుండు పార్థివునకు

అమ్మ కొందఱు జపియింప సోహ మనుచు  
సతుల గంటిని వారలచరితమునకు  
నెంతయేనియు వగచితి నేల యనెదొ  
మూతిముక్కునులే దొకరీతి లేదు  
శబ్దమున కర్థమెఱుంగరు స యెవండొ  
యెవ్వరో యహ మనువార లిర్వురకును  
గలుగుసంబంధ మెట్టిదో తెలియ రకట  
అజప యందురిదేమని యడిగినంత  
అజప యన జప మానొకో ? యిట్టిదానిఁ  
జలుపుక్రమమే నెఱుంగరు; గలదు మేలు  
సక్రమంబుగఁ జేసినఁ; బలికె నిట్లు  
మాగురుం డని యందురు మఱియు నడుగ

\* అర్ణసముదాయము = “ అ ” మొదలు “ హ ” వఱకుఁ గల  
నక్కరములగుమి.

బదులు నేనేమి చెప్పదు, వగతుఁ గాక.  
 అహము సాధింపకయె రిక్త సోహ మనుట  
 శ్వాస సమముగ నడపెడి శక్తిలేక  
 సోహ మని యంట పారిహాస్యంబు గాదె ;  
 కాశిలో నుండువానిని గాన వీవు  
 కడపలో నుండువానిని గాన వీవు  
 కాశిలోనుండు వాఁడును గడప నుండు  
 వాఁడు సమమని యొకఁడని వాఁగినంత  
 నేమి తెలిసితివో దాని నెఱుకపఱుపు  
 మొకని నైనను గని యననొప్పుఁగాక.  
 ఇట్లు లున్నది లోక మే నేమటందు

ఇట్టివింతలు చూడంగ నేమొ నన్నుఁ  
 ద్రిష్టచున్నాఁడు రాముండు దేశములను.

తత్త్వచింతను భిన్నపథంబు లున్న  
 నాచరణమునను మతత్రయంబువారు  
 సములు ద్వైతులు భక్తులు శంకవలదు.  
 ఆచరణ మెట్టి దని హరి చూచుకాని  
 వాదసామర్థ్యమునకు నామోదపడఁడు  
 ఆడనీ కలహంబుల నాడువారు  
 చక్కఁ గొల్తము హరి ననుష్ఠానపరత.

ఎట్టి యోగంబునందుఁ దానేగుఁ గాక  
 ఈశ్వరుండని తా నని యిరువురుగను

గర్మమొనరింపకున్న మార్గంబు లేదు.  
కర్మములఁ జేయనొల్లని ఖలుఁడు చెడును.

ధరణిమీఁద శరీరంబుఁ దాల్చుదాఁక  
ద్వైతులే యెల్లవారు నావలనొ వారి  
వారి భావంబుకొలఁదిని బయనముండు.  
ఆడితిని గాదె మున్ + క్రతున్యాయవిధము.  
అమ్మ నీమగఁ డుండుశయ్యాగృహంబు  
కడప దనుకను నీతోడఁ గదలివత్తు.  
నిన్ను లోపలి కనిచెద నీవు మగని  
పైనపడి కౌఁగిలించెదో ప్రక్కఁబడెదో  
యెదుటఁ గూర్చుండి నేవింతో, యెందునేని  
యొక్క మూలను డాఁగుచు నొదిగి యుండో  
బండవలెఁ బడియుండెదో పలుకు లేక  
నీదుదయితునియిష్టంబు నీయభీష్ట  
మెటులొ యటుసేయుఁ డాచింత యేలనాకు.

కాన మతభేదవాదంబుఁ గడకుఁద్రోచి  
చెప్పినటు భక్తిఁ గర్మముల్ చేయవచ్చు  
మగనిప్రీతికిఁ బాత్రమై మనెడ వీవు.  
మగఁడె దైవంబు దైవంబె మగఁడు నీకు.

---

+ క్రతున్యాయము = ఎట్టిఫలమునుగోరి కర్మమొనరించెదరో  
యట్టి ఫలమునే పొందుట.

ॐ జ్ఞానసాధనములు. ॐ

మానమును, దంభమును, హింస మానుటయును,  
 తాంత్రి, యార్జవము, నసక్తి, శౌచవిధులు  
 సైర్యమును, గురుసేవయు, న్వాత్మనిగ్ర  
 హంబు, ననహంకృతియు, జరా, వ్యాధి, మరణ  
 జననముల దోషములయుఁజితనము, విషయ  
 పాలి వైరాగ్యము, ననభిష్వంగ యుక్తి  
 విజనతలవాసమును, మఱివేఱు త్రోవఁ  
 జననిమనమున నాభక్తి సలుపుటయును  
 బ్రజలగుంపులయందు విరక్తుఁ డగుట  
 నియతి, నధ్యాత్మ సుజ్ఞాన నిత్యతయును  
 దత్వయుక్తిని జ్ఞానార్థదర్శనంబు  
 నిష్ఠము ననిష్ఠములయందు నెల్లవేళ  
 మనసు సమముగ నుంచుట మార్గములుగఁ  
 గృష్ణభగవానుఁడు వచించె గీతలందు.  
 జ్ఞానయోగంబునకు నివి సాధనములు  
 జ్ఞానులకు నేఁడు లే వెట్టిసాధనములు  
 జ్ఞాను లైనారు తమనోటిశక్తిచేత.

ప్రకృతిగుణముల గెలువంగఁ వలయువేని  
 గడుసుమనసును విలయింపఁ గాంక్షయేని  
 తనదుమాయను దాటంగఁ దలయువేని  
 భక్తి యెక్కండె తెరువని పలికె శౌరి.

భక్తియోగము, భక్తి

భక్తియోగంబు నిఁకమీఁద స్పష్టపఱుతు  
మీఁదఁజెప్పినయట్టులు మెలఁతమిన్న !  
యా తనవలోకనముచేసినంత గాని  
భక్తియోగంబు స్థిరముగఁ బట్టుపడదు.

ఆత్మ గాంచుట పరభక్తి యంద్రు బుధులు  
ఇంతవఱకును జేసెడియెల్లకృతులు  
గౌణభక్తి యటందురు కమ్రచరిత.

ఆత్మ నవలోకనము సేయునంతదాఁక  
భక్తుఁ డనరాదు వాఁ డెంతవాఁడ యైన  
స్వస్వరూపాను సంధాన చణత భక్తి  
యనుచు శంకరు లనుట యీహైతుకమున.

భక్తిలక్షణమును మున్నె పలికినాఁడ  
భక్తిప్రాశస్త్యమును మున్నెపలికినాఁడ  
భక్తియభ్యాసవిధమును బలికినాఁడఁ  
జలుపనేటికిఁ జర్వితచర్వణంబు.  
అయినఁ జెప్పెద నొకకొంత యాలకింపు.  
భక్తి ప్రాణంబు తక్కినపద్ధతులకుఁ.  
గర్భయోగంబు జ్ఞానయోగంబు రాజ  
యోగ మనునవి యెల్లఁ దానొక్క భక్తి  
లేకయుండిన వ్యర్థమౌ గాక ఫలము  
నీయఁ జాలవు మఱి హాని చేయఁగలవు.

అవియు లేకున్న భక్తికి హానిలేదు.

తెక్క లూడినఁ జచ్చునే పక్కియెపుడు?

శిరములేనట్టి పక్షి సజీవ మగునె?

భక్తి యనియెడి పక్షిరాట్ప్రవరునకును  
జ్ఞాన, యోగంబు లగును బక్షుద్వయంబు.  
భక్తియోగంబు శిరమను ప్రథవహించు.  
కర్త యోగంబు దనరారు కాళ్లుగాఁగ.

కర్తయోగాధికారంబు గానిపించు  
విప్రరాడై వ్యశ్యజనులంద విశ్రుతముగ  
శంకరమతంబునం జను జనములకును

జ్ఞానయోగాధికారి సన్నాప్యసి యొకఁడె  
వాఁడు తచ్చిహ్నధారియై వలలవలయు.

వాఁడు బ్రాహ్మణుడై యుండవలయునమ్మ  
వాఁడె యధికారి సు మ్మపవర్గమునకు.

తక్కువారలగతియేమొ దైవ మెఱుఁగు.

ఇట్టి రెండు తెఱంగుల నేగితేని

యేమిగతి నీకుఁ జెప్పవే యెఱుకపడఁగ.

ఆఁడు దానవు గాన ననర్హ వీవు

శ్రౌతకర్తంబులం జేయ; శక్తి లేదు

నీదుభర్తకు; దెరువేగొ నీవె చెపుమ.

కర్తయోగంబు జనకేంద్రకరణిఁ జలుప

కాదు సాధ్యంబు తల్లి యిక్కాలమునను

సలుపకుండిన నాగీతి ఫలము లేదు.

జ్ఞానయోగంబు సలుప సన్నాహిసి వగుమ  
యందుఁ బీడింపఁ బోవుగా యాత్మవిభుని.  
సన్నాహించినమాత్ర మోక్షంబు గలదె?  
దాని నియమంబు లన్నియుఁ బూని సలుప  
కున్న రవయంత భంగంబు నొదవెనేని  
కారవాదులఁ గూలును భ్రష్టుఁ డగుచు.  
విప్రకులులము మన కిట్టివెతలు గలుగఁ  
దక్కుజాతులవారలదశ యదేమొ.  
అందఱును వారు నరకాన కరుగవలెనె ?

శ్రద్ధతోడ స్వధర్మంబు సలుపుటయును  
సిద్ధిహేతు వటన్నప్రసిద్ధసూక్తి  
శూద్రులైనను వైశ్యశ్రేణుదతులైన  
ఘోరపాపాత్ములును ననుఁ గొలిచిరేని  
కలయుదురు న న్నటన్నది కల్లయేమె ?  
కాన నారెండుత్రోవలు మానవమ్మ.

సత్యయుగమున వారికి జ్ఞానపథము  
కర్మయోగంబు త్రేతాయుగంబునందు;  
వారలకు నెట్టిఫల మబ్బు వానిచేతఁ  
గలిని హరికీర్తనంబునఁ గలుగు నదియ  
అనుచు వచియించె నమ్మ పరాశరుండు.  
భక్తి కథికారి యేజాతివాఁడు నైన.

బాలుఁడైనను స్త్రీ యైనఁ, బాపియైనఁ  
బరమచండాలుఁడైనను బతికుఁడైన

అన్యసాహ్యంబు లేకయే యబ్బుముక్తి  
భక్తియోగంబు సాధించు పరమమతికి

దైవసాహ్యంబు గలుగ వేజేవి యేల ?  
భక్తి యోగంబు సుఖ మనపాయ మబల !  
తరుణి ప్రియభర్త దనకుఁ గైదండయొసంగ  
బ్రమదవనమున విహరించుపగిది నగును.

తక్కుశ్రోవ లెడారిలోఁ జిక్కి యొంటి  
సంతపించెడిగతి యశాను, జారుశీల!

భక్తియోగంబె కడువేగ ఫల మొసంగు  
నొకటిరెండుభవంబుల నొదవు ముక్తి  
అన్నివేళల ఫలమిచ్చు నమరతరువు.

వేలకొలఁదులజన్మముల్ వెచ్చపడఁగఁ  
దపములను, యోగమునను, † నిర్ధ్యానమందుఁ  
బిడప హరిభక్తి మొలకెత్త మొదలుపెట్టు.

ఎట్టియోగంబు సాధించితేని నీవు  
ఫల మొసంగెడుఁగద భగవంతుఁ డొకఁడె.  
ఏమి గని యిచ్చు నీకది యెఱుఁగఁజెపుమ

నీదువిత్తంబు గని యిచ్చునే విభుండు?

---

† నిర్ధ్యానము = విశేషధ్యానము.



శ్రీవిభుం జాతఁడౌటయుఁ జింతసేయు.

నీదుజ్ఞానంబుఁ గనిమెచ్చునే విభుండు?

జ్ఞానరూపుఁడు సర్వజ్ఞచక్రవర్తి.

నీదుకులమును గని పొంగునే విభుండు?

కాయకష్టంబుపడితని కరుణ గనునె?

కాదు కాదమ్మ యేదియుఁ గాదు గాదు

సాధనంబుగఁ గొని కర్మజాల మెల్ల

నేదియో యొక్క నెపమున నెల్లవేళ

మనసు తనమీఁద నిలుపుటచూత్ర మెచ్చు.

అట్లు తౌటను నేమార్గ మైన నేమి

నిత్య మాత్మను హరిమీఁద నిలుపుటకును?

అట్టిమార్గంబులందు శ్రేయస్కరంబు

భక్తి యని నిగమంబులు పలుకుచుండు

మాను లెల్లరు నడచి రామార్గమందె

సురలు తన్మార్గమందునే యరిగినారు

భాగవతు లెల్ల నాబాట పట్టించనిరి

మతప్రవర్తకు లరిగిన గతియు నదియె.

అమ్మ యొక్కటి నిలుపుమీ యాత్మయందుఁ

బ్రేమపడియెడివారిపైఁ బ్రేమపడెదొ

కొలుపునందుండుటను బనుల్ సలుపవలయు

ననుచు సలిపెడి వానిపై ననుపుపడెదొ?

నేను నీవును నొక్కటే నీవు నేను  
గలయుదమ యనువానిపైఁ గాంక్షపడెదా?

నీ పయిని బ్రేమ లేనట్టి నిష్ఠురాత్ముఁ  
డెంతబలవంతుఁడైనఁ దానెంత కష్ట  
పడుచుఁ బనులనుజేసినఁ బ్రతిభయెంత  
గలుగువాఁడైనఁ బ్రేమింతె? కలది చెపుమ.

ప్రేమ ప్రేమింపఁజేయుట వింతగాదు.  
నీకు నాకెంత దూరమో నాకు నీకు  
సంతయే కద దూరంబు నరసిచూడ.

కర్తములు గావు జ్ఞానంబు గాదు తల్లి  
స్వామిప్రేమకుఁ బాత్రుని సలుపునదియు.

ఎంతప్రేమను నీవెద సంతరింతొ  
యట్టిప్రేమయె ఫలమిచ్చు నది నిజంబు.

కాన భక్తివిహీన మాకర్తసమితి  
జ్ఞానమును యోగమును రిత్తశ్రమము కొఱకై  
అనుచు భాగవతంబున వ్యాసు లనియె.

స్నేహపూర్వక మగుహరిచింత భక్తి.  
అనుటనో మఱి వినుటనో కనుటనొండె  
చనుటనో తలపోతనో సలుపుటొండె  
భక్తియే యగు నెదిసేయ రక్తి తోడ.  
భక్తికిని బ్రేమ ముఖ్యమా ప్రాణ మగును

మనసుచేతనొ తనువుచేతనొ సతంబు  
కార్యములు నేయుటొప్పారుఁ గాయ మగుచు.

ప్రేమ లేకున్న భక్తి నాఁ బిలువఁజనదు.  
బలిమి, వెట్టియుఁ, గూలియు, భక్తి గాదు.

అట్టిప్రేమంబు హరిమీఁద ననవరతము  
తగిలి యుండఁగవలెఁ దైలధారరీతి  
ఛిన్న మనునది యేమాత్ర మెన్నరాక  
గడియ లఱువది తిరము నేకంబుగాఁగ  
నిమిషమేనియుఁ దచ్చింత నిలుపరాదు  
సన్నగనొ గొప్పగనొ యది సాఁగవలయు.  
పరమభక్తియ యగు నిది ప్రబలమైన  
గడియ యొక్కటి వ్యర్థమై కడచెనేని  
జ్వలనమునఁ బడినట్టిదౌ శలభ మనఁగ  
సంతపించును విలపించు జలదరించుఁ  
బరమభక్తి లభించిన భాగ్యశాలి.

తన్మయత్వంబు లభియించుఁ దల్లిదీన.  
తన్మయత్వంబు గలదిప్పు తనువుతోడ  
నదియె భగవంతుతోడుత నమరవలయు.  
పొనరకుండిన నీదశ ముక్తిలేదు.

జ్ఞానయోగంబు భక్తికి సాధనంబు  
జ్ఞాననిష్ఠను నాత్మవీక్షణము కలుగ  
నదియె పరభక్తి యండ్లు రహస్యవిదులు

అప్పుడప్పుడు నయ్యది యనుభవింప  
నది పరజ్ఞాన మగునందు రార్యవరులు  
అదియె నిలుకడ నొందిన హానిలేక  
పరమభక్తియ యగునని భక్తమతము.  
అదియె మోక్ష మొసంగ సమర్థ మగును.

శ్రద్ధ మూలంబు భక్తిని సర్వమునకుఁ.  
గలుగ నయ్యది కలుగు నాకర్షణంబు.  
అదియ పూజాదులకు హేతువై తనర్చుఁ  
జెఱుచు నయ్యది విషయాళి చింత లెల్ల  
మనసు నేకాగ్రహా నవి మాసిపోవ.  
అవల సంతృప్తి యుదయించు నాత్మయందు  
అదియ యాసక్తి నభివృద్ధి నందఁజేయు  
నదిరసోద్రేకమున కగు హేతుకంబు  
అవలఁ దోచును భక్తి సమగ్రముగను  
కాన శ్రద్ధను స్థిరపడఁగా ఘటింపు.

వారివీరివిలాపముల్ వలదు వినఁగ.  
భక్తిలక్షణ మెఱుంగని పామరులును  
నేవియో వాఁగుచుండెద రెఱుకలేక.  
పెడచెవిని జెక్కు వారలనుడుల నెల్ల.

సాధ్వీప్రియభర్త, శిశువును జనని, మిత్రు  
మిత్రుఁడును, శిష్యుఁడాచార్యు, మేలిప్రేమ  
నెట్టు లాలింతు రట్టులే యిందిరేశుఁ

గొలువ వలయును భక్తుండు గొడువ లేక.

స్వామిని, సుహృత్తు, గురువర్యు, జననిఁ, దంష్ఠ్రిఁ  
బుత్తు నెట్టు లుపచరింతు పూర్ణరక్తి  
నట్లే సేవింపవలయును హరిని భక్తి.

సీవు బిడ్డవు శ్రీహరి నీదుతంష్ఠి  
రక్ష్యవీవౌదు శ్రీహరి రక్షకుండు  
భార్య వీవౌదు శ్రీహరి భర్త నీకు  
సీవు జ్ఞాతివి జ్ఞేయుండు శ్రీవిభుండు  
స్వమ్ము నీవును శ్రీహరి స్వామి యగును  
తల్లి యాధేయ మీవు నాధార మతఁడు  
సీవు దేహంబు శ్రీహరి దేహి సుమ్ము  
భోగ్య వీవైన శ్రీహరి భోక్త యయ్యె  
అంశ మవు నీవు శ్రీహరి యంశి యయ్యె  
ఇట్లు తలపోయు జీవున కీశ్వరునకుఁ  
గలుగు నవవిధసంబంధములను మదిని.

జడియుచున్నాఁడ గ్రంథవిస్తరముఁ దలఁచి  
నీవె తలపోయు మీవి మది నిమ్మళముగ.

బహుళజన్మంబులందుఁ దపస్సు జ్ఞాన  
యోగము సమాధి వీనిచే నున్నపాప  
చయము లన్నిటిధ్వంసంబు సలిపినట్టి  
పుణ్యనకుఁ గాని హరిభక్తి పుట్టదమ్మ.

పుట్టెనేనియు వ్యర్థమై పోవదెపుడు  
 అంతకంతకు సభివృద్ధి నందు చుండు.  
 మొట్టమొదటనె హరిభక్తి పుట్టకున్నఁ  
 జింత వలవదు ; హరిసేవ చేయుకొలఁది  
 ప్రేమ తనయంతఁ దా నుద్భవించుఁ జుమ్ము.  
 ప్రేమ యుదయింపఁజేయును శ్రీ విభుండు  
 మనసు నిర్మలమైనను మమతఁ బూని  
 నిమిషమైనను దడియఁడు నిక్కువంబు.

కానఁ దొలుతనె ప్రేమంబు కలుగ లేదె  
 యనుచుఁ బరితాపపడకుమీ యాత్మయందు.  
 ప్రేమ యుదయింపకున్నను భీతిలేదు  
 వ్యర్థముగఁ బోవు స్వామికార్యంబు లెపుడు  
 పుట్టు మొలకెత్తుఁ బెరుగును జెట్టెయగును  
 పూచు కాచును ఫలియించుఁ బుష్కలముగ  
 ఎన్నికల్పంబులకునైన నెండిపోదు.

తక్కినవి యెల్లవీడంగఁ దగునుగాని  
 భక్తిమాత్రంబు విడరాదు ప్రాజ్ఞతముండు  
 ఎంతకష్టంబు పైపడి వంత గూర్చు.

అన్నిటిని గట్టుకొని యేడ్చుకన్న నొక్క  
 భక్తి సాధించితేనియు ముక్తి గలదు.

సాంగముగ నదిసాధింపు శక్తి యున్న  
 భక్తిలక్షణములఁ గొన్ని పలుకువాడ

మానితపుగౌరవంబు సమ్మాన మయ్యె  
నర్జునుం డిదిసాధించె నమ్మ వింటె

కృష్ణుఁ డరుదేర లేచును నెదురు పోవు.

అట్టివర్ణంబు నామంబు నట్టిపోల్కి  
గానరాఁ గొల్చుటయు బహుమానమయ్యె.  
కమలములఁ జూడ, మేఘంబు కాంతి గనిన  
గారవించుచునుండె నిత్వొకువిభుఁడు  
జలజలోచను జలధర శ్యాముఁ దలఁచి.

ప్రీతి యిది కానిపించెను విడురునందు

విరహ మదితోఁచు గోపికా తరుణులందు

మహిమ విఖ్యాతి యమునందు మహితమయ్యె  
ఎల్లరకు నేను బ్రభువనే శ్రీశపాద  
భక్తులగు వారలకుఁ దప్ప. వారిడాయ  
పోవకుఁడు మీరలంచును బుద్ధిచెప్పె  
పాశచయహస్తతా తనభటుల కార్కి.

తెల్లదీవిని జనములఁ దెల్లమయ్యె  
నితర విచికిత్స నారదుం డేగుదేర  
విష్ణుపూజకుఁ దలఁచిరి విఘ్నమనుచు.

ప్రాణములఁ దాల్చుటయును దదర్థముగను  
భక్తిరూపంబ పవమానుపట్టియట్లు.

ఉపరిచరవసు వెవ్వేళ నుర్విధనము  
భార్యఁ దన్నును వాహనవర్గములను  
సర్వమును భగవంతుని స్వమ్మటంచు  
స్వాంతమున నెంచెను దదీయభావ మమర.

హరిమయము సర్వ మనుచుఁ బ్రహ్లాదుఁ డెంచె  
సర్వభూతమయుండని శార్దూధరుఁడు  
సర్వభూతాలి కవ్యభిచారభక్తి  
ప్రమొక్కుఁడీ జ్ఞాను లనుచును బోధపఱచె.

తన్నుఁ జంపఁగ రా యశోదాసుతుండు  
ప్రార్థనము చేసెఁ జంపఁగ రమ్మటంచు  
నాపగానందనుండు భీమాహవమున  
ప్రాతికూల్యంబు సలిపెడిభ్రమములేక.

వీనిలోఁ జల్పవచ్చును దేనినేని  
ఒదవఁజేయును సిద్ధి యేయొక్కటైన.

ఈవు చేసెడికార్యంబు లెల్లఁజేసి  
ఫలము రామార్పణమ్మని పలుకవమ్మ.  
అవల దేవాలయమునూడ్చి యలికి చక్క  
రంగవల్లులఁ దీర్చి హారములు గట్టి  
దీపముల్ వెలిగించి సుదీప్తి గలుగ  
నీకుఁ జేనైన కార్యముల్ చేయవమ్మ

చచ్చు సభివశానమును లజ్జ, హెచ్చుభక్తి.



పూజనము చేయ నగు నిరుపూటయందు

కమలనాభాలయము లేనిగ్రామమందు

విష్ణుపూజావిరహిత మాపీటియందు

వలదు భుజియింపఁ బక్వ మపక్వమైన  
నొక్కదినమైన వసియింప నొప్పదందు.

ఇట్లు ప్రత్యక్ష దేవతాకృతులు సేయ  
మానసం బెప్పు మాధవు మరగియుండు.

ఇట్టికార్యంబు చేయని యట్టివేళఁ  
జరణములు కేలు పనులను జలుపుచున్న  
దేవదేవుని కృతులఁ గీర్తింపవమ్మ.  
హరిని స్మరియింపు భజియింపు హరికథలను.  
వినుము చెవ్వుము పరులకు వినుఁగులేక,  
జపముచేతనె మోక్షంబు సాధ్యపడును  
జేసినను దక్కువానిని జేయకున్న.

కామముననైనఁ గ్రోధంబుగరిమ నైన  
భయముచే నైన ద్వేషంబుబలిమి నైన  
బిడలకు హరినామంబుఁ బెట్టి యైనఁ  
గేళినైనను నూరక గేలినైనఁ

బాటలను నాటలను గద్యపద్యములను  
వేయునేటికి నెట్టియుపాయ మేని  
పుట్టఁగా జేసి హరిమీఁదఁ బెట్టు మదిని

సంస్కరింపుము నిరతంబు శౌరిపేరు  
గర్భనరకంబు మఱిసీకుఁ గలుగఁబోదు.

బలిమి మనసది కొన్నాళ్లు వశముపడక  
దొంగవలె జాటుచుండు నభంగరీతి

వెంటనే లాగి కొనిరమ్ము విడకదాని  
నిట్టు లభ్యాస మొనరింప నెట్టకేని  
నన్నివేళల విడువక యంటియుండు.

అదియె సుఖమైనపథ మమ్మ యందఱకును  
ఇందు శంకింపఁ బనిలేదు హితచరిత్ర.

వలదు శ్రమియింపఁ దల్లి! యవ్యక్తమునకు  
హెచ్చుసుఖ మైన ఫల మైన నేదిలేదు  
మిగుల గాసి యొకండ చూమిగులు నీకు  
గోటఁ బోయెడిపనికిని గొడ్డ లేల?

ఎట్టియోగంబునేఁ దలపెట్టితేని  
ధ్యానవేళల తాతిపై దారువుపము  
వలదు కూర్చుండఁ, గుళలు పైవెచి మృగము  
చర్తమును దానిమీఁద వస్త్రంబుఁబఱచి  
దానిమీఁద సుఖాసనాసీన వగుము.

పీటమీఁద నివెల్లను వేయవచ్చు  
మిగులఁ బల్లంపునేలయు మేలుగాదు  
మిగుల నున్నతపీఠంబు దగవుగాదు  
కాయ మించుకయైనను గదలనీకు

గుడ్డ రాసీకు మంగాళి కడ్డముగను  
 ఆసనంబుననున్నట్టి యవసరమున.  
 ముక్కుకొనమీఁద దృష్టిని జక్కనిలిపి  
 ప్రథమమందుఁ బ్రాణాయామపరతనుండి  
 దిశలు చూడక ధ్యానింపు దేవదేవు.  
 కన్నుదోయిని మూయుట తప్పగాదు.  
 దీని నమవసచూపని తెలుపు శ్రుతులు.  
 పూర్ణిమాదృష్టియగుఁ గనుల్ పూర్తి విచ్చ  
 అమ్మ ప్రతిపత్తుదృష్టియా నట ముగుడ్ప

షాణితలమును నూరులపై నమర్చి  
 జ్ఞానముద్రను ధరియింపు చతురమతిని  
 అంగుటము తర్జనియుఁ గొనల్ సంగతముగఁ  
 బూలుకోసెడి విధమునఁ బూనితేని  
 జ్ఞానముద్రయుఁ జిన్నుద్ర నాఁగఁ బరఁగు  
 గాలి వీచెడిచో, గుల్కతాలమీఁదఁ  
 బురుగులుండెడిచోటులఁ బుట్టమీఁద  
 జనులు తిరిగెడిచోటుల, ధ్వనులు వినఁగ  
 వచ్చుచో, నగ్నిజలసమీపంబునందు  
 ధ్యాన మొనరింపరాదు కీడైన నగును.  
 పండి, నిలుచుండి ధ్యానంబు వలదు సేయ  
 జక్క నాసీన వగుచునే సలుపవమ్మ

తనువుఁ గప్పటమేలు వస్త్రమునఁ దొలుత  
నారఁ దీరినయోగికి వ్యర్థ మదియు

వెండ్లుకలు చాలఁ దలనిండ నుండెనేని  
వానిచే మేను కప్పంగవచ్చుఁ గాని  
కొనలు నేలను దగులఁగఁ జనదుతల్లి.

యోగి కెంతయు నివి యుపయోగపడును  
ప్రాణశక్తిని రక్షించు పనులయందు

అధమ మగు నండ్లు కార్పాస మన్నిటికిని  
ఆవికంబులు ఔమవల్కాజినములు  
సుప్రశస్తముల్ ధరియింప సుగుణభూష

వస్త్రమేదియు లేని యవాసనుండు  
యోగపట్టంబు దాల్చుట యొప్పుఁ జుమ్ము  
అదియు లేకున్న లేకున్న హస్తయుగము,  
నిక్క మగుయోగి తనదేహ మొక్కటియును  
దప్ప మఱియేది యొల్లఁడు దాఁకనైన  
వానికిని దేనితోడను బనియు లేదు  
అతని కెవ్వరితోడఁ గార్యంబు లేదు.

ఇట్టిశక్తి లభింపక యెవ్వఁడేని  
యోగి కాఁడెన్ని వేషంబు లున్నఁగాని  
మోసపోవకు తల్లిరో మోసపోకు.

కర యోగంబు జ్ఞానయోగంబువలన  
వేగ మంతఃకరణమును విమలపఱచి  
యమము లాదిగ నెనిమిదౌ నంగములను

గలుగు యోగంబు తనశక్తికొలది సలిపి  
వర్ణధర్మముల్ సలుపఁగ వదల కెపుడు  
తైలధార విధంబునఁ దలఁపు నిలిపి

ఆప్రయాణంబు నిటుసేసి యహారహంబు  
ననుభవించుచుఁ బ్రారబ్ధ, మదియుఁదక్క  
సంచితాగామిపాపముల్ సమయఁజేసి

ప్రాణముల్ పోవువేళ నారాయణునిని  
సంస్మరించిన మాత్రాన సమయు భవము.  
ఇట్టిస్మరణంబు భగవంతుఁ డే యొసంగు

బ్రతికియుండినదశ మహాభక్తి యున్న  
మరణదశఁ గొయ్యవలెఁ తాతి సరణినున్న.  
పై నచెప్పినభక్తి యుపాయభక్తి

అదిలభించెడిక్రమము నే నందుమరల  
సంగ్రహంబుగ నీమదిఁ జక్కనాట,  
తొలుత నిర్వేద మొడవంగ వలయునమ్మ

అవల సజ్జనసంగతి దవుల వలయు.  
అదియ కలిగించు భగవంతు నందు శ్రద్ధ  
శాస్త్రమార్గానఁ దెలియ వాంఛయు జనించు  
దాన జనియించుఁ దత్త్వవిజ్ఞాన మవల

నట్టిజ్ఞానంబుచేఁ గ్రియ లాచరించు  
వానిచేత జనించు నుపాయభక్తి.

అపల భగవంతుఁ జూడఁగ నాస పాదము  
అవల భగవంతుడర్చనం బబ్బు నిమిష,  
మావలవియోగరహిత మాననుభవంబె

లక్షణంబుగఁ గలుగువిలక్షణంపుఁ  
బరమభక్తి జనించును, బ్రాప్తియందు  
నభినివేశంబు జనియించు, నవలఁబ్రాప్తి  
సంభవించును భగవత్ప్రపాదమునను.

ఏట్టియోగంబు సాధించి యేమిఫలము  
పరమభక్తి జనింపని పామరునకు?

ఎవ్వఁ డేయోగమున నిల్చి యెంతయేని  
కల్పకోటుల నెన్నేని గాసిపడిన  
ఫలము లేదమ్మ హరికృప కలుగుదనుక

ఫలము నిచ్చెడు నాతఁ డాప్రభువకాఁడె  
యోగముల కట్టిఫలమియ నున్నెశక్తి?  
మార్గములె గాక యటువంటిమహిమకలదె?

తన్నుఁ బ్రేమించువానిపైఁ దాను ప్రేమ  
చూపునేకాని యెరులకుఁ జూపఁగలఁడె?

తన్ను డాసినవారిశైత్యంబుఁ బాపు  
నగ్నిహోత్రుండు పెరవారి కట్టులగునె?  
భక్తము ధరించితిరిగెడిజనులమీఁద

భాస్కరకరంబు లవియెట్లు పడునొ చెపుమ.  
తలుపులు గవాక్షములుమూసి తనగృహమున  
లోన నిమరించుమందుఁ డౌ వానిమీఁద  
మంచిగాలియు వెలుతురు వలయుఁ గలవె?  
అటులె హరికిఁ బరాజులు లైనవార  
లెట్లు హరికృప కర్హులొయెఱుఁగఁజెపుమ

భక్తిలేమిని సంసారబంధ మొదవె  
భక్తి లభియింప సంసారబంధ మెడలు.

వెలుగులేకున్నఁ జీకటి విస్తరిల్లు  
వెలుగుదోచినఁ జీకటి విరిసిపోవు.

కాన భక్తిని గొలుము శ్రీకాంతు నెపుడు.  
భక్తి నీమది నుదయింప వాంఛ యున్న  
సాధనంబులఁ గొన్నిటి సలుప వలయు  
వీనిచే సత్త్వగుణ మభివృద్ధి యగును.

I మనసు తనచంచలత్వంబు మాను మఱియు  
ధ్యానమును స్థైర్య మొందును దల్లికాన!  
నీకు వలయు సదాహారనియతి మొదలఁ.  
దెలియఁ జెప్పితి హేతువు దీనిఁగూర్చి  
దీనివలననె సత్త్వంబు స్థిరము పడును  
మనసు చాంచల్యమును మాను, స్మరణమునకు  
స్థైర్య మొదవును, గ్రంథులు జాఱిపోవుఁ  
జదువవచ్చు రుక్మాంగద చరిత మీవు

దానియందు వచించితి దానివిధులు.

II విషయరాగంబు మునుముట్ట వీడవలయు  
నిదియు రెండవయది యని యెఱుంగవచ్చు  
విషయములయందు రాగంబు వీడితేని  
శాంతి యొదవును జిత్తచంచలత మాను.

III అప్పు మూడవయదియు నభ్యాస మగును  
ధ్యానవేశలమాత్రము దలచి హరిని  
యవల మఱచుట గాదప్పు యభ్యాసనము.  
ఒక్కత్రుటియేనియు విరామ మొదవె నేని  
మనసు పోనిమ్ము కైటభమథనుమీఁద.  
చేయఁ దగుకృత్యముల నెల్లఁ జేయవలయు.  
మానఁగా రాదు గాని యోమాననీయ  
వానినెల్లను హరిసేవ గాను దలచి  
ఫలము రామార్పణం బని పలుకవచ్చు  
వాక్కు భావంబు రెంటిచేఁ బలుకవలయు.

VI అవల సత్యంబు బ్రహ్మచర్యంబు దయయు  
నార్జవంబు తపంబు నుదారతయును  
మొదలుగాఁ గలసద్గుణపుంజములను  
విడక సేవింపవలయును గడఁకనీవు

V అవలఁ బ్రతికూలదేశకాలాది జనిత  
దుఃఖసంస్కరణాదులఁ దొలఁగఁ ద్రోచి  
దైన్యమును మాని, చేకొని ధైర్యగుణము



మనసునం దెప్పుడేని ప్రమాదపడక  
యాశ్రమంబున కర్హచిహ్నాలు ధరించి  
త్రికరణంబుల నొక్కటై తిరుగవలయు,

IV సద్గుణంబులు నాయందు స్థైర్యపడియె  
దుర్గుణసమూహ మెల్లను దొలగించనియె  
ననుచు మిక్కిలిహర్షంబు చనదు పడఁగ.

నియమయమముల వలయును నియతినలుప.  
ఇట్టిషడ్గుణసంపత్తి గట్టిపడిన  
భక్తి యుదయించు నేగాసి పడఁగ నేల ?

సంతతధ్యానకర్త మసాధ్యమేని  
యనుచు నుండుము తల్లి ద్వయంబు నోర  
నుచ్చరింపుము శౌరి నామోత్కరములు  
వానియర్థంబుఁ దలఁచుచు స్వాంతమందు.

రామ గోవింద కృష్ణ నారాయణా ము  
కుంద విష్ణు హృషీకేశ గోపతీ త్రి  
విక్రమా వాసుదేవ శ్రీవిభు రమేశ  
భక్తవత్సల హరి భగవంత శాంత  
వీనికర్థంబు మదినిల్పి పిలిచితేని  
యేల పరువెత్తి రాకుండు నిందిరేశుఁ  
డాత్త తాదాత్మ్యశుద్ధమై యమరెనేని.  
పరువునను రాఁడె గజరాజుభక్తిఁ బిలువ.

అట్టి విష్ణునినామంబు లందుఁ గలుగు  
మహిమ రుచియును దెలియంగ మనకు వశమె ?

మోక్షమును గూడనొల్లక మునివరేణ్య  
లైన నారద సనకాదు లధికభక్తి  
సంస్కరించుచున్నారు చక్రపాణి  
దివ్యతరములఁ దన్నామధేయములను.

— శ్లో భక్తివిరోధులు. శ్లో —

భక్తికి విరోధు లొకకొన్నిప్రబలి యుండు  
వానినెల్లను దెలియంగ వలయు నీవు  
దుష్టజనసహవాసంబు దొలఁగవలయు  
బీజ మియ్యది దుర్గుణవితతులకును  
సర్వనాశంబుఁ గావింపఁ జాలు నిదియె.  
కానఁ గొంచెంబ యేనియుఁ గాదు సలుప  
కాముకీకాముకజనసాంగత్య మెపుడు.

కామరోషాదులకు సందు గాదొసంగ  
వెలసె నేనియు హరిమీఁద విడుము వానిఁ  
జైద్యకంసులు గోపికల్ సలిపినట్లు.

సాధువులతోడఁ జర్చింపఁ జనునుగాని  
తత్త్వజిజ్ఞాసచేతను దనయ ! వింటె  
వాడు లాడకుమీ భగవంతుఁ గూర్చి  
యాయనగుణాళిఁ గూర్చియు నల్పుతోడ.

అనుభవై కసువేద్యమై యమరుదానిఁ  
గూర్చి వాదాడ ఫలమేమి గూడునమ్మ,  
తిన్నఁ దెలియును గలకండ తీపటంచు .  
వాదములచేత నది యెట్లు వచ్చుఁ దెలియ ?

మమతయు నహంత వలయును మానఁ దల్లి.  
జనులసమ్మర్దమును లేనిస్థలమునందు  
నుంట యెంతయు బాసటై యొప్పుచుండుఁ  
దనగృహంబుననే నిటు చనును సలుప.

లోకవార్తకుఁ జెవిసీయఁ బోకు మెపుడు  
ఎవ్వఁ డేరాజ్యమేలిన నేమి నీకు  
ఎవ్వరెటు పోవనెది యేని నెట్లులెన  
సంభవించునె లాభనష్టములు నీకు.

యోగమును తేమమును గూర్చి యుదిలపడకు  
పూర్వభవమునఁ జేసినపుణ్యపాప  
ములకుఁ దగినట్లు మనకిప్పు ఫలము నీయ  
గాను భగవంతుఁడెంతయుఁ బూనినాఁడు  
మనకు నేటికి శ్రమపడ ననుచుఁ దలఁపు.  
చెప్పఁడే యిట్లు పార్థతో శ్రీధరుండు.

ఇచ్చినంతయె వచ్చును హెచ్చు రాదు  
ఎంత శ్రమయించి తేనియు నేల వెతలు,  
శ్రమముపడినను బడకున్నఁ బ్రాప్యఫలము  
ప్రాప్తమగుఁ గాని తప్పదు భవ్యశీల!

కాన భక్తిని సాధింపఁ గష్టపడుము.

కామ్యకర్తృంబులను జేయఁ గాదు నీకు.

నిత్యకర్తృంబులను వీడ నీతి గాదు  
సలుపవలయును వీనిని శక్తికొలఁది  
విహితకృత్యఫలంబుల విడిచి హరికి.

శబరితోడుత శ్రీరామచంద్రవిభుఁడు  
భక్తినిగుఱించి సూక్తులు పలికెఁ గొన్ని  
వీని వివరింతు వినవమ్మ విశదముగను  
స్త్రీలఁ బురుషుల లేదు విశేష మెద్ది  
నన్ను భజించుటందు నోసన్నతాత్మ.  
ఆశ్రమము జాతి నామధేయంబు ననెడి  
భేదములు కారణంబులై పేర్కొనవు.  
గాఢభక్తియు నొక్కండె కారణంబు.

ఇపుడు నన్నీవు చూచిన యీవిధమున  
యజ్ఞదానతపస్సులు నధ్యయనము  
సలుపువారలు చూడఁగఁ జాల రమ్మ.  
భక్తిహీనాత్ము లగుచును బరఁగిరేని,

శ్రమణి ! యట్లాట భక్తికి సాధనముల  
వినుము చెప్పెద సర్వంబు విశదపడఁగ.

సాధుసంగతియే తొలి సాధనంబు.

అస్తదీయ కథోక్తి రెండవది సుమ్మ ? .

మూఁడవది నాదుగుణములఁ బాడుచుంట  
 అలచతుర్థంబు మద్వచోవ్యాఖ్య యగును  
 నిరతమును దనయాచార్య నే నటంచు  
 పంచనములేక కొలుచుట పంచమంబు  
 యమము నియమంబు పుణ్యశీలమును నాదు  
 నిత్యపూజాక్రియాపాలి నిష్ఠ గొనుట  
 సాధనం బాటవదియై సాగుచుండు  
 సప్తమము నాదు మంత్రంబు జపముసేత  
 నాదుభక్తులసేవయు నాదరమున  
 సర్వభూతాళి నే నను శ్రద్ధ, బాహ్య  
 విషయముల యందు రాగంబు విడిచియుంట  
 అష్టమం బగుసాధనం బమలచరిత.  
 నాదుతత్త్వవిచారంబు నవమ మయ్యె.  
 ఇట్టినవవిధభక్తిని నింతి యేని  
 పురుషుఁడేనియుఁ బశువేని పూతచరిత  
 సాధనము చేసెనేనియు సంభవించుఁ  
 బ్రేమ లక్షణమైనయరీణభక్తి.  
 భక్తి యుదయించినంతనే ప్రభవమందు  
 నాదుతత్త్వానుభావంబు నయచరిత్ర,  
 అనుభవంబున మత్తత్త్వ మమరేనేని  
 ఆశరీరాంతమంద లభ్యంబు ముక్తి.  
 కాన ముక్తికి భక్తియే కారణంబు.

ప్రథమసాధన మబ్బినఁ గ్రమముగాను  
సర్వ మబ్బును గావునఁ జతురమతులు  
భక్తియే ముక్తి యనుచుండు భవ్యశీల !

ఇట్లు నచియించె నమ్మ నీ తేశ్వరుండు.

జ్ఞాన మనునది కడదాఁక సాఁగిరాదు  
ముక్తికన్యక వాకిటిముంద నిలుచు.

భక్తియొక్కండె విడువక వచ్చి వెంట  
ముక్తికన్యక గేహంబు రక్తిఁ జొచ్చి  
శయనగేహంబునకుఁ గొని చని స్వకీయ  
తల్పముననుంచి యందాఁకఁ దాను వైచి  
కొనిన ముసుఁగును దొలఁగించి కనఁగనిచ్చు  
ముక్తితరుణీస్వరూపంబు మోహనంబు.

ముక్తియే భక్తి భక్తియే ముక్తి సుమ్మి.

భక్తి బాలిక, ముక్తియుఁ బ్రాథతరుణి.

భక్తి ముక్తిగ వయసునఁ బరిణమించు.

నరున కుద్ధవునకు నేమి హరి వచించె  
శంకరుం డేమి బోధించె శంకరికిని  
నారదుండు పరాశరనందనునకు  
నమ్మనీశ్వరుఁ డాత్మజుఁ డై నశుకున

కామహర్షియు నలయు త్రరాత్మజునకు

నేమి ప్రహ్లాదుఁ డెఱిగించె నెల్లరకును  
 నారసింహుని వర మేమి కోరె నతఁడు  
 అంబరీషునియందు మాహాత్మ్య మెద్ది  
 కరిపతి యొనర్చినట్టి యాకార్య మేది  
 సంకటములందు ద్రౌపదీశంకరులును  
 సలిపినది యేమొ మనమున సంస్కరింపు  
 వారిమార్గాన మన మేగవచ్చుఁ గాదె.  
 సఖ్యమును శ్రవణంబు దాస్యంబు సేవ  
 యర్చనము చింత వందనాత్మార్పణములు  
 కీర్తనము లని నవవిధకీర్తనీయ  
 భక్తివిధముల బోధించె భక్తవర్యఁ  
 డైనప్రహ్లాదుఁ డద్దాని లోనదేని  
 నైన నాధిప మోక్షసౌఖ్యంబు గలదు.

❀❀ ప్రపత్తి. ❀❀

మున్ను చెప్పినయోగముల్ పూనుటకును  
 శక్తిచాలనివారికి ముక్తిగలుగ  
 యుక్తి యొక్కటిగలదు నానూక్తి వినుము  
 భక్తి సమపాయముగఁ గొని పరమువశము  
 పడఁగఁజేయుట యయ్యె నుపాయభక్తి.  
 పరముఁడె యుపాయమంచు, నుపాయ మన్యః  
 మేదియైనను గోరక యెలమి నుంట  
 సాధ్యభక్తియు నగు నిదె శరణుచొరుట.

దీని శరణాగతి యటండ్లు దెలియువారు  
 న్యాసమందురు దీని సన్న్యాస మిదియెఁ  
 బలుకఁబడు నమ్మ యిదియె ప్రపత్తి యనుచు.  
 ఇట్టిపథమునఁ బోయెడునట్టివారు  
 పలుకఁబడుదురు ధరణిఁ బ్రపన్నులనుచు.

తక్కువార లుపాసకుల్ తమస్వతంత్ర  
 యత్నమున ముక్తి సాధ్యమం చండ్లుగాన.

దానిలక్షణ మెఱిగింతుఁ దల్లి వినుము  
 ఇప్పటికిసంగ్రహంబుగ నెఱుకపఱుతు.  
 తపములందెల్లఁ బరమమహా తపము న్యాస  
 మనియె శ్రుతి, గీతలందట్ల యనియె హరియుఁ  
 జరమ మగుశ్లోకమున నరహరి వరాహ  
 జనకజానాథులును నట్లె యనిరి తల్లి!  
 దీనినిఁ మించుమోక్షంబు తెరవులేదు  
 అంగములు గల్గు దీనికి నైదు నొకటి  
 అందు ననుకూలసంకల్ప మనఁగ నొకటి  
 యవలఁ బ్రతికూలవర్జనం బవును; బిదప  
 నన్ను రక్షించు ననియెడినమ్మకంబు  
 మేలిగోప్యత్వవరణంబు, నాలుగవది  
 ఆత్మనిక్షేప దీనత లైదునాఱు  
 వీని వివరింతు వినవమ్మ విశదముగను.

అఖిల భూతంబులం దంతరాత్మయగుచు



విష్ణువు వసించు ననుచును విశ్వసించి  
దాని దానికి తేమంబె తలఁచుచుంట  
కలికి! యిదియానుకూల్యసంకల్ప మయ్యె

ఎట్టిజీవికి నై నఁ గీడెంచుచుంట  
హింససేయుట మొదలగుకృత్యములను  
వదలుటయె ప్రాతికూల్యవివర్జనంబు

ఏను బాపాలయంబాదు నై ననేమి  
పరమకారుఁగికుండు శ్రీవల్లభుండు  
సర్వశక్తిసమేతుండు సర్వవిభుఁడు  
భక్తజనవత్సలుండు ప్రపన్నభర్త  
నన్నుఁ దప్పక రక్షించు నమ్మకంబ  
పొల్లు గాదిది యనుచుఁ దా నుల్లమందుఁ  
జంచలతలేని మతిని విశ్వాస ముంప  
నదియె దృఢమైనవిశ్వాస మంత్ర బుధులు.

రక్ష్యుఁడను నేను, నీవన రక్షకుఁడవు  
నేను భర్తవ్యుఁడను మఱి నీవు భర్త  
ఫలము నేనేదికోర నీప్రాప్తిఁదక్క  
నెన్నిజన్మంబు లందైన నెందు నున్న  
నీవె నాప్రాపకంబయి నిలువవయ్య  
యని ఫలాపేక్షలేని ప్రీత్యతిశయమున  
హరిని గని పల్క గోప్తృత్వవరణ మగును  
తన్నుఁ దనతల్లిదండ్రుల దారసుతుల

నిల్లు ధనధాన్యరత్నాలి హితుల భటులఁ  
 దనదుబంధుల క్షేత్రముల్ ధర్మములును  
 సర్వకామ్యంబులు సపరిచ్ఛదము గాఁగ  
 సర్వమును స్వామి కర్పించి శరణ టంచుఁ  
 దనదుస్వామ్యంబునై న స్వాతంత్ర్యమైన  
 నించుకయు లేక హరికి నర్పించి తీర  
 నిర్భగుఁడు నిర్భయుండునై నివ్వటిలుట  
 ఆత్మనిక్షేపనుండు యో యంబ! బుధులు

కర్మములు చేయునంతటికడిమి లేదు  
 జ్ఞానయోగంబు సాధించుశక్తి లేదు  
 భక్తిసాధించునంతటిరక్తి లేదు  
 ధర్మములు చేయనాయొద్ద ధనము లేదు  
 ఇంచుకయు శక్తిలేని యకించనుండ.  
 అన్యగతి యేది యెఱుఁగని యధమజనుఁడ  
 వీఁడు నావాఁడ యనియెడి వాఁడు లేఁడు  
 నీదుపదములు దక్కంగ నేదిప్రాపు  
 అఖిలలోకశరణ్య యంచాత్మదైన్య  
 మాత్మఁ దలపోయఁ గార్పణ్య మనిరి బుధులు.

తనదునధమాధమత్వంబుఁ దలఁచి తలఁచి  
 గర్వ ముడిగినఁ గార్పణ్యగరిమ పొనరు.

వీనికిని గలనియమముల్ వినఁగదమ్మ  
 పరులకును మేలుకోరుటే ప్రథమమయ్యె

అవగుణంబుల విడుపు రెండవదిసుమ్మ  
 ప్రాణములు పోవునంత యవస్థ నున్న  
 సర్వబంధులు విడనాడి చనినఁ గాని  
 ధనము లన్నియుఁ గోల్పోవు తరుణమైన  
 స్వామిశ్రీశుండు, భృత్యుండఁ జక్రి కేను  
 కమలనాభుండు కాచె నేఁ గావ నిమ్మ  
 క్రాచెనేనియు నట్టులే క్రాచనిమ్మ.  
 ఏల నన్ను నుపేక్షించు నిందిరేశుఁ  
 డింతకంటెను రక్షకు లెవరు గలరు?  
 సార్వభౌముని జేపట్టి పామరులను  
 గాసువీసంబులను గోరఁగాను దగునె?  
 ఏనుఁగును నెక్కి వెఱవఁగానేల నాకు  
 మొఱగుచుండెడికుక్కలముఖముఁ గాంచి?  
 సర్వశక్తుండు నాస్వామి సర్వవిదుఁడు  
 సర్వదాతయుఁ గరుణాబ్ధి సర్వధాత  
 దేవదేవుండు నాతండ్రి శ్రీవిభుండు  
 వ్యభిచరింతునె యాతని వదలి నేన  
 టంచు నిశ్చలవిశ్వాస మమర వలయు.  
 ఎట్టిదశయందు నేనియు హితచరిత్ర!  
 కోరికలఁ గోరె దేనియుఁ గోరవమ్మ  
 భక్తిజ్ఞానంబు మాత్రమే వలదు వేఱు.  
 కామ్యకర్తంబు దేనినేఁ గాదు సలుప.

బుణ్య మిడు నని సత్కృతుల్ వూనవలదు  
 స్వామికైంకర్యబుద్ధిచే నలుపవచ్చు.  
 హరికి లక్ష్మీకిఁ దక్క నన్యంబు దేని  
 కైన మ్రొక్కకుఁ బరదైవ మనుచుఁ దలఁచి  
 హరికి నంశంబు లనిమ్రొక్క వచ్చుఁగాని.  
 భుక్తి కని పరు నాశింపఁ బోల దెపుడు.  
 సర్వమును యాచితంబు త్యాజ్యంబు సుమ్ము.  
 వ్రతములన్ హరివ్రత మొండె వలయుఁ జలుపఁ,  
 గర్భమేదియుఁ దగదు మోక్షంబు కొఱకు  
 తన్నుఁ గాచునొ కావడో యనుచు నాత్మ  
 సంశయింపఁగ వల దెట్టి సమయములను.  
 ఎన్నోవంకలు చెఱువులు నేఱు లున్నఁ  
 జాతకము మేఘుఁ డిచ్చెడిజలకణంబు  
 దక్క వేటొండు త్రాగునే? యక్కరణిని  
 తాన యాదృచ్ఛికంబుగ దైవ మిచ్చు  
 దానితోఁ దృప్తిపడియుండఁ దగు సతంబు.  
 పరులయాచింప రా దెట్టి పాటనైన.  
 చాతకంబు ప్రపన్నుండు సములు గాన  
 వలయుఁ జాతక మన నుండ లలితచరిత;  
 వేతెయాధారమును గొన వెరవుగాదు.  
 అన్యఫలములు గోరు టనర్హ మెపుడు.  
 పాపహానికరంబులు వలదు సేయఁ

జెట్టులకు రావులకుఁ బ్రవక్షిణము తగదు,  
 తొలసి లక్ష్మియై కావున వలయుఁ గొలువ,  
 మనయఘుంబుల హరియించు మాధవుండె  
 కార్య మేమన్య దేవతోత్కరముతోడ,  
 మనకు వలసిన వొసఁగును మాధవుండె  
 పనియు లేదేమి తక్కుదై వములతోడ,  
 పూర్ణవిభవావతారముల్ పూజ తగును  
 అంశవిభవాళిఁ బూజింప ననువు గాదు,  
 తన కటంచును బుష్పగంధములు వస్త్ర  
 ములు గృహంబులు పశువులు భూషణములు  
 భోజ్యములు మఱి యేవైనభోగ్యతతులు  
 వలవ దెప్పుడు గ్రహియింపఁ బరులచేత,  
 దాసునకుఁ బుత్రునకు వేఱు ధనము లేదు,  
 స్వామిదై తండ్రిదై యుండు సకలగతులఁ  
 గాన నాకని దేనిని గాదు గోర,  
 వలదు జోన్యుల నడుగ శుభం బశుభము  
 వలవదు ధరింపఁగా జటాభార మెపుడు,  
 కాయమున నిండఁగ విబూది పూయవలదు,  
 దయ్యముల రోగములను తుద్రంబులై న  
 మంత్రములచేత హరియించు మతము తగదు,  
 విషములందైన నట్టిదే విధము సుమ్మ.

వ్యాధివచ్చిన శ్రీహరిపాదజలమొ  
 చక్రి భక్తిప్రపూర్ణం డొసంగుమందొ

కొనఁగఁ దగుఁగాని వేఱొండు కొనఁగ రాదు.

తన్ను రక్షించు నవి యని తలఁపరాదు.

తనువు రక్షించుకోర్కీయుఁ దగదు సుమ్ము  
మేనిమీఁదనుగల యభిమానమునను.

వృత్తికొఱకయి యీలోకవృత్తి వలదు-  
సంచయమునకు ధనమునార్జనము వలదు,  
నిందసేయకు మరణ, మానందపడకు  
బ్రదుకునకుఁ, గాలమును వేచి వలయునుండ.  
న్యాసవిద్యావలంబక నైషికులును  
బామరులస్తుతి నింద, దుర్భాష నుతిగ  
నెంచి వర్తింపవలయు సమంచితగతి.

షండ పతిత విరోధులు జారిణులును  
దీసికొమ్మని వారయి తెచ్చి వేడ  
నాపదలనున్న గుడ్డి గవ్వెనఁగాని  
వారిచేఁ గొనరా దెంతవలసియున్న.

ఆశ, గూలంబనంబు, నహంకృతియు  
మమత యనునవి బొత్తిగ మానవలయు.

ఆత్మ నగుదును నేను, దేహంబు గాను.  
ఎట్టిదిపరిగ్రహంబు లేనట్టివాఁడ  
విష్ణుదాసుండఁ దద్దాస్యవిభవకాంక్ష  
శరణుశరణంతః దద్విభుచరణములకు

దాస్యమే నాకు సత్త, తద్దాస్య మొండె  
గతియుఁ దక్కినవానితోఁ గార్యమేమి?  
అనుచు నిర్భయుఁడై యుంట యనవరతము  
సాధ్యభక్తి యటందురు సాధ్వి దీని.

తన్నుఁ దనవియు, సర్వం బుదారమతిని  
హరికిని సమర్పణంబు సేయంగవలయు  
వస్తువులనైన భావంబువలన నైన  
మరలఁ దన కనరా దభిమానమునను  
మరలఁ దన వనుకొనరాదు మనసునందు.

ఎరవుసొమ్ములు దా ధరియించినట్లు  
లెంగుచుండఁగ వలయును నెల్లవేళ.

ఫలముఁ గోరరు తత్ప్రాప్తి వలచువారు  
ఫలముఁగోరియఁ జేయంగ వచ్చు దీని.

మోక్షవిషయ భరన్యాసమునను దల్లి!  
సస్వరూప సఫలపరిచ్ఛేదము లెల్లఁ  
బాయవలయును; దక్కంగఁ గాయమొండు

నేనొ యపరాధనిలయంబు, నిర్గతికుండ  
వే యుపాయఫలంబులు వేఱు దిక్కు  
లేనివాడను, నీవె నాకైన దిక్కు  
వగుచు నీవె యుపాయంబు నరయు నన్ను  
మనుచు నొకమాత్రె కొఱలేని మనసుతోడఁ

బ్రాహ్మణము సేయుచే భరన్యాస మగును.

పలుమఱును దీనిఁజేయుట పాడిగాదు.

నేను భగవంతువాఁడ, నే నేమిచేయ  
నతఁడె రక్షించు ననుచు దుష్కృతులు సేయ  
రాదు; స్వాజ్ఞ నుల్లంఘింపరాదు గాదె ?

ధర్మములసేత మానంగఁ దగును గాని  
తగదు తల్లి యొసర్ప నధర్మములను.

నిత్యముల వీడనాడుట నీతిగాదు  
అటులె నైమిత్తికంబులు హరిసమర్ప.

వలయు దీనిని నాచార్యవలనఁ జేయ.

మున్ను చెప్పిన యాటంగములును గట్టి  
నమ్మకంబును, వేఱుపాయమ్ము సేయ  
కునికి, సంప్రార్థనముతోడ నొక్కమాఱు  
భరము భగవంతుమీఁద నే వైచుటయును  
అంతిమస్మృతివర్జనం బమ్మ యివియ  
గుణములు ప్రపత్తి యందయి కొఱలుచుండు.

భక్తి ప్రార్థనమునుదప్పఁ బాతకములఁ  
బాఱఁదోలును గాని ప్రపత్తి ద్రుంపఁ  
జాలుఁ బ్రార్థనమైనను లీలగాఁగఁ

గాలమును వేచియుండ నక్కఱయు లేదు



అంతతీత్రంపుటార్తియు నమరు నేని.

భక్తిశీలిని! యార్తప్రపత్తి యిదియె.

దేహపాతంబువల కోర్వఁ దృష్టుఁ దగును.

కాన సుకరంబు మోక్షైకకాముకునకుఁ

దక్కిన యుపాయములకంటెఁ దల్లి యిదియ.

కోరుదేనియుఁ జేయు మీ గురుముఖమునఁ.

బూర్ణముగ దీనిఁ దెలియంగ బుద్ధియున్న

నెఱుకపఱిచెద సర్వంబుఁ దెలియ నవల.

కర్తృఫలములవిడుపు ముఖ్యంబు కర్తి

కాత్త యవలోకనంబు ముఖ్యంబు జ్ఞాని

కతులితప్రేమ భక్తికిఁ బ్రాణ మయ్యె.

ఫలము భారంబు సర్వంబు వదలవలయు

న్యాసవిద్యైకరతుఁడు విశ్వాసగరిమ.

గళమునం గలమినుకు దక్కంగ సర్వ

భూషణాదుల నెల్లను బూర్ణముగను

దీసి సంప్రీతి నీయిష్ట దేవు నెదుట

నుంచి యిట్లు వచింపుమీ యువిదమిన్న!

నేను నాయది యనునభిమాన మెందు

నింతదాఁకను నిలిచె నవెల్ల నీవె

కొనుమ, నాప్రాణమును దేహమునుసమస్త

వస్తుజాలంబు నన్నును వాని నెల్ల

నీకె యర్పించు టయ్యెను, నీవె యవియుఁ

గలుగఁ జేయుము కైంకర్యములను వానిఁ  
బ్రీతిచేయించుకొనుము నాచేత నీవె.

స్వామికైంకర్యరూపరత్నాభరంబు  
నీదియే కాని శ్రీహరి నాది కాదు.

స్వామికైంకర్యరూపరత్నాఫలంబు  
నీదియే కాని శ్రీహరి నాకుఁ గాదు.

నీదుప్రాప్తి కుపాయంబు నే నెఱుంగ

నీవె నదుపాయ మగుచును నిలువవయ్య.

అనుచుఁ ద్రికరణశుద్ధిగ ననుచుఁ గొనుమ.

మరల నిర్తాల్యముగ వాని, నొరులచేల

మెరవు సొమ్ములు దాల్చిన ఘోరచవమ్మ

మమతఁ బూనకు మరల నేమాత్రమైన

నందసుతుప్రమోల గోపకన్యకలరీతి

నిలువవలయును మనసున నళుకులేక

ప్రాకృతపదార్థములనెల్లఁ బాయఁ దట్టి,

ఎవరు చూచెదరో యని యెగిరిపడకు.

ఒంటిగా నీవు గదిలోననున్న నై న

లోకమంతయు నిన్నెయాలోకనంబు

జేయుచున్నట్టు లెంచుము చిత్తమందు

వాసుదేవుఁడై సర్వంబు వఱలుకతన.

ఎవరు చూచిన నాకేమి దివు లటంచు

జంకు గొంకును గొనకు నిశ్చంకమతిని

నీమనస్థితి కెంతయు నీవె సాక్షి,

కణమ యేనియు మదిని వికారమున్న  
 న్యస్తభూషణములమీఁద నానయున్న  
 మరల నాయవి యనునభిమాన మున్న  
 నీవు కొఱగావు దీనికి నిశ్చయంబు,  
 అఱగొఱగఁ జేయ ఫల మఱగొఱలె యగును,

తివుటఁ గొన్నాళ్లు లిటుసేయ దినదినంబు  
 మనసులోనికళంకంబు మాయ మగును.  
 దేహమునయందు సడలును మోహ మెల్ల  
 దానిపై నున్ననగలు వస్త్రంబు లెల్ల  
 నెవరొ దాల్చిన రీతిని హృదిని దోచు,  
 అట్లు గాకున్న విడిచి సర్వార్థములను

దై వసంప్రీతికై ! మఱి తాఁకరాదు  
 నిలువవలయును మూఁడేండ్ల నిసుఁగునట్లు.  
 పాణిపాత్రంబె దగియుండు భైక్షమునకు  
 దోసిటను నీళ్ళు ద్రావుము తోఁచినపుడు  
 ప్రీతిచే నన్య లొసఁగ యాదృచ్ఛికముగ  
 బాటలం దెందు నేనియుఁ బడియయున్న  
 నప్రయత్నప్రబంధమైనట్టిగోఁచి  
 దాల్పవచ్చును, మదిలోన నిల్పి హరిని  
 సంస్కరించుచు గాలి నాసంచరించు  
 చుండవచ్చును, వెంగలియోజ నరుఁడు  
 తరుణులకు నిటుసేయంగఁ దగదు సుమ్ము.

కాక యొకచోటఁ గూర్చుండి కదలకుండఁ  
గరముల నెల్ల మాని, యఖండనామ  
జపము గావింపు లేవగల్ జడిమలేక  
అర్ధనిమిషంబు నేనియు వ్యర్థపఱుపఁ  
దగదు చిత్తంబు హరిమోదఁ దగును జేర్ప.

కరములందునో నోరనో కనికరమున  
నెవ్వరేనియు నాహార మిడిర యేని  
కొనఁగవచ్చును లేదని వనరరాదు  
తలఁపునందైన నయ్యది తగులరాదు  
శక్తిగలవార లిట్టులు జరుపవచ్చు.

విధినిపేధముల్ లేవమ్మ వీరలకును,  
వాని నన్నిటి దాటిన వారు వీరు  
ఇట్టియేకాగ్రచిత్తు లేకాంతిజనులు  
చక్క న్యాసమొనర్చుట నిక్కమైన  
యట్టిసన్న్యాసులయ్యెద రంతె కాని  
బాహ్యవేషాలతోడుతఁ బనియు లేదు  
ఉదరమును నింప నవి యుపయోగపడును.

నిక్కమైన ప్రపన్నుండె నిక్కమైన  
యతియు సన్న్యాసి యని నీవుమతిఁ దలంపు.  
లక్షణంబును దెలుపుతలంపె కాన  
సంగ్రహముగ వచించితి సకలగతులు,  
దీనిలో నొండు నీశక్తివిధ మెఱింగి

సలఁవఁబూనుము శుభ మగు జనని నీకు.

దీని నోయంబ నీవు సాధించెదేని

నీవొక ర్తపు గావమ్మ నీసుభ ర్త

తల్లియును దండ్రియును గూడ దాఁటఁగలకు

చటులసంసారవార్ధి నిస్సంశయముగ,

ఉత్తనిక్షేప మని భరన్యాస మనియుఁ

బడఁతి! శరణాగతి యని ప్రపత్తి యనుచుఁ

బలుకుచుందురు దీనినే ప్రాజ్ఞజనులు.

అదియె యాత్మనివేదనం బనుచుఁ బూర్వ

మల్లప్రహ్లాదుఁ డనియెను సాదరముగ.

దానినే యీశ్వర ప్రణిధాన మనుచు

నొప్పుగాఁగఁ బతంజలియోగి యనియె.

ఎట్టిమార్గంబునం దేగ నెంచి తేని

వలయు మమత యహంకృతిఁ బాయఁదట్ట.

స్వాభిమానంబు సర్వంబు సమయవలయు.

దిక్కు భగవంతుఁడొక్కఁడే తక్కువార

లెవ్వరై నను గారని యెంచవలయుఁ.

బతిని సాధ్వి సేవించెడిపగిదిగాఁగ

స్వామియెడ నుండవలయుఁ బ్రపన్నుఁ డెపుడు.

తొలుత వివరించినట్టి సాధులగుణంబు

లన్ని సమకూర్చుకొప్పుఁ బేరాస్థతొడ.

బాలునట్టులు చరియింపవలయుఁ దుదను

శంకరాచార్యవద్యుండు శంకరుండు  
మఱియు శ్వేతాశ్వతరుఁ డాది సకానివరులు  
శరణుదొచ్చినవార లే శంకవలదు.  
పరమభక్తియొ గాక ప్రపత్తి యొండె  
సత్వరంబుగ ఫలమిచ్చుసత్స్వధంబు.

భక్తికై నను సధికారబాధ గలదు  
దీని కదియును లేదమ్మ తెలియవింటె.  
భక్తి కంతిమస్మరణ మవశ్య మగును  
విను ప్రపన్నున కటుసేయపనియు లేదు

❦❦❦ ఆచార్యాభిమానము. ❦❦❦

తల్లిరో ! కొండలున్నాగు ధరణి జనులు  
దేని నేనియు సాధింపలేనివారు.

ఎందు నున్నాఁడో భగవంతుఁ డెవ్వఁ డెఱుఁగు

నెట్లు సేవింపవలయునో యెవరికెఱుక  
యట్లు సేవించుశక్తి మా కబ్బునెట్లు  
హేయకాయంబు దక్క వేఱేది లేదు.

మిగుల సేవింపలేము సౌమిత్రియట్లు  
పారతంత్య్రంబుక లేదు భరతునట్లు.

ప్రతిభచాలదు ప్రేమయుఁ బట్టుపడదు

శాస్త్రపాండిత్యమా లేదు చదువురాదు.

ఏది గతి మాకు నంచును నెంచువార

లర్హుఁ డైనట్టిగురువు సమాశ్రయించి

యన్నిగతుల నంతేవాసి యగుచు నిలిచి  
 శుద్ధ మైనట్టిమతిని శుశ్రూష చేసి  
 వానికిని దమయం దవివార్య మైన  
 సదభిమానంబు కలుగంగ సంచరించి  
 వారిప్రేమకుఁ బాత్రులై వారిబోధ  
 మును గ్రహించి తరింపఁగఁ బూనవలయు.  
 ఒకఁడు గొనిపోవ దీపంబు, నున్నవారు  
 దానివెలుగునఁ బోవుట గానమొక్కొ.  
 అటులె యాచార్యవర్యునమాత్ర యమున  
 వానియెడఁబ్రేమగలిగిన వార లెల్ల  
 వానిప్రేమకుఁ బాత్రులౌ వార లెల్ల.  
 నతఁడుపోయెడిగతికిఁ దా మరుగఁగలరు  
 పశువులైనను నరులైనఁ బక్షులైన.

శబరి నారదఁ డీరీతి సలిపినారు  
 అల విభీషణుమంత్రులై యాశ్రయించి  
 తాము శరణన్నకున్నను దాశరథికిఁ  
 దత్కృపాదృష్టి నెంతయు ధన్యులైరి  
 రక్కసులు నల్పు రని చెప్పు రామచరిత.

కలమ దీనియం దొకపెద్ద గండ మిపుడు  
 యోగ్యుఁ డైనట్టియూచార్యుఁ డొనరవలయు  
 అట్టియర్హ త లేకున్న నతఁడు చెడును.  
 దోడివారును జెడుదుగు తోడుతోన

యంధు వెంటను జనియెడి యింధులట్లు.

సత్యవర్తనుఁ డగుచు నాచార్యవరుఁడు  
పరమభాగవతుఁడు భగవంతుకృపకుఁ  
బాత్రుఁ డైనట్టివాఁడయి వజ్రవలయు.  
కాక యుండిన మేలేమి కలుగఁబోదు  
జాతినీతిమతాచారసరణులందు

తన్నుమించినవాఁ డయి తనరవలయు  
విపుల మగుభక్తి శ్రద్ధయు వెలయవలయు.  
దుష్కణంబుల నన్నిటిఁ దొలఁచవలయు  
సాధువర్తనుఁ డగుచును జరగవంయు  
ఇట్టివానిని జను లాశ్రయింపవలయు  
శ్రేయమును గానవలెనను జింతయున్న.

స్వామి సేవించువారికి సందియంబు  
కలుగునో కల్గదో ముక్తి ఫలము గాని  
పరమభాగవతోత్తమచరణసేవ  
సేయువారికి మోక్షంబు సిద్ధఫలము.

సందియంపడఁ బనిలేదు స్వాంతమందు  
భాగవతపాదసేవచేఁ బావనముగఁ  
జిత్తమైనట్లు శ్రీహరిసేవఁ గాదు.

స్వామి మనమీఁదఁ గినిసినఁ జాలుగావఁ  
బరమభాగవతుం డెప్పు; భాగవతులు;



కనలిచేనియు హరియేనిఁ గావ చేడు.  
అంబరీషుండు గుఱిగాదె యంబ మనకు.

వ్యాధిబాధితుడైనచో బాలుఁ, డతని  
తల్లిగద మందు తినుచుఁ బథ్యము సలుపు  
నాత్మసౌఖ్యంబులందుఁ దా నాస విడిచి  
చేరి తన్ను భజించెడి శిష్యుపట్ల  
నతనియాచార్యవర్యుండు నల్లె సేయుఁ  
దొలుత భగవంతు నియమంబు గలదయేని.

మోక్షమును గోరువారలు పోవుత్రోవ  
లైదు, కర్తంబు, జ్ఞానంబు, నమితభక్తి  
మఱిప్రపత్తి యాచార్యాభిమాన మనఁగ  
వీని నన్నిటిఁ దెలిపితి వీనిలోన  
నేది రుచియించు నాత్రోవ నేగవచ్చు.  
తెలిపితేనియు నీపోవవలచు తెరువు  
పూర్ణముగ దానినే తెల్పుఁ బూనువాఁడ.

—ॐ విరోధులు. ॐ—

వైరు లున్నారు కొందఱు భక్తులకును  
వారివిధమును దెలిపెడి వాఁడ వినుము.  
స్వస్వరూపవిరోధి నా వఱలునొకటి.

ఆత్మ యెటుగాదో దేహేంద్రియాదికములు  
ఆత్మ దాసోహ మనుటెట్లు సార్థకంబో,

ఆత్మ కొక్కఁడె స్వామి నారాయణుండు  
 అతఁడె పరముండు ముక్తిమఁ డతఁడె కాన  
 నన్యసేవయు భక్తియు హానికర ము  
 టంచుఁ దెలిపితి నిలిపితే యాత్మయందు,  
 ఆత్మ గానట్టిదానియం దాత్మబుద్ధి  
 పరుని స్వామిగ గ్రహించుపాడుబుద్ధి  
 నే స్వతంత్రుఁడ న్వామిని నేనె నాకు  
 న నెడిమర్చుది యత్యంతహానికరము  
 లనుచు నమ్ముము చేయకు మట్టి తప్పు.  
 ఇట్టిపొరపాటునకు నుండు హేతు వొండు  
 మతము లుత్పత్తియైనట్టి మార్గములను  
 బలుకుచోటను రెంటి నే పలికినాఁడ

దేహ మని యాత్మ యని స్థూలదృష్టి కవియె  
 కానవచ్చును గాన లోకంబునకును  
 వానిమాత్రంబు దెలిసినవారు వాని  
 యందు నుత్తమమైనట్టి యాత్మకంటె  
 నన్య మేదియు లేదని యాత్రపడుచు  
 నదియె సర్వంబు స్వస్వామి యదియె యనుచు  
 మదిఁ దలంచిరి సుమ్ము ప్రమాదమునను.  
 జీవుపడియెడుపాటులు దేవురింపు  
 లరసి స్వామికె యిటువంటి వ్యథ లటంచుఁ ?  
 దరచి తత్స్వామి వేఱంచు దార్ద్రమాని

రాత్త నామ్నాయవిదు; లవి యనెడి నిట్లు;

దానఁ బొరపడఁబోకు మో తల్లికాన

విను పరస్వరూపవిరోధివిధము నింక.

అన్యదేవత ముక్తిదుఁ డనుతలంపు

అట్టిదేవత రక్షకుఁ డనుతలంపు

అట్టిదేవత హరిసముఁ డనుతలంపు

శౌరి యవతారముల మానుషత్వబుద్ధి.

ఇట్టి యర్చాకృతిని దీర్చి యేనెకాదె

నిలిపినాఁడను మనుజులు సలిపినట్టి

విగ్రహంబును గొల్చిన వెతలుగాదె

దీని కెట్లు లభించును దివ్యశక్తి.

యిదియె స్వామి యటంచును నెట్లుపలుక

నిదియె యీశ్వరుఁడని పల్క నెట్లు లగు న

టంచుఁ దలఁచినఁ జెడియెద వమ్మనీవు.

తరచి కనుము దేవాలయ తత్త్వకృతిని

సమసిపోవును నీమదిసందియంబు.

సాధనవిరోధిఁ జెప్పెదఁ జక్క వినుము

మిగులఁ గష్టించినకా గాక మేలుగలదె?

సౌఖ్యమార్గంబునందు మోక్షంబు గలదె?

నామమే మోక్షదాయి యశా నా స్మరింప?

అంతసులభంబె మోక్షం బటన్నబుద్ధి

నన్యసాధనములు గొప్ప లనుతలంపు

మదిని భగవంతుడో మహామహిముఁడాతఁ  
 డెల్లలోకంబులకు వేలు పీశ్వరాజ  
 శక్రముఖ్యులకై నను సాధ్యపడఁడు  
 నానమస్కారమాత్ర నానందపడునె ?  
 ఆకులును నీళ్లు నొసఁగిన హర్షపడునె.  
 నాదుపరిచర్యచేత నామోదపడునె ?  
 శేషుడనో లక్ష్మీనో నాదుచేత లెంత  
 వ్యర్థ మనుభావ మెంతయు హానికరము.

మహిని గోట్లకొలంది జన్మంబులెత్తి  
 త్షణముక్షణమున లెక్కింపసాధ్యపడని  
 యలఘు పాపంబు లెన్నియో సలిపిసలిపి  
 మేరు వింధ్యహిమాచల ధారణీధ్ర  
 కోటితుల్యంబుగా రాశి గూడియున్న  
 నాదుపాపం బమేయంబు నాశపఱుప  
 శక్యమే యెట్టివాని కసాధ్య మనుచు  
 స్వాఘబాహుశ్యమెంచుట హానికరము.  
 మేదినీధర మంతటి దూదిరాశి  
 నడపొడయులేక చేయదే యగ్నికణమ  
 టంచు భగవంతుమహిమయే యెంచవలయు  
 అతనికరుణ యపారంబ, యట్లై శక్తి  
 వినుము పురుషార్థసువిరోధివిధము నింక.  
 ప్రేమయున్నను ధర్మార్థకామములను

ఇచ్చకొలఁది స్వతంత్రించి హేయ మనక  
స్వార్థపరతఁ గైంకర్యంబు నలుపుటయును  
మోక్షశత్రువులంచును బుద్ధి నిలుపు.

ప్రాప్తిశత్రువు నిఁకమీఁదఁ బలుకువాఁడ  
పరఁగఁ బ్రారబ్ధదేహసంబంధములును  
దేహసంబంధమును గలదేహితోడ  
నొదవుసంబంధ మనుతాప మొదవకుంట.

భాగవతులకు, భగవంతుపట్ల, మఱి య  
సహ్య మైనట్టి యాయపచారములును  
స్వాభిమానంబు శత్రువుల్ ప్రాప్తి కెపుడు.  
జ్ఞానప్రతిపంధి యన్నదోషంబునుము.  
మొగిని సహవాస దోషంబు ముక్తిభోగ  
శత్రువంచును దలఁపుమీ స్వాంతమందు  
ఈవిరోధుల నేనింటి నెట్టులై న  
హతులఁ జేయకయున్న శ్రేయంబు లేదు.

చెప్పవలసినవానిని జెప్పినాఁడ  
సంగ్రహంబుగ నిఁకవాని సార మనెద  
ముక్తి కన్యాభిలాషియా భక్తవరుఁడు  
మునుపుచెప్పినవానిసాధనముచేసి.

మమత విడి కృతకృత్యుఁడై మహిని నిలిచి  
యీశ్వరాహ్వనమును వేచి యీశరీర  
యాత్ర సలిపెడునందాఁక నలఁత లేక  
కాలమును ద్రోయవలయుఁ గైంకర్యపరత.

భర్త నింటను బూజించి బయలఁ దిట్టి  
 బయలఁ బూజించి యింటిలో భంగపఱుచు  
 భార్యలను నెంచుదురె పతివ్రత లటంచు  
 నటులె పూజించి తనయంతరాత్మ హృదిని,  
 స్థూలజగమును భంగించుతులువకై న  
 బాహ్యమునఁ బూజచేయుచుఁ బ్రబలముగను  
 హోర్దుఁ బూజింపనొల్లనియట్టిదాని  
 కగునె భక్తసమాభిఖ్య సార్థకంబు.

ప్రజలకును మేలుసేయుచుఁ బరమరక్తి  
 భగవదర్చులఁ బూజింప బాహ్యభక్తి  
 కుంభకంబునఁ గూర్చుండికొఱఁతలేక  
 హోర్దు ధ్యానింపఁగా నంతరంగభక్తి,  
 విడువ కరీతిజేయువివేకి యొకఁటి

వాస్తవంబుగ భక్తాఖ్యఁ బలుకఁబడును  
 ఘోరసంసారతాపంబుఁ గూలఁద్రోయ  
 వర్ణమున కాశ్రమమునకు వైష్ణవత్వ  
 మునకు నుచితంబుగా, ధర్మములను జలిపి  
 విడిచి వినిషిద్ధకర్మముల్ విహితరీతి  
 నన్నపానాదు లార్జించి యల్లవాని  
 సాత్త్వికత్యాగమొనరించి స్వామిస్వప్ను.  
 టంచుఁ దలఁచుచు శాస్త్రీయ మొనరీతి  
 భగవద్ధాజ్ఞగఁ దలఁచుచుఁ బాత్ర మెఱిగి

యీయఁదగు దుర్వ్యయంబును జేయరాదు.  
భాగవతులకు స్వాచార్యవశ్యునకును  
హర్షమున భగవంతుకార్యమ్ములకును  
దానమీయంగఁ దగు దేహధారణమున  
కెంతమాత్రంబువలయునో యంతె కొనుచు  
నదియు దేవప్రసాదం బటన్నమతిని.

విడువవలయును మమతను విద్యమాన  
పుత్రమిత్రకళత్రసత్తేత్రధాన్య  
ధనము లందెల్ల న్వామివే యనుచువాని.

కాముకీకాముకుల నెస్థ కలియరాదు  
దుష్టసంగతి దూరానఁ దొలఁగవలయు.  
భక్తిహీనులతోడుతఁ బల్కరాదు  
పాంచకాలిక వృత్తిని బరఁగవలయు.

భాగవతసన్నిధిని భగవంతునికట  
మందు స్వాచార్యసన్నిధి నగును నిల్వ  
సర్వవేళలఁ గైంకర్యసక్తుఁ డగుచు

జ్ఞానహీనునికరణి స్వాచార్యమోల  
భాగవతనికటంబునఁ బారతంత్ర్య  
మొనర భగవంతుసన్నిధిఁ దనదుదోష  
ముల వచించుచుఁ నిలఁబడి మౌక్కు విడుచుఁ.

దనదునాచార్యసర్వజ్ఞతావిభూతి

స్వామికల్యాణగుణవై భవము నుతించి  
 పాము తేలును బులిఁ గన్నపగిదిఁగాఁగ  
 భయముచేత నసాధులవంకఁ గనక  
 హర్దకరుణా తద్వృథనిశ్చయంబుతోడ  
 నిర్భరత నిర్భయత్వంబు నివ్వటిల్లఁ  
 దనువుఁ బాసినయాతండు తరలిరాఁడు  
 మరల జన్మంబులకు స్వామిసరస నిలుచు  
 కోటికల్పంబులకునై నఁ గొఱఁతలేక  
 పూర్ణబ్రహ్మనుభవమునఁ బూరటిల్లు.  
 బాహ్యవస్తులపై భ్రాంతిఁ బాయవేని  
 యాంతరంగికముల నెట్టు లణఁపఁగలవు ?  
 శవమురీతినిగనుఁగొమ్ము జగము నెల్ల  
 శవమువలెఁ దోఁచుచుండుము జనుల కీవు  
 జగమునకు నీవు నీకును జగమునల్లె  
 లేనివిధమున వర్తింపఁ బూనవమ్మ  
 నీదుసౌందర్యవిభవంబు నీదుతీవి  
 నీదుయశమును భాగ్యంబు నీదుకులము  
 నీదుపాండితి చాతురి నీదుతర్క  
 నైపుణియు వాక్యకుశలత నాగరకత  
 మెచ్చఁ డోయమ్మ దేవుండు మెచ్చఁ డమ్మ  
 భక్తి నీమానసమున నభావ మైన.  
 మగనిపైఁ బ్రేమ సుతుపట్ల మక్కువయును



దేనిఁ జదివి యెఱింగినదాన వీవు?

ఎవరు తల్లక్షణముఁ జెప్పి రిట్టిననుచు  
నట్లే యభ్యాస మొనరింప వమ్మభక్తి.

సాధనపుభక్తి నీకృషి సాధ్య మగును  
రామవిభుకృప లభియించుఁ బ్రేమభక్తి  
దానికై యేల చదువ గ్రంథములు పెక్కు?

తినుము కలకండ తద్రుచి తెలియవచ్చుఁ  
దెలియఁ గలవె యుపన్యాసములను విన్న  
వాదునకుఁ బోవవలవ దెవ్వారితోడ.

నాల్గుపదివిద్యలును బుర్రాణములు స్మృతులు  
కంఠగతములుచేసినఁ గలదెఫలము.

భక్తిమై శ్రీశుకృప నీవు పడయకున్న?

భక్తి హరిసేవకై పాటుపడుట తప్ప  
వ్యర్థ మోతల్లి సర్వంబు వ్యర్థ మమ్మ.

అర్థమునకు శ్రమించుట వ్యర్థమమ్మ

ప్రాప్తమున్నను వెదకుచువచ్చు నదియె  
లేకయున్నను శ్రమ మెల్ల శోక మిడును.

అర్థమును నమ్మి తిరుగుట వ్యర్థమమ్మ

లేదులేదమ్మ సుఖ మొకలేశ మైన  
తల్లికిని బిడ్డకును బగ దానఁ గలుగు

నిలువ దరశ్రుతి మబ్బులనీడయట్లు  
దినము రేయియుఁ జింతచేత నె తపించు  
నర్థ మెటుచూడ మిగుల ననర్థకరము.

యశము బిరుదులు పరువులు వ్యర్థ మమ్మ  
కాయసౌఖ్యంబునకుఁ గోరుకాంక్ష లెల్ల  
వ్యర్థ మోతల్లి! మీఁద ననర్థకములు.  
కాయసంస్పర్శఁ గలుగుసుఖంబు లెల్లఁ  
దుడకు హేతువు లగుఁజుమ్ము దుఃఖములకు.

సాధువృత్తిని జీవింపఁ జాలకున్నఁ  
బెక్కులేడులు బ్రదుకుట వెతలకొఱకె  
సాధువయి మూఁడుదినములు చాలు బ్రదుక  
వ్యర్థుడయి వేలదేఁడులు బ్రదుకుటకును.

పరమునందు సుఖంచెడివాంఛ లేక  
యైహికసుఖంబె కోరుట వ్యర్థమమ్మ  
కాన శాశ్వతసుఖకాంక్షఁ బూనినీవు  
నశ్వరంబులమీఁద మనంబునిడక  
ఎండమావులనీళ్ల చేఁ దృష్ణనార్ప  
పూనక రమేశుసేవకై పూనవమ్మ.

జ్ఞాన మని జ్ఞాన మని యజ్ఞజనము పల్కు  
భక్తి లేకున్న జ్ఞానాన ఫలము గలదె?

జ్ఞానహీనుండు భక్తుండు సౌఖ్యపడును

భయము భక్తియుఁ గలిగి శ్రీపతి భజించు

వాఁడు చండాలుఁడైనను వాఁడేమేలు.

శ్రుతులు తలక్రింద వల్లించుశ్రోత్రియునకు

బొక్కలను డాఁగునాయోగిపుంగవులకు

అత్తగానక బ్రహ్మంబు నట్టిదిట్టి

దనుచుఁ దర్కించువేదాంతిజనములకును.

భక్తిహీనత వీరలు వఱలిరేని.

వాస్తవంబుగ జ్ఞానియావాఁడు తన్నుఁ

గరము హీనునిఁగా నెంచుఁ గానఁ దన్నుఁ

బొగడ నెవరై న మదిలోనఁ బొంగఁ డెపుడు.

గోడుఁకొనుఁ గాని యిదియేమి పీడ యనుచు.

యమునిసన్నిధికిని నీవు నరిగినప్పు

డెన్నిశాస్త్రాలు చదివితి వేమిబిరుదు

సంతరించితి కొర్నాడు సరిగచీర

లెన్నికట్టితి దాల్చితి వెన్నినగలు

భక్త్యములు భోజ్యములు కుక్షి పట్టకుండ

నెన్నితింటి వటంచును నిన్ను నడుగఁ

డెట్టిధర్మంబు దానంబు లెన్నిచేసి.

తోడుజీవుల కీవెట్టి కీడుపాపి

తనుచు నడుగును దాని కేమనెదు చెపుమ.

నిత్యముగ దీనిమనసున నిలుపవమ్మ

పాండితిని నీవు గడియింపఁ బాటుపడకు.

చిత్తసామ్యంబునకు నది చీడపురుగు  
అదియె వంచించు నిను నిట్టు లట్టు లాగి.

పండితుం డైనవానికిఁ బ్రజలయందుఁ  
దనదుపాండితిఁ బ్రకటింపఁ దమక మొదవు.  
వారు తను మెచ్చవలె ననువాంఁఁజేసి  
గర్వపడుటకు నదియూను గారణంబు.

గర్వమే సర్వహానికిఁ గారణంబు.

ప్రశ్నచేయండు దేవుండు వారు వీరు  
మెచ్చిరా నిన్నటంచును సచ్చరిత్ర!

కాన నెవరెంతమెచ్చినఁ గలదెఫలము ?  
వీరి నుడిఁబట్టియా కాచు విశ్వవిభుఁడు  
వీరుతిట్టినఁ ద్రోయునా నారకమున.  
మనకు శుభకర మగుదారిఁ జనఁగవలయుఁ  
గాని యజ్ఞులనుడు లేల గారవింప

మాధవుఁడు మెచ్చు మగువను మగఁడు మెచ్చుఁ  
బరులమెచ్చులతోడుతఁ బనియు లేదు.

అన్ని తెలిసిన పండితు లమవసలను  
గలికి! యేమియెఱుంగ కేకాదనులను.  
జత్తు రనుమాట విన లేదె చారుశీల !

తెలిసి తెలిసియుఁ బాపంబు సలుపువాఁడు  
హెచ్చుశిక్షకుఁ బాత్రుఁ డౌహీనుకంటెఁ,

దెలిసి తెలిసియుఁ బుణ్యంబు సలుపువాఁడు  
హెచ్చు సుఖపాత్రుఁ డౌజుమ హీనుకంటె.

అట్టుతొటను నేను విద్యావతినని  
గర్వపడకుము శీలంబు కలిగి మెలఁగు  
ఎంద టిలలేరు నీకంటె హెచ్చువారు  
విద్యయందును దెలివిని విభవమందు.  
వారి భావించుచు వినయవతివి గమ్ము

అధమముగఁ దన్నుఁ బరలను నధికులుగను  
సతము భావించు టు తమజ్ఞానఫలము.

కలుష మెవఁడేనిఁ జేసినఁ దలఁపకన్తు  
యతనికంటెను నేఁ బుణ్యరాల ననుచు.

ఈశరీరంబు పడిపోవునింతలోనఁ  
బాపమును జేయకుందువన్ పంతమున్నె ?

ఎవ్వఁ డెఱుఁగును నీమన సెప్పుడేమి  
కృత్యముల నీదుచేతఁ జేయించుకొక్కొ  
అంతకు నికృష్టకార్యంబె యాచరింతొ,  
సాపరాధులె యందఱు జగతిలోన  
మనల మించినయపరాధి మహిని లేడ  
టంచును నిగర్వియగుట శ్రేయస్కరంబు.

సర్వమేకంబుగాఁ జూచు చతురుఁ డెవఁడొ  
సర్వమొకదానఁ గనియెడిజ్ఞాని యొవఁడొ

అన్నిటను నొక్కటే చూచుననఘుఁ డెవఁడొ  
వానిచిత్తంబె సర్వదా వఱలు శాంతి,

వాఁడె వసియించు సర్వదా బ్రహ్మమందు

చదువఁ జదువఁగ విసుఁగెత్తెఁ జాలుఁజాలు  
విద్యలన్నియు నీయందె విస్తరిల్లు

నిన్నెఱింగిన నీదాసుఁ డన్ని యెఱుఁగు

నిన్నెఱుంగఁగఁ జేయవే కన్నతండ్రి

జానకీరామ రఘువంశజలధిసోమ

అనుచు ధ్యానమొనర్చుచు నన్నిగతుల

అన్నిటినివీడి యొకట నేకాంతముండి

యేకచిత్తంబుతో నున్న నేమిగాసి

లేక తోచు రహస్యముల్ ప్రాకటముగ

అట్టిదశబోధగురు వగు నంతరాత్మ

తన్నుఁ దానుజయించుటకన్నఁ గష్ట

తరము గాదవ్వు యరికోట్లఁ దఱిమి గెలువఁ

గానఁ బ్రతిదినమును దనలోనఁ గలుగు

దోషముల నెల్ల లెక్కించి తోడుతోన

జంకు గొంకును లేక నిశ్చంకమతిని

జక్కఁ జంపఁగవలయు నొక్కొక్కదానిఁ

గ్రూరుఁడై నవిరోధిని గూల్చునట్లు

అట్లు లెనను నీమది గట్టిపడును

సకలశాస్త్రాంబులను నీవు చదువుకంటె  
మేలు నిను నీవెఱుంగుట శీలభూష

అదియె యాత్మసాక్షాత్కార మొదవఁజేయు

వ్యర్థములో విద్య లని నేను బలుకలేదు.  
ఫలము గలదమ్మ విద్యలవలన నెంతో  
తల్లి! నిర్మల మైన యంతఃకరణము  
సాధువృత్తమ్ము శ్రేష్ఠంబు చదువుకంటె  
అవి యొసంగని చదువులు వ్యర్థ మగును.

సాధువృత్తంబు నిర్మలస్వాంత మెడలి  
చదువుమాత్రంబు నేర్తురు జనులునేడు  
పొట్టకూటి నిమిత్తమై యట్లు లగుట  
విద్యలను నేర్చి గర్వించి వీటిఁడులయి  
పరము సేవించి భుజియించి గాగుపడక  
వ్యర్థులై యెందఁ జరిగెడువారు కంటె

పక్షాలు తనకంటె నెక్కుడు వారు, తాను  
జిన్న యనియెంచువాఁడు చూ శ్రేష్ఠతముఁడు  
సకలభూతంబులందును సదయవృత్తి  
జెలఁగుచుండెడివాఁడె చూశ్రేష్ఠతముఁడు

వాసుదాసుఁడు నై పాంచభౌతికముల  
మలమువలె చూచువాఁడె పోమాన్యతముఁడు

అర్థములుకోట్లు కలిగినయతఁడు కాఁడు

అమితపాండిత్యమును గల్గునతఁడు కాఁడు  
 అవని యంతయునేలెడు నతఁడు కాఁడు  
 స్వేచ్ఛయనుదాని నెంతయు నీశఁడించి  
 భగవదిచ్ఛను జనువాఁడె పండితుఁడు

యముఁడు వై వస్వశుండు రాజై నయట్టి  
 నీదుహృదయనివాసితో వాడు లేక  
 సర్వవేశల వర్తిపఁ జాలుదేని  
 కాశిరామేశ్వరము పోక గాసి కొఱకె

నీదుహృదయనివాసితో వాడు పడినఁ  
 గాశిరామేశ్వరముపోక గాసికొఱకె

ప్రకృతिसంబంధ మాపదార్థంబునందు  
 దేనిపై నేని యత్యాశఁ బూనితేని  
 నధికదుఃఖంబునకు హేతువగును నదియు  
 శాంతి లేదమ్మ గర్వి కాశాపరఁనకు.

తన్నుఁ దాను శవంబుగాఁ దలంపనట్టి  
 వాని నింద్రియములు ముంచు స్వల్పమున నె  
 యెప్పుడో యెట్టిదానికో యేమరించు,

బలవిహీనుండు నింద్రియవశుఁడు విషయ  
 పాళిపై నాశ బొత్తుగఁబాయలేఁడు

ఇంద్రియంబుల నీవు జయింపవలచి  
 తేని కోగ్గుల నన్నిటి మానవమ్మ



శాంతి చెలువారుఁ జూమ యాత్మ వంతునందె  
ప్రాకృతాశున కది దుర్లభంబు సుమ్ము.  
మనవలెనె కర్త బద్ధులె జనన మొందు  
జనుల నమ్మంగరాదు రక్షకు లటంచు

నిన్ను నీవును నమ్మంగ నీతిగాదు  
నమ్ము భగవంతు నేవేళ సమ్మదమున  
భక్తులను మోసగింపని ప్రభు వతండె  
సకలశక్తులఁ గలిగినజాణ యతండె  
సర్వమును జక్కఁ నెఱిగినచతురుఁ డతండె  
లాభలోభంబు లెఱుంగని లలితుఁడతండె  
దీనజన తాతిపక్షపాతియును నతండె  
భక్తజనవత్సలుం డయిపరఁగు నతండె  
సర్వభూతసముండయి జరగు నతండె  
నిరుపమానదయారసనిధి యతండె.

ఇట్టివానిని జేపట్ట నెసఁగు శుభము  
బక్కవేల్పులఁ గొలిచిన ఫలము గలదె?  
మనుజులా యింక మనలను మనుచువారు  
శక్తిభక్తులయందు వంచనము లేక  
యర్థి లిని భజియింపుమీ యంతె చాలుఁ  
దోయజాక్షుండు తప్పక తోడుపడును

విశ్వసింపకు పరులను విత్తమైన

విశ్వసింపకు నీబుద్ధి పెంపునైన  
వలదు నమ్మంగ హేతు నెంతవాని నైనఁ  
గావఁగా లేరు వీరు సంకటమువేళఁ  
గావఁగలయాతఁ డొకఁడె జగత్ప్రభుండు

ఎల్లవారికి నీమన స్తీయఁబోకు  
కామదోషంబు లేనట్టిఘనునితోడఁ  
దల్లివలె నిన్నుఁ జూచెడిధన్యుతోడ  
సొంతబిడ్డగ నినుఁ జూచుసూరితోడ

నీకు మేలె తలంచెడి నిపుణుతోడ  
పాపభయమును గలహరి భక్తుతోడఁ  
గలికి వచ్చియింపు మేదేనిఁ గార్యమున్న

బాలకులతోడ మత్రిన్మోతవారితోడ  
హెచ్చునుచ్చట లాడకు మెప్పుడేని

ఇచ్చకంబుల ధనవంతు మెచ్చరాదు.

తానుగా నధికారిని దాయరాదు

సాధుసాంగత్య మలవడఁ జాలకున్న

సంగరాహిత్యమేమేలు చతురమతికి

పరపురుషుతోడఁ జనవుండవలదు సతులు.

పురుషులకు నట్లే స్త్రీలతోఁ బొత్తు తగదు

తల్లిదండ్రులభావంబు దనరకున్న

స్త్రీలు పురుషులఁ బురుషులు స్త్రీలఁ దండ్రు

అట్లు తల్లులవిధమున నగును గొలువ.

ఎంతచనవై నఁ జేయుమీ యీశుతోనె

నరులతోఁ జెల్లి చేయ ననర్హమెపుడు

జీవికోటులయెడఁ బ్రేమ చెల్లుగాని

చనవుసేయంగఁ జన దెల్లజనులతోడ.

అల్పజనులను బరిహాస మాడఁబోకు

ఇంతులకు నై నఁ బురుషులకేని తగదు

కడుస్వతంత్రత యెంతటి ఘనునకైనఁ

గేవలం బవధూతలై పోవువఱకుఁ

గాక యంతటివారయి క్రాలువఱకు

మనుజసాహాయ్యమునఁ గోర్కీమానువఱకు

శిష్యులుగ నుంట మేల్గురుస్థితికిఁ దల్లి

దొరికినను మంచిగురువులు దొరకవచ్చుఁ

జిక్కఁ డోయమ్మ నిజమైనశిష్యుఁ డొకఁడు

అక్కఱవసరములఁ బట్టియణఁగియుండు

కొంద అవితీరఁ జనుదురు గురుని విడిచి

ప్రేమచేతనె కొలిచెడి వినయపరుఁడు

వీడఁ డోయమ్మ దేహంబు విడుచువఱకు

కానశిష్యులఁ జేర్పంగఁ గాదు గురుఁడు

కఠినముగను బరీక్షించి కాని యెపుడు

శిష్యురాలను నన్నేమి సేయు మనెదో.  
 గురువునకుఁ దెల్పుమీ నేను గొఱతలేక  
 చేయుదాన నటంచును జెప్పుదేమొ  
 వలదు వలదమ్మ నీవేమి సలుపవలదు  
 గురుఁడు చెప్పినదానిని గొఱతలేక  
 యాస్థతోడుత సాధింపు మంతె చాలు  
 చెప్పినది నేర్చి యావలఁ జెప్పు మనుచుఁ  
 బోయి యడుగుము సంప్రీతిఁ బుణ్యశీల !

నీవు నిలువుము నీయింట నియతితోడ  
 గురువువెంబడి దేశముల్ తిరుగవలదు  
 ఎదురుగా నున్న వేళలయందు నేని  
 రాత్రులందుఁ బరుండఁగరాదు దరిని.

గురునిదేహంబుఁ దాఁకంగఁ గూడ దెవుడు  
 చరణములు దప్పవిడి నమస్కార వేళ  
 అదియు నెపుడేని కాని ప్రత్యహముకాదు  
 దూరముననుండి మ్రొక్కుటే దొడ్డబుద్ధి  
 యంగ శుశ్రూష యని యంగలార్పవలదు  
 స్త్రీలు చేయంగఁదగినట్టిచేత గాదు  
 వృద్ధుఁడై నను దండ్రియన్ బుద్ధిచేతఁ  
 ననయరీతిని దాఁకుట తప్పుగాదు

వ్యాధితండై న నేదై న నవసరముల

నన్యసాహ్యంబువలసిన యదనులందు  
భావశుద్ధియెముఖ్యమే పట్టులందు

భుక్తికై యిమ్ము; కట్టఁగఁ బుట్ట మిమ్ము  
వానికిని దేవపూజకు వలయునట్టి.

వాని సమకూర్పు నీచేత నైనవాని

ఫలములో పూలొ మఱియేవి వలసియున్న  
ఆసనమమర్పు, పాత్రంబులమలపఱుపు

ఎంగిలిని దినఁబోకుమీ యెట్టివేళ

కలికి ! యుచ్చిష్ట మనిన నెంగిలి యటంచుఁ  
దెలివిమాలినవారలు పలుకుచుండు

తపిలెఁ డన్నంబులోఁ గొంత తలఁగఁదీసి  
తినిన మిగిలినదుచ్చిష్ట మనఁగఁ బడును.

వాతినీరంబు సోకిన వలదుముట్ట

పరులవదనగతంబును బలుకుచుందు

రెఱుకగలిగినపెద్దవా రెంగిలనుచు

ఎంగిలి నిషిద్ధ మదియు నస్పృశ్య మమ్మ  
తినఁగరాదని వేఱుకా ననఁగ నేల ?

ఇంతి ! తినకుమయాచార్య నెంగిలెపుడు

అన్య ముపభుక్త మేదై న నగును గొనఁగ

అమ్మ ! యుచ్చిష్టభోజి శేషాశనుండె  
కాని యెంగిలి తినువాఁడు గాఁడు సుమ్ము.

భోగవస్తువుల్ సమకూర్పఁ బూన కెపుడు  
మత్తునొసఁగెడి వస్తుల మాటయేల.

కామవిషయప్రసంగంబు గాదు సేయ  
ఉండకుము మ్రోలఁ బనియు లేకున్న వేశ  
శీలహానికరంబులఁ జెప్పెనేని

మొగమునను నుమ్మివేసి పోపొమ్ము దవ్వు  
వలదు చూడంగ నాతనివదన మవల.

సాధుకార్యంబు నాతఁడు సలుపునేని  
సలుపు సాహ్యంబు నీశక్తికొలఁది తల్లి !

గురునిఁ గొలుపుము బ్రహ్మంబుఁ గొలిచినట్లు  
అతనిపేరు జపింపు తదంఘ్రితీర్థ  
మును గ్రహింపుము ధ్యానింపుము మనవరతము..

కులముతక్కువానిని గుణవిహీను  
నియమహీనుని భ్రష్టుని నీతిహీను  
మతిసదాచారహీను నమాన్యశీలు  
గురువటంచును నెప్పుడు కొలువవలదు.

పురుషులకు నన్వయించు నీసరణులెల్ల  
పనియుఁ బడెనేని తాఁకంగవచ్చు వారు  
అంగశుశ్రూష చేయంగ నర్హమగును

గురువు శ్రమపడి గాసిలి కోరెనేని.  
 చెప్పినది విని చేయుట శిష్యుఁ డయ్యె  
 సలుపరానివి దాఁచుట ఛాత్రుఁ డయ్యె  
 దరిని నుంటనం తేవాసితనముఁ గాఁచు  
 ఇట్లు లీతఁడు తనువుండు నెంతదాఁక  
 నంతదాఁకను సేవించి యంతమందు  
 బ్రహ్మపదమును బొందు శబరినిబోలె  
 చెప్పితిని మేలుకొలుపున శిష్యుచరిత  
 వెండియేటికి నిచ్చట విస్తరింప.  
 సాధుగోష్ఠి లభింపనిసమయమందు  
 మాన మూనుట యుత్తమ మైన వ్రతము.  
 జనులకోలాహలము మాని చనుము దవ్వు  
 మూఁగవై యుండుమీ బీదుమూఁకలందఱ  
 ఇంటివారలతో నైన నెంతమాత్ర  
 పనియొ యామాత్రమే నీవు పలుకవమ్మ  
 వాదమున కేగకమ్మ యెవ్వారితోడ  
 దై వవిషయంబునందు నేక బావనగుణ!  
 అనుభవజ్ఞుంబు దై వమహత్త్వ మగుట  
 కఠిన్ శోషణమున నేమి కార్య మగును  
 మనసశీలుండె మానియాఁ గాన నీవు  
 మాన మూనియెస్కరియింపుమా రమేశు.  
 ఎఱుఁగఁగోరెడివారికి నెఱుకపఱుపు

వాదమున గెల్వ వలె ననుపద్దు విడుము,  
మాటలాడక కొందఱు మానుల మని  
వ్యావహారికకార్యముల్ వ్రాయుచుండు  
కాలనష్టంబు కష్టంబు గాక వేఱు  
ఫలము లేదని యద్దానఁ దలఁపవచ్చు.

ధ్యానపరతకుఁ దగుఁగాని మానవ్రతము  
తగవుమాలినయట్టివ్రతంబు లేల

మాను లగుదురె మూఁగలు మాటలేమి  
ఇట్టివ్రతమునకంటెఁదా నెంతొమేలు

స్పష్టముగ హరికీర్తనపరతఁ గనుట

మనకు నిసుమంతసంబంధ మొనరనట్టి

వానిఁగూర్చి ప్రసంగింప మానినంత

సగము వ్యర్థప్రలాపంబు సమయు నమ్మ!

కరము శ్లాఘ్యంబు సుమ్మ యేకాంతనియతి

శస్త్ర మైనమనశ్శాంతి సంభవించు.

అఖిలప్రాపంచికవ్యవహారములకుఁ

జచ్చుటం గాదె కొందఱు సంయములును

నట్టిఘోరతపంబుల గట్టిపడిరి

చిత్తమంతయు హరిమీఁదఁ జేర్చఁ గలిగి

విగుణమొండైనఁ గూఁకటివేళ్ల తోడఁ

బెఱికి వై వంగఁ జాలనికొఱఁత యొండు.



మంచిగుణ మెద దృఢపడఁ బెంచి పెద్ద  
చేయ నేకారుచుండనిచే తొకండు  
వీనిచేఁ జుమ్మి మనమేమి వృద్ధిఁ గనమి  
ఏటి కొకదుర్గుణం బైన నేటఁ గలుప  
సిద్ధులముగామె తల్లిరో! శీఘ్రముగనె?  
శ్రద్ధయును భక్తి దినదినవృద్ధి గాంచ  
వింతయే సిద్ధి నొందుట యింతలోన.

పూనినప్పటియాసక్తి పూన్ని నిలదు  
క్రమముగా నాఁడునాటికి క్షయముఁ గాంచుఁ  
జిత్తదౌర్బల్యమున నదే చేటు మనకు.

ప్రథమమున నెంతకష్టమేఁ పడఁగవలయు  
మనసును జయించుటందు నోమధురవాణి!

ప్రథమకష్టంబుతీఱ నావల సుఖంబు  
గాఁగ లోపడు చిత్తంబు గాసి యిడక.

అధికకష్టంబు చుమి దురభ్యాసముక్తి  
యంత కధికంబు మనసు జయంబు గనుట  
స్వల్పముల సీవు గెలువంగఁ జాలవేని  
బలితముల నెట్లు పూని గెల్వంగఁ గలవు

స్వల్ప మిది యెంత యనకు మేయవగుణంబుఁ  
దొలుతను నసడ్డచేసిన బలియు నదియె  
కష్టములు వచ్చెననుచును గలఁత పడకు

కష్టపడినను శ్రేయంబు గలదు చాల  
 నిన్ను నీవు విమర్శింపు నెమ్మనమునఁ  
 తెలివి తేటలు దార్ధ్యంబు బలము నోర్పు  
 తెలియఁగలవీవు కష్టంబు గలిగినపుడె  
 మనపరాధీనతయు బంధుజనులతోడు  
 పాటు కష్టసమయముల స్పష్టపడును  
 లోకవాస్తవతత్త్వ మాలోకిత మగు.  
 చిత్త మచ్యుతుపదములఁ జేరి నిలుచు  
 పొగరు సమయును వినయంబు పొందుపడును.

వినితివేనియు నపనింద కినియఁబోకు  
 మాత్ర శుద్ధంబ యేనియు నది యసత్య  
 మన్న సంతృప్తి గనియెద వాత్తయందు.

పరవశమె దుఃఖ మగు; స్వవశమె సుఖము  
 దీని నీవు విమర్శించి తెలివితోడ  
 విడు పరాధీనముల నెల్ల వెఱపులేక

ఆత్మవశములమాత్ర మే యాదరింపు.

నిండుమది నీకు హరిమీఁద నుండెనేని  
 వాసుదేవుండె యొసఁగును వలయువాని

భుక్తి సృజించి ముందుగ, భూతతతుల  
 నావల సృజించె బ్రహ్మ యల్లాట నీవు  
 తెలివిచెడి దేవురింపకు తిండికొఱకు.

శిశువు జనియించుటకు ముందె స్పష్టమయ్యెఁ  
దల్లిచన్నులఁ బాలును దనివిదీర

ఎట్టాపుట్టితొ మఱియెట్టు గిట్టఁగలనొ  
యట్టులే నుండఁగల వేల యటమటింప

లేదు స్వాతంత్ర్య మెందును లేశమైనఁ  
గాఁగలది యేమొ యెట్టును గాఁగలదియె.  
కానిదేమియొ యెట్టును గానియదియె  
అంతమాత్రంబునకు నేల యారటంబు.

కూడుగుడ్డవిచారంబుఁ గూలఁ ద్రోచి  
చేయయత్నంబు భగవంతుఁ జేరుటకును.

తిండిపోతులు కొందఱు తిండినేమి  
గల దటంచును దిందురు కడుపునిండ.  
జిహ్వాకాచాపలంబునఁ జెనఁటితిండి

ఇంద్రియములను దిండి జయింపఁగలదు  
శ్వాసమును గెల్వవచ్చును సౌమ్యభుక్తి  
ఆసనము గెల్వవచ్చు నాహారశుద్ధి  
శోకమును దుఃఖమును బోవు శుద్ధభుక్తి  
ఆయువును సత్త్వ మారోగ్య మతిశయించుఁ  
గఠినరోగంబు లైనఁ బ్రక్షయముఁ గాంచు  
ధనము వముగఁ బోవమి దానధర్మ  
దేవతాకార్యవితతులఁ దీర్పవచ్చు

బడుగులకుఁ బేదసాదల కిడఁగవచ్చు  
 పూతము మితంబు శుద్ధ మౌ భుక్తిఁ గొనిన.  
 తలఁపు లన్నియు బోడులై తనరకున్న  
 తలలు బోడులు నైనంత గలదె ఫలము ?  
 అర్థములభుక్తి చే నింద్రియములు బలియఁ  
 గడుపు గాల్చిన మాత్రానఁ గలదెఫలము ?  
 ఇంద్రియజయసాధనము గాదేనియదియు,  
 గాయమును శుద్ధముగఁ దోమఁ గలదెఫలము.  
 చిత్తమును రాచి శుద్ధంబుఁ జేయకున్న.

నిత్య మానస మజ్జన నిపుణమతికి  
 నీట నిత్యము మునిఁగెడి నియమ మేల ?

సతతనారాయణధ్యానసక్తమతికి  
 జపతపోయోగకర్తృముల్ సలుప నేల ?

నేల హాయిగ నిద్రించు నియతమతికి  
 మంచములదిండ్ల పాన్పులమాట యేల ?

మానరక్షకుఁ జిన్నకౌపీనముండఁ  
 బెద్దదోవతులకు నేల ప్రియముపడగఁ

దొరకకుండునె యొకగోఁచి తెరువులందు.  
 మానవతు లెవరైనఁ గౌపీన మిడరె

మారుతాహతి నాగోఁచి మాయమైనఁ  
 బైటలోఁ జించి యాయదే పార్వతమ్మ;

ఆశ్రమంబున నేనున్న యవసరమున.

గ్రామసంచారమును జేయుకాలమందు  
తల్లులెండఱొ యిడిరట్లై యుల్లమలర

ధర్మశూన్యంబు గాలేదు ధరణి యింక  
పురుషు లేవేవో పోకలఁ బోవుచున్న  
జాతిమతసీతిధర్మముల్ చావు లేక  
బ్రతికియున్నవి చుమి పుణ్యసతులవలన.

శైలధార యనన్ భక్తి దనరువజకు  
నిత్యకర్మంబులనువీడ నీతిగాదు.

శౌరిచింతనచేసెడి సమయమందుఁ  
గర్భభంగభయంబేది గలుగఁ బోదు  
అన్నికర్మ ఫలంబులు నదియెకాన.  
తీరమును జేరి నావలఁ దెప్పయేల  
ఏటినడినీట నుండి నే నేలు దాఁటి  
నాఁడ నని తెప్పఁ గాల్చినఁ గీడు కలదు.

కాయ మున్నంతనఱకును గర్మ ముండుఁ  
గాన హరికార్యములె చేయఁ గడఁగు మెపుడు

ఫలము భారంబు నతనిపైఁ బాఱవైచి  
బంధములఁ గాల్చి ముక్తిని బడయవచ్చు

దినముకాలంబు గనవచ్చు దీర్ఘమగుచుఁ  
గాలమును వ్యర్థపఱిచెడి బాలిశునకు

దినముకాలంబు కొఱగాఁగఁ గనఁగవచ్చు  
భజనఁ గాలంబు గడపెడి భక్తునకును.

జగమునకు నెంతదవ్వుగాఁ జనెద వీవు  
అంతదాపుగ నుండుదు హరికి నెపుడు.

ఎంతలొచ్చుగఁ జూచు ని న్నీజగంబు  
అంతహెచ్చుగఁ జూచుఁ జక్రాయుధుండు

పరులకంటెను బలియంగ వాంఛ వలదు  
పరులకంటెను సిరిహెచ్చు వాంఛ వలదు  
అన్యులను మించి సుఖించునాశ వలదు  
అన్యులను మించి భుజియింప నాశ వలదు  
అన్యులను మించి కట్టంగ నాశ వలదు,

అన్యులను మించ నణకువ నాశపడుము  
అన్యులను మించు నుపకృతి నాశ పడుము  
అన్యులను మించ హరిసేవ నాశపడుము  
అన్యులను మించ భక్తిచే నాశపడుము  
అందఱును ద్యాగమున మించ నాశపడుము.

బలుపుచూడఁడు హరి మదిఁ దలఁపుఁజూచు  
వలువచూడఁడు హరి భక్తివిలువఁ జూచు  
కలిమిఁ జూడఁడు దీనులచెలిమిఁ జూచు  
భక్తబాంధవుఁ డగురామభద్రవిభుఁడు.

వెలికి నున్నత్తురీతిని వెట్టిరీతి

బాలువిధమునఁ జిరియింపవలయునుమతి  
అంతరంగంబునఁ జ్యోతి యంతకంత  
మసక లేకుండఁ జూడు ప్రమాద మెడలి

అమ్మ! చాలింపునిద్ర చేనైనవఱకు  
మాను మీవు పరాకు సోమరితనంబు  
వ్రాయుమీ గ్రంథములను శ్రీ రామకోటి  
సలుపుము తపంబు ధ్యానంబు జపము నైన  
చేయు లోకోపకృతికి నేచేత నైన  
గోష్ఠి నుండుము సద్భక్తకోటితోడ  
వినుము చదువుము వినిపింపు విష్ణుకథలు  
అంతియే కాని నిమిషంబు నైన నీవు  
వ్యర్థపఱుపకు సోమరివగుచు నెపుడు  
భర్తృశుశ్రూష కివి యడ్డపడఁగరాదు.

ప్రజల కేరికి సంబంధపడనియట్టి  
సాధనంబుల బయలందు సలుపరాదు.  
సలుపవలయు రహస్యంపుఁదలమునందు  
జనములకు మేలు గలిగెడి సాధనముల  
బాహిరంబుగఁ జేసిన భయములేదు  
గాని దంభార్థమునకునై కాదుసేయ.

పట్టుదల యోపికయు నోర్పు భక్తి శ్రద్ధ  
కలుగ నేకార్యమందైన ఫలము గలదు.  
తలఁచినంతఫలంబును దలఁచినంత

వేగ లభియింపకున్నను విసుఁగుపడకు.  
వెతలనొందకు హరి చేయివీడె ననుచు.

అట్టిఫలమున కర్హత యబ్బలేద  
టంచు శ్రమియింపు దాని కనన్యపరత  
నీకు యోగ్యత కలిగిన నిమిషమైన  
దానిఫల మీయ దేవుండు తడవుకొనఁడు

సత్య మిది సత్య మిది యిది సత్య మమ్మ  
మనదె లోపంబు నిందింపఁజనదు హరిని  
సాధనము దినదినమును సలుపవలయు  
నితరకార్యంబు లున్నను నెన్నియేని

ఒక్కదివస ముపేక్షించి యుంటివేని  
పెక్కుదినములు పట్టును జక్కఁజేయఁ  
జేయి జాతిన దారపుఁజెండువోలె

వదలి యుండకు మేకాంతవాసనియతి  
నిన్ను శోధింపు మీ నీవు నిపుణమతిని  
దొలఁగఁ ద్రోయఁగ వలసినదుర్గుణముల  
సాధనముచేయవలసినసద్గుణముల  
నెన్నిత్రోచితొ గెలిచితొ యెన్ని వాని  
వరుస లెక్కింపు నిష్పక్షపాతబుద్ధి.

భక్తి శ్రద్ధ విరక్తియుఁ బరమదయయుఁ



గలుగఁజేసెడి గ్రంథముల్ వలయుఁ జనువ  
అర్థమే బోధపడని వేదాంతములను  
నాచరింప నసాధ్యమకా నట్టి క్రియలఁ  
గాలమును వ్యర్థపఱుపఁగఁ గాదు నీకు

మనసు తనయందు నిలిచెనా? చనెనె వేఱు  
ఫలముఁ గాంక్షించి వేర్వేఱుబాటలందు  
వేఱువేల్పులఁ గొలువంగ వెకలి యగుచు  
ననుచు వీక్షించునే కాని వనజపాణి  
నీవు వేదాంతినివె యంచు నీవు యోగి  
నీవె యటంచును నడుగఁడు నిన్ను శౌరి

వలదు హఠయోగలయయోగవై భవములు  
వెట్టివేదాంతముల నైన వినఁగవలదు

చెప్పుచున్నాఁడ మేలైన చొప్పు నీకు  
గలుగదు శుభంబు హరియనుగ్రహము లేక  
భక్తి లేకున్న నది లభ్యపడదు నిజము

ముద్రలును వెట్టివేదాంతములును మిగుల  
వ్యర్థములు హానికరములు వలదు వినఁగ

పడఁగవలయును దానికై పాటులెన్నో  
వానిఁ దెలిసినపురుషుండు గానరాఁడు

ఉబుసుపోకకు వదరుచు నుందు రంతె

నీవు బ్రహ్మంబు బ్రహ్మంబు నేను బ్రహ్మ  
మఖిల మనుచును వదరుట యంతెగాక  
వాస్తవంబుగ నది యనుభవములేదు.

విమలమతి గాక శిశ్నోదరములకొఱకుఁ  
బకుల వంచింప నారీతిఁ బలుకుచుండు  
వెట్టివేషంబులను వేసి వేఱుగాడు

సదమలంబైన హరిభక్తి కుదిరియున్న  
వ్యర్థములె తక్కినవియన్ని యమలచరిత

విను పతంజలి పల్కినవిధము గాఁగ  
యోగమును నభ్యసించుట యొప్పె యగును  
గాని తక్కినయవి నేర్వ హానిగలదు.

రిత్తమహిమల ముక్తియు హత్తఁ గలదె ?

అదియు సాహాయ్యమున కని యాత్మనిలుపు.

భర్త యెప్పుండో యెవ్వతె భార్యయనఁగ  
వానికిని నీకు నేమిసంబంధ ? మేటఁ  
గట్టెతోఁ గట్టె కలిసిన కరణిగాదె?

బ్రహ్మ మేనును నీవును బ్రహ్మ మగుట.

ద్వైతభావంబు మనలోనఁ బనికిరాదు.

పండుకొందము రమ్మని పలుకుశుంత

శుష్కవేదాంతులను నీవు చూడఁబోకు.

గుడిసెవాటులకును వారు గురులు మగలు.

అన్నము సమేధ్యమును దినుచున్నవారె ?

బ్రహ్మభావన సమమని బ్రాంతివిడిచి

వారియాండ్రును దల్లులుఁ బరపురుషుల

ప్రక్కఁ బండఁగ నోర్తురే బ్రహ్మబుద్ధి ?

పరులబిడ్డలఁ బడఁద్రోచి బావియందు.

వేడుకలు చూచి నవ్వెడివిధమె కాక.

పెండ్లి పెండ్లని విధవలపెండ్లివోలె

మతము మతమని నెపమిడి మనసు దీర

వారితోడ సంభోగించు వాంఛయున్నఁ

గన్నకసుమాలమును దినుకాంక్ష యున్న

నట్టిముండలు పోయిరా యరుగ నిమ్ము

దాన మోక్షంబు కలదని తలఁపవలదు

సాధ్యలావంకఁగననైనఁ జనఁగరాదు.

గురుఁడె దైవంబు దైవంబె గురుఁడు నిజము.

కాదటంచును బలుకను గాని గురుఁడు

జనకుఁడును మామగారును సములు గారె

కూతురును శిష్యురాలును గోడ లొక్క

వరుసవారలు గారొక్కో యరసి చూడ

న్యాయ్యమా వారితోడి యనంగకేళి ?

కచునిచరితంబు వినలేదె గాధలందు ?

హేయ మగుకాయమును గామదృష్టిఁ జూచు

పరమనిర్భాగ్యుఁ డర్హుఁడే గురుఁడు గాఁగ

వాఁడుచెప్పెడిదానిచే ఫలముగలదె ?

శీలమున సాధ్యు లేనాఁడు చెడఁగరాదు.

కలధనం బెల్ల గురునకుఁ గానుక్తిము  
అంతభక్తియు శ్రద్ధయు నమరియున్నఁ  
గాదటంచును బలుకను గాని తల్లి

బ్రతికియుండినఁ జచ్చిన భర్త దాను  
భార్యదేహంబు పరులంటఁ బాడిగాదు.

తల్లిదండ్రు లొసంగిరి దానముగను  
దన్న భార్యగ నగ్నిహోత్రంబు గురులు  
సాక్షులుగ నట్టిదాని నేన్యాయమునను  
బరునకీయంగఁ దగు భర్త పనుపులేక ?

అగుట చిత్రంబె దత్తాపహార మిదియు.

జన్మ జన్మంబునకు వేఱు జనని జనక  
పుత్రికా పుత్ర సోదరుల్ పొలుచుచుండ్రు  
మాట రోయవ్వు యెన్నిజన్మంబులైన  
భర్తయును భార్యయును నిది వాస్తవంబు

భార్య మున్నేగె నేనియు భర్త వచ్చు  
దాఁక స్వర్గాన వసియించుఁ దరలిపోక  
కలిసియిర్వారు నిట్లు నాకంబునందుఁ  
బుట్టుచుందురు వెండియు భూమిమీఁద  
నెచటఁ బుట్టినదాంపత్య మెసఁగు నచట.  
పోవుచో బాటసారివై ముల్లయొకటి

కానవచ్చిన నీకేది కార్య మమ్మ  
చౌర్యమగుఁ గాదె నీవది సంగ్రహింప  
సొంతగానికి నీయరే శుద్ధమతులు  
వాఁడు తెలియంగరాకున్నఁ బ్రభులయొద్ద  
నీయరే యట్లుగాదొకో యింతులందు.

పరులసొత్తును హరియింపఁ బాడిగామ  
భర్తయుండిన లేకున్నఁ బాపమొదవు.  
అన్యపురుషుండు కామేచ్ఛ నంటసతిని  
భక్తిహీనతఁ గొండంత పైఁడి యిడిన  
మనసులో సంతసింపఁడు మాధవుండు  
భక్తితోడుత రవయంత పత్ర మిడిన.  
మిగులసంతోషపడును లక్ష్మీధవుండు.  
సత్యభామయు రుక్మిణి సాక్షు లమ్మ!

పరులు నీదోషముల సైఁపవలయు ననిన  
సైఁపవలయును బరులదోషంబు లీవు.

సత్రమున బాటసారివా సంచరింపు  
మవనిపై నీవు బాగొంద నాశయున్న  
మనస్త్రతంబులు మననిష్ఠ మనతపంబు  
చింతనము నేయ మదిలోన సిగ్గు పొడము.  
పూర్వఋషులను భక్తులఁ బోల్చిచూడ

ఏండ్లకొలఁదులు పస్తుండి హింసపడుచు

దాకుణాటవి నేకపాదమున నిలిచి  
వశముపడఁ జేసికొనిరమ్మ వాసుదేవు.

క్షుద్ర వస్తుసంపన్నత గొప్ప మనము  
భవ్యదైవదయాలబ్ధి వారు గొప్ప  
బయట నెంతెంతగుణపాళిఁ బ్రజలు మెత్తు  
రంతరంగాన దానికి నతిశయింపు

అంతకును హీనురాలవై యమరవలదు

మనుజులకు రెండుకన్నులుమాత్ర ముండు  
వేయికన్నులవాడమ్మ విశ్వవిభుఁడు.

జనులు కానంగలేని వాఘనుఁడు చూచు

వాఁడు మెచ్చఁగ బనిసేయవలయు మనము

ఎంతయారంభశూరత్వ మీవు తొలుతఁ

బూనెదవొ దాని మించుమీ పూటఁబూటఁ

దగ్గిపోవంగ నీకు నుత్సాహ మెపుడు

ప్రతిదినంబును హరిమ్రోలఁ బలుకు మిట్లు

“నిన్ను నారాధనము సేయఁ బూని నేను

ఇట్టివ్రతమును బూనితి నిందిరేశ!

నాదుసంకల్పసిద్ధికై నాదుపూనికి

పూర్ణముగ నెఱవేఱంగ బుద్ధి నిలుపు”

ఈక్రియల్ విఘ్నపటుప ననేకప్రాగ

శుభము, లచ్ఛేద్యము లనా ద్యశుచులు పాప.

కర్మములు వైరు లొచు విఘ్నంబు నలుపు

వాని నన్నింటి నణచి స్వభావకృపను  
నాదుకోరిక నెఱవేర్పు నలిననేత్ర!  
నీదుబలముమ నీతేజు నీమవీర్య  
గరిమ నాయందు నొకకొంత గలుగుకతన  
నీదు పూజావిధానంబునే ఘటించుఁ  
గేవలము కృపచేత నంగీకరింపు.

మతిఁ దలంపుమ యారీతిఁ బ్రతిదినంబు  
లయ్యయో నిన్న యెంతయో వ్యర్థమయ్యెఁ  
గాల మీశ్వరుఁ గొలువక కాన నేడు  
కొలుతు నిన్నటికంటెను గొప్ప గాఁగ  
ననుచు హరి సేవ సలుపుమి యమలమతిని  
ఇంతవఱకును జేసిన దేమొ లవము.

ఇంకఁ జేయంగఁ దగినది హెచ్చు గలదు.

అనుచు స్మరియింపు మీలోన దినము దినము  
వార్త కల “దతి సర్వత్ర వర్జయేత్త”  
టంచు నది యన్వయింపదు హరి సపర్య

కూడు గుడ్డయు నిద్దుర కొంప ధనము  
సర్వమును వీడి హరిసేవ సలుపవలయు

ఏమి పనిచేసినను మది నెంచు మిట్లు

అన్నివిధముల నాకు నియంత యగుచు  
నన్నిగతులను దనదాస్య మభిలషించు  
నట్టి నాచేతఁ దనసాధనాళు లైన

యింద్రియంబులచేఁ బరమేశ్వరుండు  
తనదునారాధనమె ప్రయోజనముగాఁగఁ  
దనదుప్రీతికిఁ జేయించుకొనుచు నున్న  
వాఁడు కైంకర్య మిద్దాని స్వయము గాఁగ  
ననుచుఁ గావింపవమ్మ యేఁపనులనైన  
అమ్మరో! సాత్త్వికత్యాగ మండ్రు దీని.

కొంచె మైనను హరిసేవఁ గొఱతవలదు  
ఎంతకష్టించి చేసిన నంతమేలు

పరుల మేలున కో, స్వామిపనులకొఱకొ  
యరగుటను నీయనుష్ఠానమందు విఘ్న  
మొదవె నేనియు వ్యసనంబు నొందవలదు.  
సలుపఁగా వచ్చు మఱుదివసమున దాని

వినుఁగు చేత నసడ్డచే విషయకాంక్ష  
నలసత నుపేక్ష చేసినఁ గలుగుఁ గీడు.

అనుదినంబును భగవంతుఁ ధ్యానమునకు  
నీకు ననుకూల మగువేళ నిర్ణయింపు

మట్టి సమయాన నన్యకార్యంబులకును  
బోక యుండుము నీపుట్టి మునుఁగుచున్న

జనులొపలఁ దిరుగంగఁ జనకు మెపుడు

అటలకుఁ బాటలకు నెప్పు డరుగవలదు

పామరులతోడ నుబుసాడ వలదు వలదు



వ్యర్థభాషణముల నెప్పు డాడ వలదు  
 ఒక్కనిమిషంబు పనిలేక యుండవలదు  
 బావిలోపలఁ బడి నేను బాధపడఁగ  
 నీదులాడ నుపన్యాస మిచ్చు నొక్కఁడు  
 జలములం దీడ నేర్పుపుస్తకము వైచు  
 నొక్కఁడు త్రాటిని గంప నొక్కఁడు నొక్కఁడు  
 నిచ్చెనయు వేసె నొక్కఁడు నిపుఁడు డొక్కఁడు  
 తటుకునను నీట దూకి యాధార మగుచు  
 మేదిని వరాహమూర్తినా మీఁదికెత్తి  
 యొడ్డుచేర్చె నటంచెంచు ముల్లమందు.  
 వంద్యుఁ డెవ్వఁడో నాకీవె పలుకవమ్మ  
 వాస్తవంబుగఁ గడపటివాఁడు కాఁడె?  
 అట్టిలే మనహృదయంబులందు నిలిచి  
 మనకు నాధార మగుచు సంసరణ వార్ధి  
 నుండి మనలను జెడనీక యుద్ధరించు  
 నట్టికరుణాళుఁ దలఁపక యన్యమార్గ  
 గామి యగువానికంటె మ్రుక్కడియుఁ గలఁడె.

—ఊపదార్థ వివేకముఊప—

సరవిగాఁగఁ బదార్థసంజాత మెల్ల  
 మెలఁత రొ ప్రమాణ మనఁగఁ బ్రమేయ మనఁగ  
 ద్వివిధ; మందుఁ బ్రమాణంబు త్రివిధ మగును.

జనని! ప్రత్యక్ష మనుమాన శబ్దము లనఁ  
గొఱలుఁ బ్రత్యక్ష మింద్రియగోచరంబు  
అదియు శోధింప సవికల్ప మనగనిర్వి  
కల్ప మనఁగను ద్వివిధమై కానిపించు.

ఊహ యనుమాన మగుఁ బొగ యుండఁ జూచి  
నిష్ప కలదని యూహించు నిపుణబుద్ధి  
వేదమే శబ్ద మనఁగను; వీనిచేతఁ

దెలియఁబడిన ప్రమేయంబు ద్వివిధ మగును.  
ద్రవ్య మద్రవ్య మని, యందు ద్రవ్య మయ్యె  
జడ మజడ మంచు రెండుగా; జడము ప్రకృతి.  
కాల మంచును ద్వివిధమై కానిపించుఁ

బ్రకృతి కిరువదినాల్గు తత్త్వములు కలిగె  
వఱలుఁ గాలంబు భూతంబు భావి వర్త  
మానమనఁ గను ద్రివిధంబు వానిలోనఁ

గడచిపోయినయది భూతకాల మయ్యె  
భావి రాఁబోవుకాలంబు వర్తమాన  
మయ్యె నప్పుడు జరిగెడునట్టిదై న

ద్రవ్యసంతతి యిదియు, నద్రవ్యమునకు  
సత్త్వరజములు తమమును స్పర్శరూప  
శబ్ద రస గంధ సంయోగ శక్తు లనఁగ  
బిడ్డలొదవిరి సుమి పదివిధములుగను.

అజడము పరాక్కు ప్రత్యక్కు ననంగ నొప్పు  
పొదలును బరాక్కు నిత్యవిభూతి మజీయు  
ధర్మభూత సుజ్ఞానప్రథక్ ద్వివిధము.

వినుము ప్రత్యక్కుసంతానవిధము నిక  
జీవుఁ డీశ్వరుఁ డన నది చెలఁగుచుండు.

మూఁడు విధములజీవులు పొలుచుచుండ్రు  
వరుస నిత్యులు ముక్తులు బద్ధు లనంగ

బద్ధులను రెండుతెగ లొప్పు వారి వినుము.  
పొలుచుచుండ్రు బుభుక్షు ముముక్షుసంజ్ఞ.

భోగమునఁ గోర్కి కల్లి బుభుక్షులైరి

మోక్షకాంక్షను గల్గి ముముక్షులై రి

వారిలో ధర్మకామైకపరులు ధర్మ  
పరు లటంచు బుభుక్షువుల్ పరఁగుచుండ్రు

ధర్మపరులందు ద్వివిధంబు దనరుచుండు

దేవతాంతరపరు లని తెలియ భగవ

దేకపరు లని కామ్యంబు లిచ్చగించి

క్షుద్ర దేవతలను భక్తిఁ గొలుచువారు

కామ్యములఁ గోరి శ్రీకాంతుఁ గాక గొల్వ

రన్యులను భగ,వత్పరు లైనవారు

ఆలకింపు ముముక్షువులందుఁ గలుగు

వాసి నింకను గైవల్యపరు లనంగ  
మోక్షపరు లన ద్వివిధంబు మొనయుచుండుఁ

బరఁగు ద్వివిధంబు భక్తిప్రపన్న భేద  
ములను మోక్షైకపరులందు ముగుద వింటె.

అలప్రపన్నులయందు నేకాంతు లనఁగ  
నబల మఱి పరమైకాంతు లనఁగఁ గలరు.

కైంశువిధముల వారందుఁ దృప్తు లనఁగ  
నాత్తులనఁ బరమైకాంతు లైరి తల్లి

అనుభవించుచునిందుఁ బ్రార్థ మోర్వ  
దేహపాతంబు దాకను దృప్తుఁ డగును.

కారుచిచ్ఛునఁ జిక్కిన కరణి దేహ  
సంగతిని నోర్వఁజాలక క్షణమ యైన  
నెప్పుడెప్పుడు హరి కన నేగువాఁడ  
నని తపించుచుఁ దహతహ వనట గుడువఁ  
దీప్త వేదన దేహంబు దీతెనేని  
యట్టివాఁడార్తుఁ డందరు న్యాసవిదులు.

అందుఁ దృప్తుండ నైతినే నార్తిలేమి  
నంతమాత్రమ నామీద హరికిఁ గరుణ.

యిప్పటికి నెంతయేడ్చిన హెచ్చు గలదె?

ఎప్పటికి నైన వచ్చెనా శ్రీశుకరుణ

యింతకంబెను హెచ్చుగా సంతసించుఁ  
జెప్పవే లోకమాత యోసీత జనని  
ఏడ్వఁగా నైన నాచేత నేమికాదు.

కన్నులను నీరు గాఱదు కరఁగ జెప్పుడు  
చట్టుబండగ హృదయ మేనెట్టు లేస్తు  
దేనికిని గొఱగానట్టి నీనజనుఁడ

దిక్కుమాలినవాఁడ నాదిక్కు గమ్ము

పాదములఁ బడువాఁడఁ గాపాడనమ్ము

అన్నివిధముల బాధించునసురసతులఁ

గాచి తఁట నన్నుఁ బుత్రకుఁ గావలేవె

కన్నబిడ్డను ద్రోచెదే కాల నగ్నిఁ

గన్నలారంగఁ జూచెదే కాలిపోవఁ

గతినచి త్తవు నీవెప్పు కావు కావు.

నే నెఱుంగుదు నీమదిఁ గానఁ గాదె

నిర్భయత సంచరించెద నిఖిలజగతి

నీవె వత్తువు నన్నెత్తి నీవె యంక

తలమునం జేర్చి కొనిపోయి దయదలిర్ప

నీమనోనాధు చేతిలో నెమ్మ నిడఁగఁ

గలవు సత్యమ్ము సత్యమ్ము కల్లగాదు.

ఇంక నీశ్వరత త్వము నెఱుకపఱుతు.

అదియు నై దువిధంబులై యమరియుండు

నందుఁ బర మేకవిధమయి పొందియుండు

వ్యాసా మన వాసుదేవ ప్రద్యుమ్న లనఁగ  
 నలుపు రనిరుద్ధ సంకర్షణులును నాఁగ  
 మత్స్యకూర్త వరాహవామననృసింహ  
 రామ, రామాదులవతారరాజి యెల్ల  
 విభవములు పెక్కు లున్నవి పృథివియందు  
 నాల్గవదియు సంతర్యామి నాఁగఁబరఁగు.

అదియు రెండువిధంబులౌ నరసి చూడ  
 ఆకసం బన నెల్లెడవ్యాప్త మొండు  
 భూతహృదయంబులందొండు పొలుచుచుండు

ఈయనయె సుమ్మి హృదయస్థుఁ డీశ్వరుండు  
 ఈయననె శరణోందుమీ యెల్లవిధులఁ  
 బరమశాంతియు సౌఖ్యంబుఁ బడయఁ గలవు.  
 అతనికృప గల్గెనేని యనర్గళముగ  
 ననుచు వచ్చియించె గీతలయందు హరియె.  
 కాన నాతనితో వాదు కలుగకుండఁ

గార్యములు చేయ నాతనికరుణ యబ్బు  
 దాన సర్వశుభంబులు దవిలి వచ్చు  
 నర్చ లనఁ గరిశైల తోతాద్రి రంగ  
 నగర వేంకట ఘటికాద్రి నాథ నీల  
 భూధరై కశిలానాథ పుణ్యభూమి  
 గృహ గుహాకలితంబులు కెరలుఁ బెక్కు.  
 ఇన్నిటిని గూర్చి చెప్పితి మున్నె నీకు

—అతిసృష్టి హేతువులు—

భూతసృష్టికి నేమొకో హేతు వనుచు  
గొప్పసందేహ ముదయించె గూర్చినక

ఏల యీరీతిఁ గొందఱ హింససేయ  
వ్యాధులను బాధలను బేదవారిఁ జేసి  
కొందఱకు సిరి సంపద కూఱఁ జేసి  
సౌఖ్యముల నోలలాడంగఁ జలుప నేల?

సర్వసముఁ డైనయతనికి సలిపినాఁ  
కొందఱ తొకమేలు, కీడును గొందఱ తెంచు  
పక్షపాత, మర్హమె, భగవంతునందు?  
ననుచుఁ బ్రశ్నింపఁ దండ్రి యిట్లనియె సుతకు.

జీవులకు నుపకృతి యనిచెప్పె వ్యాస  
జనకుఁ డంచును మున్ను నే ననిన వాఁడ.  
లేమ యీసృష్టియంతయు లీల యనుచు  
బాదరాయణమానియె పలికినాఁడు  
దానిఁ గాదని పలుకఁగఁ దలమె నాకు?  
కేళి యననాట యనఁగను లీల యగును,  
అవనిపతి వేడుకకు బంతి యాడునట్లు.  
తనదుసంతుష్టి కీరీతిఁ బొనరఁజేయు  
బంతి నిర్జీవమాటను బాధలేదు.  
మనకు నట్లానె చెప్పుమా యనెదె పిల్లి  
కగుతఁ జెల్లాటమెలుకకుఁ బ్రాణహింస

గాదె నారాయణుం డంత కరుణలేడె.  
 యనదె? వినవమ్మ తెలిపెద వినినతెఱఁగు  
 దేవుసంకల్ప మెవ్వండు తెలియ నేర్చు  
 దేవుఁ డొక్కండె శక్తుండు తెలియ దాని  
 జ్ఞానబలశక్తులును గ్రియాశక్తి గలవు.  
 బ్రహ్మమున కని నిగమముల్ పలుకుఁ గాదె.  
 సంతతక్రియారతి గ్రియాశక్తి యయ్యె  
 నలసుండై యుండఁ డొకనిమిషార్థ మైన  
 నదియుఁ గాక 'రసోవై స'యనుట కతన  
 మఱియు 'నానందయాతియన్' మాటవలన  
 ననవరణము నానంది యగుచు నుండు  
 కాన నానందకరమైన కార్యతతిని  
 సర్వదా చేయుచుండుట శస్తమయ్యె  
 హరి'స న రమేత, ఏకాకి' యనును శ్రుతు లు  
 చాన! యొంటిగఁ గ్రీడింపఁ జాలఁ డతఁడు  
 కాన రెండవక్రీడనకంబు వలెసెఁ  
 దాను గాకన్య మగుపదార్థంబు లేదు  
 కాన సంకల్పమున సృష్టికలుగఁ జేయు  
 నిలువఁ జేయును మఱియును దొలఁగఁ జేయు  
 ప్రకృతిలోఁ జొచ్చి వివిధముల్ వికృతవేష  
 ములను ధరియించి యాడుజీవులను గలసి



లలన! భగవంతు డిచ్చాబలంబుచేత.  
 అమృరంగుల రాట్నంబునందు సేవు  
 బిడ్డ నొడిలోనఁ గూర్చుండఁ బెట్టికొనుచుఁ  
 దిరిగినట్లుగ భావింపు. తిరుగువేళ  
 భయముపడి యేడ్చు బిడ్డండు ప్రాపుగాఁగఁ  
 దన్ను నీవటు బిగఁబట్టియున్న నైనఁ  
 నీమప్రాపును సేశక్తి నీమకరుణ  
 రక్షకత్వంబు దెలియక శ్రద్ధలేక.  
 అట్టిబిడ్డలవంటివా రమ్మ జనులు  
 ప్రకృతియే యగు రంగులరాట్న మమ్మ  
 దైవముఁ దలంపుమీ బిడ్డతల్లి గాఁగ.  
 ఇపుడు నిందింపు తల్లి నీయిచ్చకొలఁది  
 కల్ల లోయమ్మ' సుఖము దుఃఖంబు కూడ  
 నెంచుమీ యొండు సుఖమె కల్గించుదాని  
 నెన్నుమీ యొండు దుఃఖంబె యిడెడుదాని  
 లేదు లేదమ్మ జగమున లేదు లేదు.  
 ఒక్కదానినె యొకవేళ నుల్లమందు  
 నుబ్బుదువు సౌఖ్య మని మఱియొండువేళ  
 దానినే దుఃఖ మనుచు సంతాపపడెదు  
 ఎండ యొకవేళ సుఖదమై యొండువేళ  
 దుఃఖ మయి నీదుమదికిని దోచుఁగాని

యెండ యెండయె యేవేళ నేని గాని.

ఎండ నీవు సుఖం బని యెంచువేళ

నన్యుఁ దొక్కండు కడుదుఃఖ మనుచు నుండు

ఏగుణంబున్నదో చెప్పు మెండ యందు

కాన భగవంతుఁ డిడఁడు దుఃఖంబునైన

సౌఖ్య మైనను జీవికి; సముఁ డతండు

తండ్రిముసుఁగిడి తనచిన్నతనయునెదుట

వికృతరవమును నెసఁగింప వెఱచు నతఁడు

తండ్రి యెందేగెనో వచ్చె డయ్య మనుచు.

నేడ్చు నోనాయనా యని యెఱుఁగ లేక.

ముసుఁగు దీసిన నమ్మును ముఁదముతోడ.

నేమి యున్నది ముసుఁగునం దెఱుఁగఁ జెపుమ.

ఎట్టికీడును లేదని యెఱుఁగు తండ్రి.

భయము పెట్టిన యాతఁడే నయముతోడ

నెత్తి ముద్దాడు తొమ్మన కొత్తికొనును.

కాన భయపడుటయు మేలె కలుగ, జేసె;

మూఁడు నాలుగుపాఱు లాముసుఁగు చూప

వెఱపు లే కది క్రీడగా నెఱుఁగు శిశువు.

ప్రకృతి యనియెడి ముసుఁగిడి వికృతవేష

హరియై శౌరి నాటకం బాడుచుండ.

వారివారిమనస్థితి వారువారు

సంతసించుకు దుఃఖింతు స్వాంతమందు,  
దానఁ గల్లు సపాయంబు గానరాదు.  
ఎప్పు డీది యెల్ల నాట యంచెంచెదీవు.  
నాయనా యని బిగ్గ వాపోయెదవు.  
తెజను దొలఁగించి తోఁచును దేవుఁ డెవఁట  
నట్టిక్షణ మందె యావల హర్ష మొదవు.  
ప్రకృతిముసుఁగునకును నీవు భయము వశము  
మరల మరలను బడకుండుతెరువు తెన్నొ  
యన్ని యాడించి విడుచు దయామయుండు.

ఆట యదియకా నె? యద్దాన హర్ష మున్నె  
యేకరీతిని సర్వదా యెసఁగెనేని

కాన భగవంతుఁ డాడించుకరణి నీవు  
నాడుమీ సంతసమున నాయాసపడకు

దాన నాతండు హర్షించుఁ దభ్యముగను.

గవ్వలాడెడి వేళలఁ గాయ లేవి  
చావకుండిన నద్దాన హర్ష మున్నె  
చచ్చినవి యెల్ల మఱి మఱి వచ్చుచుండుఁ  
బండునందాఁక! నావల భయము లేదు.

కాన జీవాత్మ తెల్లను గాయ లనుచు.  
నాడునాతఁడు జీవాత్మఁ డనుచునమ్మి.

యతనిసంప్రీతికొఱకునై గూతఁడెట్టి

లాడఁ జేయునొ యటులాడు మడల వలను,  
ఆడినంతనె మనకేమి కీడులేదు

భేదభావంబుచే నిట్టివెతలు గలుగ,  
ఆత్మయంశంబు పరమాత్మయంశి యనుచు  
నైక్య మెదఁ దోష వెతలు లేవమ్మ మరల.  
అన్నిశ్రుతులు బహుస్యా మటంచుఁ బలుకు

నేనె బహురూపి యగుదు నంచెంచికొనియె.

బ్రహ్మ మాతఁడె యటులయ్యె భద్రచరిత

ఇట్టిచో మనమెవ్వరో మెవఁడో యాతఁ  
డనుచు నైనఁ దలంపుమీ వ్యథదొలంగు

కాలిపై జలయెత్తినఁ గేలుపోయి

గీజినంతనె న్యాయ్యమా కీడుపలుకఁ

గేలిమీఁదను కాలి కాలె కీలు కీలె.

యైన నేమమ్మ చెడియెనే యైక్య మిందు

దీర్ఘముగ దీని యోజించి తెలియవలయుఁ.

గాని యిటువంటివ్రాతలఁ గాదు తెలియ

తెలిసినను మది నాటుట సుళువు గాదు.

ఆత్మయును జీవుఁడును భిన్నులైన మాత్ర  
భయముపడఁగను నేటి కోభామ చెపుమ.

వెలదిఁ నీబిడ్డఁడును నీవు వేతెయైన

వెలది నీభర్తయును నీవు వేతె యైన

వారికిని నీవు భయపడవలెనే చెప్పుమ ?

ఆపదల నిన్నుఁ గావరా యతివ వాఁడు,  
నీవు చేసిన శుశ్రూష నేటఁ గలిపి  
మేలు మఱపొంది కరుణను గాలవైచి  
కడుఁ గృతఘ్నులు నౌచును గట్టపడెడి  
నిన్నుఁ గనుఁగొని యూరక నిలువఁగలరె ?

ఏది యేనియు నీదాసి కెడఁగు గలుగ  
మిన్నకయ చూచుచుందువే మెలఁత చెప్పుమ.

అమ్మ ! నీమాత్ర మైన వాత్సల్యజలధి  
పరమకరుణాళుఁ డౌభగవంతుఁ డాత్మ  
సేవకులకును దగుమేలు చేయలేడె.  
ఒక్కటియొ రెండు నీకేల యుత్తచింత ?  
నీవె శరణం బటంచును నిర్మలమతి  
శరణు చొరవమ్మ సర్వంబు చక్కఁబడును.

~~~~~ దైవసంకల్పము. ~~~~~

అన్నిటికి దైవసంకల్ప మనెద వీవు
సృష్టి స్థితియును విలయంబు నిచ్చ యనెడు.
ఏమిసంకల్పమన ? నది యెట్లు హేతు
వయ్యె సర్వంబునకుఁ ? దెలియంగఁజెప్పుమ,
అనుచు నడిగెడితనయకు జనకుఁ డనియె.

దైవసంకల్పరీతి నాతరమె తెలుప

నయిన నీకును దెలియంగ నయినరీతిఁ
గొలఁదిచేఁ జెప్పవాఁడను గొప్పదాని.

అమ్మ ! యేకాంతముగను నీవలరువేళ
నుబుసుపోకకు నాటకం బొండు వ్రాయఁ
దలఁచి దానికిఁ దగినపాత్రముల నెల్ల
సంవిధానంబుఁ గావించి చతురరీతి.

నెట్టిపాత్రం బదేరీతి నెట్టివేళ
నెట్టులాడంగ వలయునో యితరపాత్ర.
లెట్లు చరియింపవలయునో యిన్ని నీవు
కల్పితముచేసి నీమనః కలన నాట
కంబు నెల్లను నాడించి గాదె పిదప
వ్రాయఁ బూనెదు కలమెత్తి పలుకవమ్మ.

పాత్రలెల్లరు నీకుఁ గన్బడుచు నుండ్రు
తిరుగుచుందురు నీయిచ్చ సరణిఁ గాదె
కల్లయో సత్యమో యది కలికి! పంకు

నీవు కల్పించుపాత్రముల్ నీమనఃప
దార్థమునఁ గాదె కలిగె యధార్థముగను.

నీమనము సూక్ష్మప్రకృతియై నెగడుఁగాదె

స్థూలప్రకృతియై దేహంబు సూక్ష్మప్రకృతి
మనసు; దానికిఁ దగినసాధనములు లున్నఁ
గాయమును జూచినట్టులే కనఁగవచ్చు.

ప్రకృతిశాస్త్రంబు శ్రుతులును బలుకు నిట్లు
 త్వచ్ఛరీరస్థ పరమాణుతతులచేత
 నఖిలపాత్రముల్ ఘటితంబులై న కతన
 అమ్మ! చెవు మిప్పు నీయంశమగునొ కాదొ
 త్వన్తనఃకల్పితంబు తాపాత్రతతులు.
 మన సచేతన మగుట నీమతిని గలదె?

చేతన సహాయమున నది చెలంగు దిరుగు
 కాన నీపాత్రములు దిరుగంగవలసి
 యున్నఁ జైతన్యమునుగూడి యుండవలయు
 కల్లొ సత్యంబొ నీమనఃకల్పితంబు
 పలుక వే లెస్స యోజించి స్పష్టఘటితి
 సత్యమేనియు నీ వవి సత్యములగు
 కల్లయైనను నీ వవి కల్లలగును.

నీవు నిత్యంబు గామిని నీమపాత్ర
 చయములను గావు నిత్యముల్ చారుశీల!

నీవు బ్రదికినయన్నాల్లె నిలుచు నవియు
 నిత్యుడును శాశ్వతుండును, సత్యుఁ డగుట
 కలికి! భగవంతుఁ డతనిసంకల్ప భవము
 లన్ని నిత్యముల్ సత్యంబు లెన్నిచూడ.
 నీమపాత్రాశిస్పష్టికి నిలుచుటకును

మానుటకు హేతు వెన్న నీమనమె కాదె

నవల యట్టులే యీజగన్నాటకమునఁ
బాత్రములకెల్ల నాభగవంతుమనమె
హేతు వంచును నీమది నెఱుంగవచ్చు.

అమ్మ! నీనాటకంబున నఖిలపాత్ర
ములను రాజులఁ జేసితే? కొలఁదిపాత్ర
మేదియును లేదె? యటుసేయ హేతు వేమి?

రాజపాత్రంబు నీకేమి రాజ్యమిచ్చె.
నల్పపాత్రంబు నీకేమి హానిఁగూర్చె
పక్షపాతంబు నీకేల పలుకు మనిన
భామరొ! యేమి చెప్పెదో పలుకవచ్చు?

అట్టులే యని యెంచుమీ హరివిధంబు

ఆయ నాడించినట్టులే యాడవచ్చు
కరము సంతోషమందు జగత్ప్రభుండు.

తల్లి! నేనాడినట్టి తత్త్వముల విధము
ఎక్కెనే నీదుమనసున కిప్పుడైన.

ఊహ శ్రీవైకుంఠగతి చింతన ప్రకారము ఊహ.

చిన్నవిన్నప మొక్కటి సేయుదానఁ
దీర్పవే తండ్రి నాదిసందియము నీవు.

బ్రతికి యునట్టివేళల భక్తితోడ

రామ! కృష్ణ! ముకుంద! నారాయణా! ము
రారి! గోవింద! శౌరి! జనార్దనా య
టంచు స్థరియించుచుండిన నంత్రెచాలుఁ
గాష్టపాషాణ సన్నిభగతిని మరణ
సమయమునఁ బడియున్నను స్థరణచేయ
శక్తిచాలక యటువంటి సాధుచరితు
నేన స్థరియించి కొంపోదు వానినాడు
నిలయమున కని శ్రీ శుండు పలికెఁగాదె.

ఎట్లు కొంపోవుఁ దద్విధ మెల్ల నాకుఁ
దెలియఁ బలుకుము నామదిఁ గలఁకతీఱ
ననినఁ దనకూర్చి తనయకు ననియెఁ దండ్రి
అమ్మ యోయమ్మ యోయమ్మ యమ్మ యమ్మ
యనుచు నీమీఁదిప్రేమచే నంగలాక్ష

తనయుఁ జేరంగఁ బోవె సత్యంబు చెపుమ.
వానికిని సంకటములు ప్రాప్తమైన
ఎత్తి ముద్దాడవే వాని యెంతోప్రీతి.

క్షుద్రజనముల నమ్మికఁ గొలుచుచున్న
వారు పరిజనములచేయి వదలకుందు
రక్కటలయందు నవసరమందుఁ గాదె?

అట్టిచో భక్తవత్సలుఁ డైనచక్రి
యార్ద్రజనరక్షకుండు దయాంబురాశి

పరమసౌశీల్యసౌలభ్య వరగుణుండు
 ఆలి బిడ్డలఁ జుట్టాల నర్థ మిల్లు
 వాకిలియు సర్వమును వీడి పరమభక్తి
 నన్యగతి, నన్యకాంక్షయు నన్యసేవ
 మాని తన్నొక్కని నె గొల్చు మానవులను
 జేయివీడెడికర్కశచిత్తుఁ డగునె?

ఎన్నఁటికిఁ గాఁడు కాఁడమ్మ యెన్నఁటికిని.

వ్రణమువేచిన యేక శరీరంబునందు
 గాటుమందుంచ నదిమండఁ గప్పపడుచు
 శోకమందెద రెవ్వరో చూడవమ్మ,
 శిశువొ తలిదండ్రులో నీవె చెప్పవమ్మ,
 బాధపడ లేక యేడుచు బాలకుండు
 వానికష్టంబుఁ గనలేక తనరూఁ దండ్రి.
 చేయఁగారానిపాపంబుఁ జేసెనేని
 దుష్టతనయుని దండించి తోడుతోన
 తరలి చని యావలికి నేడ్చుతల్లిదండ్రు
 లవని నుండుట యెఱుఁగవా యల్లెహరియు.

తనశరీరంబు పోలికఁ దనదురక్ష
 ణమునకును మఱి పరిపోషణమున కెపుడు
 పాలుపడువారి కాధారపదవి నిల్చి
 బిడ్డలకుఁ దల్లిదండ్రులవిధము నగుచు
 జీవకోటులరక్షించు దేవుఁ డర్థి

ఎట్టు లన్నను దద్విధం బెఱుంగ బఱుతు.

పరమకారుణికుండు శ్రీవల్లభుండు
క్రూరసంసారవారిధిఁ గూలియెంతొ
కాలముగఁ గూలమును జేరఁ జాల కడలు
చేతనులఁ గాంచి వారి రక్షింపఁగోరి
తెలియకై నను గాకయాదృచ్ఛికముగ
నానుషంగికముగ నైన నట్లుగాక
యేదియొ ప్రసంగవశమున నైనఁజెలిసి
బుద్ధిపూర్వకముగనైనఁ బుణ్యమేది
యేనిఁ జేసిన నెపము నద్దానిఁ గొనుచుఁ
దరతరంబుగ నుత్తమదశకుఁ దెచ్చి
వారు జనియించునప్పుడే వారిమీఁదఁ
దనవిశేషకటాక్షంబుఁ దనరఁజేసి
విలయమొందించి తనమీఁదిద్వేషబుద్ధిఁ
దనకు నభిముఖముగఁ జేసికొనుచు సాధు
సర్గసంభాషణాదుల సరఁగఁ గూర్చి
సాధుచరితుండు సాత్త్వికాచార్యకరుణ
కర్షులుగఁ జేసి జ్ఞానంబు నలవరించి
వారిముఖమునఁ దనయందు భరసమర్ప
ణాదికృత్యంబునుం దీర్చు హరియె కృపను.
ఇట్టివాఁడు శరీరంబు నిఁక ధరింపఁ
బనియు లేదని తోచినపట్టునందు

వానిసుకృతంబు హితులకుఁ బంచిపెట్టు
వానిపాపంబు ద్వేషులతోనఁ బంచు.

కాయమును వీడవలసినకాల మైనఁ
గాఢపాషాణసన్నిభగతిని నుండు
జీవుఁ గేవలకరుణావిశేషమునను
దానె శౌరి ప్రబోధించుఁ దగినరీతి
తనదు స్థరణంబు గలిగించు దయదలిర్ప.
సంచ్యుతము గానిపూర్వసంస్కారకాంక్ష
తాళిఁ గావించి బ్రహ్మద్రామ్యతాశి
కాంతులకుఁ బోలె యమభటకాంక్షలేక
స్వయముగాఁ దానె జీవుండు బయటరాఁగఁ
గారణం బగుచుండును గరుణబలిమి,

అప్రశస్తప్రశస్తనియమము లేక
తానుఁ దలఁచినకాలంబు దారసిల్లఁ
గాయవిశ్లేషమున కెడే గారణంబు
కల్పితము సేయుఁ దానె శ్రీకామనుండు.

అంత వాగాదికర్తేంద్రియంబు లైదు
పరఁగ జ్ఞానేంద్రియంబులపంచకంబు
మనసుతోఁ గూర్చి యటువంటిమానసంబుఁ
బ్రాణవాయువుతోఁ జేర్చి యట్టిప్రాణ
వాయువును జేర్చుఁ జుమ్ముఁ జీవాత్మతోడ
పదునొకండింద్రియములు ప్రాణములును

తోడుగూడినజీవాత్మ స్థూలదేహ
మథనసంభూతములును సూక్ష్మంబులైన
భూతములపంచకంబుతోఁ బొత్తు గలుపు.

ఇంద్రియప్రాణసూక్ష్మభూతైశ్చ జీవు
సహజసౌహార్థఁ డైనయీశ్వరుఁడు హృదయ
సీమ నుండెడితనయందుఁ జేర్చుకొనును
అట్లు స్థూలశరీరంబునందు నుండి
పండితాగ్రణులకు మఱి పామరులకు
సమమ యైనట్టి యుక్తాంతైక్రమము నొందఁ
జేసి యావలఁ గొంపోవుజీవు నట్లు
నాకనరకాదిలోకాళి కరుగుత్రోవ
లకును ద్వారంబు లగుచు నాశములు నూఱు
గలవు హృదయంబునందుండి నెలికిఁ బోవ
తాను గావంగఁ దలఁచినవాని జీవు
వానికెంటను బోసేక పట్టి నూట
యొక్కటవయది యౌచును నొప్పమీటి
బ్రహ్మనాడి యటంచు మూర్ధన్యనాడి
యని సుషుమ్నయుననుచును నాఖ్యగన్న
హృదయమధ్యస్థనాడియం దేగఁజేయు.
పదునొకొండింద్రియంబుల ప్రాణములను
గూడుసూక్ష్మశరీరంబుతోడ నడిమి
నాడిలోనఁ బ్రవేశించి నళినకోశ

కదళికాపుష్పకుచసామ్యకలనవెలయు
 హృదయకమలంబు నడుమను బొదలుసూక్ష్మ
 సుషిరమున మీఁదిభాగంబు సొరిది నెక్కి
 వలనుగాఁగ నేకాదశద్వారయుతము
 బ్రహ్మపురనామకంబైన వపువునందు
 బ్రహ్మరంధ్రం బనంగను బ్రథితమైన
 ముఖ్య మగువాకిలిని దీసి మోక్షకామి
 నాపథంబునఁ బయనించునట్లు చేసి
 నాడులను * శృంఖలాబంధన్యాయమునను
 సూత్రమై యుండి సూక్ష్మమా సూర్యకిరణ
 పాలి నవలంబముగఁ గొనులీలఁజేసి
 ముద్దులొలికెడి పలుకుల మురువుచూపు
 బాలు లాలించు నాసార్వభౌమురీతి
 గను ముముక్షువుఁ దనకేలఁ గనికరమునఁ
 బట్టుకొని వెండి సంసారవార్ధిలోనఁ
 బడఁగఁ గారణభూతమై పరఁగుకర్త
 వాసనానూపనిశ్రేణివలనఁ దొలఁగ
 దీయుచును దేవయానంబు తెరువునందుఁ
 జొరఁగఁజేయుచు హరియు నా తెరువునందు
 నర్చియనియు నహస్సని యవలశుక్ల
 పక్ష మని యుత్తరాయణవర్ష వాయు
 సూర్యచంద్రవైద్యుతులను పేరులొప్పి

* శృంఖలాబంధన్యాయము = గొలుసువలెనుండు ధర్మము.

పరఁగుచు నమానవాఖ్యులై వారలసహ
 చారు లావరుణేంద్రప్రజాపతులను
 వారలును బ్రీతి నెదురుగా వచ్చి మిగుల
 స్వబహుమానంబుగాఁగను స్వస్వసీమ
 దాటువజకును మార్గప్రదర్శు లగుచు
 వెంటరా నతివాహికుల్ వీరిలోనఁ
 దానె ముఖ్యుఁడు నైయుండి తరతరంబ
 క్రమముక్రమముగ నన్నిటిఁ గడవఁజేసి
 అచ్చటచ్చటి పొలిమేర లందు జీవుఁ
 గరుణచే భగవచ్ఛాస్త్రకథితము లగు
 వివిధభోగంబుల ననుభవింపఁజేసి
 యర్చిరాదిమార్గం బని యాఖ్యగన్న
 దేవయానంబునం గొనిపోయి విభుఁడు
 ప్రకృతిమండలమున కూర్ధ్వభాగమందు
 సొబగుమీఱుచు నెప్పుడు చూతు నొక్కొక్క
 కన్నులారఁగ ననియెంతొకాలముగను
 వాంఛపై వాంఛగలిగి యవైష్ణవులకుఁ
 బొందఁగారాని వైకుంఠభువనసీమఁ
 గదియఁ గాఁ దెచ్చి యద్దానిగఱుసునందుఁ
 బాఱునప్రాకృతాంబుల మీఱువిరజ
 పేరినదికీని నీవలితీరమందు
 పరమభక్తిప్రపత్తులబలిమిఁ దన్ను.
 వశముపడఁజేసికొన్నయాబద్ధజీవు

పయనమున కనువ ర్తింపవలసియుంట
 స్వస్వసంకల్పమునను సంస్థాపితంబు
 నైన సూక్ష్మశరీరంబు నవలఁ ద్రోచి
 కాయమెట్టిది లేక సంకల్పమాత్ర
 విరజయావలియొడ్డున విడియఁ జేసి
 యచట నప్రాకృతశరీర మందఁజేసి
 యవల నైరమ్మదీయమహాహృదమ్ము
 నవల సోమసవన మనఖ్యాతి గన్న
 యట్టియశ్వత్థవృక్షంబు నండఁజేర్చి
 యందుఁ గొందఱు మాలికల్, గొందఱంజ
 నంబుఁ, జూర్ణంబు కొందఱునా యెమైన
 ఫస్త్రములను గొందఱునుమఱి పణము గొంద
 టిట్టు లేనూఱు లచ్చర వెలమిమీఱ
 వందవందగ గుమిగూడి వచ్చి యెదురు
 ఆముముక్షువుఁ గై సేయ నవలఁ దరలి
 తిల్యనామకవృక్షప్ర దేశ మొంది
 అందు వై కుంఠనాథునియమలదివ్య
 విదితగంధంబులోనఁ బ్రవేశపెట్టి
 తరలి సాలజ్ఞపేరిటిస్థాన మొంది
 అందువై కుంఠనాథు దివ్యరసమునను
 జొనిపి యపరాజితాఖ్యాతనముఁ జేర్చి
 అచట వై కుంఠనాథుదివ్యంబునైన
 తేజమునఁ జొన్ని యావల దివ్యనిత్య

సూరు తెదురుగ కాఁగను సాంపుమీఱు
నామహఁగోపురద్వారసీమఁ జేర్చి
అచట నింద్రప్రజాపతు లనెడిద్వార
పాలకులు ద్వార దివ్యకవాటములను
దాటఁ జేయ ముముక్షుని దయదలిర్ప.

భవ్యవై కుంత మనుపేరిపట్టనమున
విమలుఁ డగునీశ్వరుండు ప్రవేశపెట్టి
పురమునను రాజవీధిని నరుగువేళ
నచ్చటచ్చటిసూరులు నాత్మగేహ
ములకు ముక్తుని గొనిపోయి మోదమునను.
నర్హరీతిని గడుగుదు రంఘ్రియుగము.

ఆత్మపుత్రునిదేశాంతరా గతునిని
జాలకాలంబునకుఁగని సంతసించు
తల్లులో యన శ్రీదేవి ధరణిదేవి
నీశ దేవియు వానిని నెమ్మిఁ జూచి
సమదాతిశయంబున శారదపరి
పూర్ణమిహికాంశుబింబంబుపురుఁడు చూపు
వదనకమలంబు లొప్పార స్వపరిచారి
కాగణంబులు తమతమకరములందు
స్వపరమధనభూతభగవత్పాదుకలను
బూర్ణకుంభంబు మఱి దివ్యచూర్ణసమితి
దివ్యమంగళదీపముల్ దేఁగ నెదురు

వచ్చి లాలింతు మచ్చిక పలుకులొప్ప.
 అఖిలలోకేశ్వరుండు శ్రియఃపతియును
 మఱియు భగవంతుఁడైనను మాధవుండు
 తరమటే యమ్మ యీతనికరుణఁ బొగడ.
 నెదురుగా వచ్చి ముక్తుని హేమమయము
 నవ్య మైనవిమానమంటపముఁ జేర
 సరగఁ దెచ్చినబ్రహ్మయశస్సులందుఁ
 జొరఁగఁ జేయుదు రావల నిరవధికము
 నిరుపమము పరమానంద భరితనిత్య
 ముక్తసేవితమును సర్వభువననాయ
 కసమధిష్ఠితమగుచును గవ్వమైన
 భవ్య మానందమయమంటపంబుఁ జేరి.
 సరగఁ గుముదాదిదివ్యపార్షదులు మఱియు
 ద్వారపాలురు తన్ను సగౌరవంబు
 సబహుమానంబుగాఁ జూడ సైన్యనాథు
 నాజ్ఞ నాస్థాననిర్వాహకాళి పిలువ
 నడుగడుగునకు మ్రొక్కుచు నరిగి మండ
 పముఖభాగంబు పై నెక్కి స్వర్ణశైల
 సదృశరూపుఁ డ్రయీమయు సర్వలోక
 ప్రథమజాయాపతులకు దర్పణమువంటి
 వాని శౌరికి నభిముఖుఁ డైనవాని
 వైనతేయునిఁ గని వ్రాలి పదములందు
 హరికథాలాపసక్తాత్ము లయి తదీయ

దివ్యగుణగణవర్ణ నాథీనవదను
 లై నయానిత్యసూరులయండఁ జేరి
 వారిగోష్ఠిఁ బ్రవేశించి పరమరక్తి
 దీర్ఘకాలాభిలషితంబు దివ్యభగవ
 దంతరంగజనావాస మబ్బ దానఁ
 బూర్ణచరితార్థుఁ డగుచును బోయి యవల
 పరిజనములు పరిచ్ఛదాభరణములును
 నాయుధంబులు తమలక్షణాభివృద్ధి
 బరిచరించుచు సేవింపఁ బద్మనయను
 శేషపర్యంకనికటంబుఁ జేరి యచట
 భగవదాజ్ఞను దలఁదాల్చి పనులు దీర్చి
 సఫలకృషులయి పూర్ణసుస్వాంతు లగుచు
 సంతరంగంబు సంతృప్తి నంద నున్న
 యట్టి స్వాచార్యులనుగాంచి హర్షయుక్తి
 తనకృతజ్ఞతఁ బ్రకటింపఁ దవిలిమొక్కి.
 దివ్యపర్యంకమును జేరి దివ్యసింహ
 పీఠమున నష్టదశముల వెలయుచున్న
 పద్మమున నష్టదశములఁబ్రాక్కమంబు
 గాఁగ విమలాదులెనమండ్రుఁ గాంచిమొక్కి.
 దివ్యపద్మంబు నడిమిప్రదేశమందుఁ
 గలుగుకర్ణికమీఁదిభాగంబునందు
 యోగపర్యంకతలమున నొప్పుమీఱు
 నాగరాజేంద్రువేయిఫణంబులందు

నున్నమణిరత్నకాంతుల నుల్లసించు
 వానిశేషుని సేవించి భక్తితో న
 నంతభోగంబునందు నాయాయవస్థ
 కర్తాపరిచరణముల శేషాశిశేషు
 లాదిగాఁగల పరిచారకాళి కాజ్ఞ
 సేయుచును గుణసౌందర్యశీలభావ
 హావములఁ దనకనురూపయై రహించు
 శ్రీరామాదేవితోడ నాసీనుఁ డయిన
 హరిసంపుల్లపుండరీకాయతాక్షు
 దివ్యశస్త్రాస్త్రసాధనదివ్యభూష
 ణావళీభూషితుని దక్షిణాంఘ్రి ముడిచి
 వామపాదంబునుం జూచి వామపాణి
 తలము శేషాహిభోగంబు, దక్షిణంపుఁ
 బాణిదక్షిణజానువుపై గదించి
 భూమినీలాసుసేవ్యుడై పూర్ణనిరతి
 శయనిరవధిక భోగ్యుడై సర్వదశల
 వాసుదేవాఖ్యుఁ డౌపరబ్రహ్మమూర్తి
 నల్లవై కుంతనాథుని నర్థిమ్రొక్కి
 దివ్యశస్త్రాస్త్రసాధనదివ్యభూష
 ణావళీభూషితంబు తానవయవముల
 వేటువేటుగఁ దిలకించి విలపుభక్తి
 పాదపీఠంబుదరిఁ జేరి భయవినయము
 లార నవనతుఁడగుచు సాష్టాంగ మెరఁగి

మరల మరల నమస్కృతుల్ పరిచరించి
 లేచి నిలుచుండి హరిమోముఁ జూచి దేవ
 కగుణ నై కాంతికాత్యంతికపరిచర్య
 సలుప నీభృత్యుఁ గైకొమ్మ వలదు విడువ
 ననుచు యాచింప స్వయముగ నాత్మజీవ
 నావలోకనముల వాని నమృతవార్ధి
 మునిఁగినట్టుల నానందమున మునింగి
 అఖిలదుఃఖాపహములు నిరతిశయసును
 ఖావహంబులు నై నపాదారవింద
 ములను దలఁదాల్చి యవలంబములుగ వాని
 స్వీకరించుచుఁ బర్యంకసీమ యెక్కి
 చంక కెగఁబ్రాకు పుత్రునిచంద మొంది
 యున్నముక్తునిఁ గనుఁగొని యుల్ల మలర
 నెవ్వఁడవు నీవటన్నను నెల్లఁ దలఁచి
 నిత్యసంసారిదశనుండి నిత్యసూరి
 దశకుఁ దెచ్చిన భగవంతుడయఁ దలంచి
 యతులమును నప్రతీకార మామహోప
 కారము స్మరించి ముక్తుఁ డీకరణిఁబలుకు.
 ఆదితెలియనికాలంబునందు నుండి
 ఘోరసంసారవార్ధిలోఁ దీర మునిఁగి
 తల్లడిల్లుచు నున్నత్వద్దాసజనుఁడ.
 త్వత్కృపాలోకనంబునఁదావకాత్మ
 సుస్వరూపానుభవరూపశుభమహాబ్ధి

నిపుడు మగ్నుండనైతి నోయిందిరేశ
సర్వజగదాత్మభూత యస్తత్స్వరూప
మెపుడు త్వత్స్వరూపాధీనమే మదీయ

మౌప్రవృత్తినివృత్తులు నభవ తావ
కీనసంకల్పములకు నధీనము లగు
నాదు భోగ మదీనంబునీదుభోగ

మునకు సర్వజగత్స్వామి విను మకార
వివరణప్రతిపాదిత విపులదాస్య
మందు నిత్యంబు నిలఁబడి యాత్మరూప
మునకు ననురూప మగుచును ననవరతము
నిత్యసూరులపోలిక నీదుదాస్య
మునకు నప్రతిహతమును బూర్ణతమము
నైనస్వాతంత్ర్యమును నేను బూనఁగంటి

వాక్కునకు మానసమునకు వశముగాదు
నీగుణంబు లటం చను నిగమచయము

అట్టివాని స్తుతింప సమగ్రముగను
చక్కఁగా ననుసంధింప శక్తి గలిగె

రామ! యిక్కఁ బునరావృత్తి రహిత మగుచుఁ
గొంచెమేనియు విశ్రాంతిఁ గూడనట్టి
నీదుకైంకర్యమున నన్ను నిలుపవయ్య
ఇదియ నాకోర్కీ గోర నే నితరమేది
అనుచు విన్నపమును జేయునావిముక్తు

పలుకు లాలించి యాశ్రియఃపతియుఁ జన్ను
పాలువిడువని లేఁగూన ప్రథమబాపి
తంబు వినినట్టిజననినా నింబుమీఱు
శ్రీసతీవదనంబు వీక్షించి సాశ
యముగ నట్టియభిప్రాయ మందియున్న
యామెతోడఁ గటాక్షించు నతనిఁ డల్లి !

పరమ శేషులదివ్యదంపతులకృపకుఁ
బాత్తుఁడై సర్వదశలందు భవ్యనిత్య
నిరతిశయకింకర క్రియానిపుణుఁ డగుచు.
సర్వవిధదేహముల వాని సలుపుచుండి
అనతిశయ మనవధికంబు నతులితంబు
నైనయానందరసవార్ధి నతఁడు మునుఁగు
సకలవిధముల భగవంతుసముఁడె యగును
భోగములయందు ; లోకముల్ పుట్టగిట్టఁ
జేయునాశ క్తిమాత్రంబుఁ జెందఁబోఁడు
ముక్తయానంబు నీరీతి నుక్తమయ్యె
నుపనిషత్తులదానిలో నొక్కకొంత
సంగ్రహంబుగఁ జెప్పితి జనని ! నీకు.
విష్ణుభక్తులు తరియించువిధము నీకుఁ
జెప్పఁదగినది యంతయుఁ జెప్పినాఁడ
ఎట్టిబుద్ధిని భగవంతుఁ డిచ్చునీకు
నట్టితోవను బొమ్మ మేలగుత నీకు.

శ్రద్ధ యెట్టిదో యిందున్న సమయమందు
నట్టిదే ఫలమబ్బు దేహాంతమందు.

కాన నుత్తమశ్రద్ధయే పూనవమ్మ
యుత్తమఫలంబుపై వాంఛయున్నదేని.
తల్లి! యంగడికై నీవు తరలువేళ
వస్తువుల వేనిఁగొనఁగను వాంఛపడెదొ
యట్టియంగడికే గద యరిగె దీవు
నీదుకోరిక నెఱవేర్చునిపుణుఁ డతఁడు
నీవుకోరినయాదశ నీకుఁ గూర్చు
తాయికావలె ననియున్న తాయవగుదు.
శూన్యమైపోవ వలెనన్న శూన్య మగుదు.
కాన నిట్టిసుఖంబునఁ గాంక్షయున్నఁ
దలఁచుచుండుము యిటువంటిదశ నె నీవు.

భక్తి లేకున్న సర్వము వ్యర్థమమ్మ
భక్తి కలిగిన సర్వంబు వ్యర్థమమ్మ
శ్రీతలోదరిపతి మోక్షదాత గాన
విపులహరిభక్తి గలిగి జీవింపవమ్మ.

పరమ భక్తియు దుష్కరతరము గాన
భక్తియంగంబుగాఁగఁ బ్రపత్తి సలుప
సర్వశుభములు చేకూరు జనని నీకు.

తత్త్వముల యుపసంహారము.

తత్త్వములయుపసంహృతి తద్విధంబు
కొంతవినిచితి వివరింతు నంత నిపుడు.
సృష్టి తెలిసినపిదప సంహృతియుఁ దెలియు
దానఁ దొలుదొల్త సృష్టివిధంబు ననెను.

ఈశ్వరుఁడు జీవుఁ డజులౌట సృష్టిలేదు.

మాత ! పరమాత్మనుండి తమంబు గలిగె
అదియె ప్రకృతికిఁ గారణమై తనరై
ప్రకృతివలన మహత్తు సంభవముఁ గాంచె
అమ్మహత్తున కొదవె నహంకృతియును
దానివలనను జిహ్వాయుఁ ద్వక్కు మఱియు
ఘ్రాణమును వీను లక్షులు కలిగెనవల

అట్టిజానేంద్రియములకు హస్తపాద
వాక్కుపాయువుపస్థము ప్రభవమొందె
శబ్దతన్మాత్రమునకును సంభవించె
నమ్మ యాకాశతన్మాత్ర మట్టిదాని
కొదవె నాకాశ మనునది; యుద్భవించె
దానికిని స్పర్శతన్మాత్ర దానికొదవె
వాయు వావాయువునకును బ్రభవ మొందె
రూపతన్మాత్ర మియ్యది రూఢిఁ గాంచె
తేజమును రసతన్మాత్ర తేజుకొదవె
అట్టిదౌ రసతన్మాత్రకప్పుకలిగె

అప్పునకు గంధతన్త్రాత్ర ముప్పతిలై
 గంధతన్త్రాత్రమునఁబృథ్వి కలిగె నమ్మ
 భూతస్పష్టివిధం బిది పూతచరిత.

మరల లయవేళఁ దలఁపు మీసరణిసేపు

దేని కెదికారణం బది దానిలోన

లీనమైనట్లు భావింప నొను జమ్ము.

గంధతన్త్రాత్రమునఁ బృథ్వికలిసిపోవు

అదియు లయమందు నప్పుల నప్పులయము

నొందుఁ జుమి రసతన్త్రాత్రమందు నదియు

తేజమందు లయించును దేజు కలియు

రూపతన్త్రాత్రమం దది రూపు మాయు

వాయువున, స్పర్శతన్త్రాత్ర వాయు లయము

గాంచు నదియు లయంబు నాకాశమందు

ఆకాశము శబ్దతన్త్రాత్రమందుఁ గలయు,

అదియుఁ బదియును నొక్కటై యమరునింద్రి

యములు లయమొందుఁ జుమ్ము యహమ్మనందు

ఆయహంకృతి కలియు మహత్తునందు.

అదియుఁ బ్రకృతిని లీనమై యణఁగుఁ బ్రకృతి

తమమునన్ లీనమయిపోవు తమము జీవు

నందుఁ గలియును జీవుండు నైక్యమొందు

జుమ్మి పరమాత్మతోడఁ గ్రమమ్ము గాను.

నిద్రలో జీవుఁ డీరీతిని లయము గొను

తనయథాస్థానమున దీనిఁ దలఁపవలయు
విషయ మైరూపవాశంబటంచుఁ దలఁప
వలదు వేఱుగఁ జెప్పంగ వలనుపడని

యంతసూక్ష్మంపుస్థితియని యర్థమమ్మ.
ఇదియు నీకు నసాధ్యం బదేల యనిన
ఔపనిషదంపుమంత్రంబు లనుచు యోగ
మందు శ్వాసంబు బంధించి యవలనిట్టి
భావనారూఢి సాధింపవలయుఁ జూమ్ము.
దీని సాధింపరాదేవి దీనిఫలము
నొసఁగుమార్గంబు వేఱొందు నున్నయదియు
వ్రాతచే నది చెప్పంగ వలనుపడదు.

—ఊహ ముముక్షునిత్యచర్య. ఊహ—

అమ్మ! యిఁకమీఁదఁ చెప్పెద నాలకింపు
ముక్తికాముని దినచర్య పూన్నితోడ
ఈభవమునంద మోక్షంబు నిచ్చగించు
వారు కఠినవ్రతంబుల వజ్రలవలయు
ఒక్కత్రుటి యైన రిత్తగాకుండఁ జేయ
వలయుఁ బ్రాప్యంబుచింత నెబ్బంగి నైన.

లక్ష్యమును నిశ్చయించి తల్లక్షణంబు
పూర్ణముగ నిల్ప వలయును బుధుఁడు తొలుత
నవల లక్ష్యంబు భేదింప నర్హమైన
సాధనము సేకరింపఁగఁ జనును నరుఁడు

సాధనము కేలఁగొనుచు లక్ష్యంబుమీఁద
 దృష్టియును మానసము చలియింపకుండ
 నిలువవలయును స్థిరుఁ డయి నిలిచి ధరణి
 ఎంత నరుఁ డభ్యసించునో యంతవేగ
 గుఱిని సూటిగఁ దప్పక కొట్టఁగలఁడు
 ఉపమ దీనిని నిల్పుమీ యుల్లమందు
 నించుకయునేని నిటునటు సంచలింప
 దృష్టియేనియు మనసేని దేహమైన
 గుఱినిగొట్టఁగఁ జాలఁడు కొమ్మ వింటె.
 శిష్యులను వ్రోజుఁ డెటుపక్షిశిరముఁ ద్రుంపఁ
 బనిచి వారిఁ బరీక్షించెఁ బార్థుఁ డెట్లు
 దానిభేదింపఁ గలిగెనో తద్విధంబు
 మనసునను గట్టిగా నిల్పఁ జనును నీవు
 భిన్నలక్ష్యంబులను వీడి భిన్నమార్గ
 గమనమును వీడి భక్తి యంగంబుగాఁగ
 నలప్రపత్తియు నంగిగఁ దలఁచువాఁడు
 చనఁగఁ దగు తెరువొక్కటే యనెడి వాఁడఁ
 దక్కువారలు వేర్వేరు దారులఁబడి
 పోవుదుర యేని సుఖముగాఁ బోవనిము
 నీదుమార్గంబు గనుచును నీవు పొమ్ము
 గమ్యపదమును దప్పక కానఁ గలవు.
 వార లెటు పోవుచున్నారో వీర లెట్లు
 చనెడివారలొ యనుచింత చనదు చనదు.

భ్రష్టవయ్యోఽ వటువంటిభావ మున్న
కొమ్మ సౌఖ్యానుభూతియే కోరెదేని
నొండుమార్గంబు లేదిది యొక్కడుదప్ప

తెలివిమాలినవారలు పలుకుచుందు
రేవియో ప్రాప్తుపోనివి యెల్ల వానిః
జెక్కుమీ పెడచెవిలోనఁ జంతమాని
నమ్ముమీ నాదుపల్కు నోయెన్నెలాఁడి
అమ్మ పలుకొక్కటైన నిరాకరముగఁ
బలుకువాడను గానని నిలుపు మదిని.

అజ్ఞ లేవేవో యనినంత నదిరిపడకు
ప్రాజ్ఞఁ లగువారు మెత్తు కీపర్థులను
ఎవగు మెచ్చిన మెచ్చర యేని నెవరు
దాన నేమగు లేడొకో దైవ మొక్కడు.

ఒక్కదేవుని నమ్ముమీ యొక్కమార్గ
మందె యరుగుమి జంకు లేకాత్మయందు
పేడయును బెల్లమును రెండు పిసుకవలదు
ఇట్టిత్రోవను జనవచ్చు నెవ్వరేని
పురుషులైనను స్త్రీలైనఁ దరుణులైన
వృద్ధులైనను బాలురేక విప్రులైనఁ
జరణభవులైనఁ దమతమశక్తికొలఁది

కర కాండంబె భేదించుఁ గాని యంగ

భక్తికిని యోగమునకుఁ బ్రపత్తికెల్ల
వారు నధికారులే కాన వలదు చింత

కర్మకాండంబు ద్విజులను గట్టపెట్టు
పరుల కెవ్వరికైన నాబాధ లేదు.

బ్రాహ్మణుఁడు చేయకుండిన భ్రష్టుఁ డగును
భ్రష్టుఁడు నికృష్టుఁడే జాతిపంచమునకుఁ
గాన వానికిఁ దప్పదు కర్తచయము

వారిఁ గనుఁగొని తామును వారివలెనె
సలుపవలె ననువారలు జాల్ములమ్మ.

నేను బోధించు పద్ధతి నీవు వినుము.
ప్రాప్యఁ డొక్కండె శ్రీకాంతుఁ డనుచుఁ దలఁపు
వాఁడు శ్రీ శుండు విష్ణువు వాసుదేవుఁ
డాత్తరక్షోపరుండు నారాయణుండు
సచ్చిదానంద రూపుఁడు సద్గుణుండు
హరి ముకుందుండు గోవిందుఁ డాత్మకాముఁ
డతఁడె రాముండు కృష్ణుండు నతఁడె నార
సింహుఁడును వత్సలుండును జిన్నయుండు
సర్వశక్తుండు పూర్ణుండు సర్వవేత్త
స్వామియుఁ గృతజ్ఞుఁడును డయాశాలి సాధు
శీలియు నుదారుఁ డనుచును దలఁపవలయు
దేవతామూర్తు లని యెంచి దేనిమీఁద
మనసు నిలుపుదు ? నని శంకగొనఁగ వలదు.

ఒక్కమూర్తి నె నమ్ముమీ తక్కువేర్ల
 యర్థ మెఱుఁగుచు నట్టిగుణాళి గలుగు
 వాఁడె నీదైవ మనుచు భావంబు నిలుపు.
 వాని వాసస్థలంబును వలయుఁ దెలియ
 బొటన వ్రేలంతమూర్తియై పోలుచుచుండు
 హృదయసీమను వసియించు నెల్లవేళ
 నీకుఁ దోడుగ నీలోన నే వసించు
 అట్టి రూపంబు కనఁబడు నంతవఱకు
 నావలనుగూడ నెందెందుఁ దావకీన
 దృష్టి మనములు నిలుచునో యెల్ల నదియు
 నల్ల భగవంతు నాకృతు లనుచుఁ దలఁపు
 ఇట్టివానిని నీవు కన్నారఁ గనఁగ
 జతన మొనరింపు మోతల్లి సత్త్వరముగ
 జామొ గాకున్న మఱి యఱజామొ గాని
 యెక్కువగ నిద్దురంగొంట హేయ మమ్మ.
 జాము రేయుండ మేల్కొని శయన మంద
 హృదయమునఁ గుడికే ల్గదియించి భక్తి
 “బ్రహ్మణస్పతి లె మ్మను భావముండు
 మంత్రమును “వసురణ్వా”ను మంత్రమణిని
 నుచ్చరింపఁగ వలయును నుర్విసురుఁడు
 తక్కువారల కియ్యది తగదు వీరు
 వారునుం గూడ మేల్కొని వరుసతోడ

హరి హరీ హరి హరి హరి హరి యటంచు
 నేడుమాటులు హరినామ మెన్నికొనుచు.
 లేచి కూర్చుండవలయును లేమ వింటె
 యోగ మెఱిగిన వారలు యోగమంది
 రమున కరుగంగఁ దగును దత్తమము వేఱు
 గాఁగఁ జెప్పంగఁ దగియుండుఁ గాన నిపుడు
 తద్విధుల నెల్ల వచియింపఁ దగవుగాదు.
 హరిని స్మరియించి కేల్తోడ్చి ధరణి నుద్ధ
 రించినట్టి వరాహమూర్తికిని క్షితిధ
 రాయనమ యంచు వామచరణము నేల
 మోపి యోప్రియద త్తయో భూమి దేవి
 యోవసుంధర తల్లివి నీవ కావె
 యెల్లలోకంబులకు క్షమియించునన్ను
 పాదములు మోపువాఁడ నీపై నటంచు
 వామపాదంబు మున్నుగా వసుధ నిడుముఁ

(పలుక నే నిప్పు డాచారపద్ధతులను
 గ్రంథ విస్తరభీతి నోకలికిమిన్న)

వెలుపలికి నేగి మూత్రంబు విడిచి శుచిత
 నరుగుదెంచియుఁ గూర్చుండి యాసనమున
 వెనుకఁ జెప్పినరీతి నిర్వేదపడుము
 చిలుకపలుకులవలెఁ గాదు చిత్త మిచ్చి.
 సాత్వికత్యాగమొనరింపఁ జనును దొలుత.
 గురువులను ధ్యాన మొనరించుకొనుము విదప

సరవి గజరాజమోక్షణచరిత మెల్ల
పఠన మొనరింపఁ దగు నెట్టి వారలైన
పద్యములనైన న్లోకాలు పాట లైన
అవల నవతారమూర్తుల స్తవము ననుము.

వసుదేవాదిమూర్తులవలయుఁ దలఁప
నామపంజరమున నిల్చి నయముతోడ
నవలఁ గేశవనామంబు లనఁగ వలయు
అవల శ్రీభూమినీలకగును మ్రొక్క
అవల వైకుంఠగతిచింతనంబు మఱి ము
కుందమాలయుఁ జింతింపు డెందమందు.
కృష్ణనుంజరి పఠింపుంప నెసఁగుశుభము.
రామనుతి కృష్ణనుతి శుభప్రదములమ్మ
మేలుకొలుపులు పాడిన మేలుగలదు.
ఇంతయేటికి స్తోత్రంబు లెవ్వయైన
నుదయ మగుదాఁకఁ జెప్పట యుత్తమంబు.

కేశవా కేశవా యని కేశవునిని
సంస్మరించుచు వెలికేగి సవిధి శుద్ధుఁ
డగుచు రదధావనము చేసి యర్హరీతి
భాగవత ధర్మశాస్త్రోక్త పద్ధతులను.
స్నాన మాడంగఁ దగు నమ్మ ట్నాసురుండు.

స్నాన మొనరించి వారిచి సంధ్య యర్ఘ్య
మీయవలయును భాస్కరుం డేగుదేర

కుండు పూర్వమె యందాఁక నుర్విసురుఁడు
 నిలిచి గాయత్రి జపింపవలయుఁ జుమ్ము
 నియతసంఖ్యయుఁ దీరెనా నెమ్మనమున
 దలఁపవలె నిష్టదైవమంత్రంబు సలుప
 పాడుమొగమున నేదియుఁ బాడిగాదు.

ఏదిచేసిన విడిచిన నెట్టి దశను
 సంధ్య మానంగరాదమ్మ త్నాసురుండు.

అశుచియైనను శుచియైన నవనిసురుఁడు
 సంధ్యవార్షంగవలయును సమయమందు.

మనసు దేహంబు భగవంతు పనులయంగు.
 నున్న వార్షక యుండిన నొదవ దఘము
 పనులు ముగిసిన వెంటనే వార్షవలయుఁ
 గాని మొదలంట విడువంగఁ గాదు తల్లి.

పయనమును జేయుచున్నట్టి పట్టునందు
 మనసుతో నైనఁ దీర్పంగఁ జనునుదానిని
 తోయములు లేక యున్నను దుమ్ముతోడ
 నర్ఘ్య మిచ్చుట దోషావహంబు గాదు.

నిత్యకర్తృంబులను దీర్చి నియతితోడ
 స్వామి మందిరమున కేగి శరణు చొచ్చి
 జపము చేయుము జామైన శ్రద్ధతోడ.

కర్తృకాండంబు పనిలేదు కాంతలకును
 శూద్రులకుఁ దక్కినవియెల్ల భద్రరీతి

సలుపఁగావలె వారలు శ్రద్ధతోడ

జపము ముగియించి లేచి యాసక్తితోడ

విష్ణునిసహస్రసామముల్ విడితగీత

మహిత మగు నాకుజాతరామాయణంబు

రాగమునఁ జల్పవలెను బారాయణంబు

ఆంధ్రకృతులొప్పు స్త్రీలకు సంఘిజులకు

అమ్మ యొక్కటి చెప్పెద నాలకింపు.

కోపగింపకు నాపయి గురుమనీష

సంప్రదాయంబు చెఱుపంగ సమ్మతింప

శాస్త్రబద్ధండ్ స్వేచ్ఛమై చనఁగనేర

భాషగాదు ప్రధానంబు భావ మొండె

ద్రావిడామ్నాయ మనుచును ద్రావిడులును

బౌత్తరాహికుల్ హిందీని నధికభక్తి

మాతృభాషయటంచును మహితరక్తి

సంస్కృతంబు సమంబుగఁ జదువుచుండ

ఆంధ్రులేటికిఁ బెజకు నల్లాడుచుండ.

శాస్త్రముల్లంఘనము సేయుసరణి గాన

దానదోషంబు మీకును దనరుననుచు

భయముపడియెద వేఱొండు భయములేదు.

వేదసంబంధమంత్రముల్ విడిచి తక్కు

వాని నేవేని చదువుము వలసియున్న

అమరభాషనొ వేఱొండు నందొనీవు;

అర్థమెఱుఁగక వదరినయంత మేలె
 అర్థమెఱుఁగమి భావంబు ననువుపడునె
 శూన్యభావంబునను జెప్పుసుద్దు లేల
 యుత్తకష్టంబుగాక యోయువిదమిన్న!
 సంస్కృతము రానివా రెట్టిజాతులైన
 నాంధ్రమునఁ బరియించుటే యర్హ మగును.
 ద్రావిడామ్నాయ మనునట్లు తత్త్వ మెల్ల
 ననితి నేనియు మనయంధ్రమందు నాంధ్ర
 వేద మనుచును నాగొంతుపిసుకు నొక్కొక్క
 దండధరుఁ డాగ్రహమునఁ గోదండధరులు
 ముందు వెనుకను బ్రక్కలఁ బూని కావ
 నవనిసుత నన్నుఁ గౌఁగిట నాదరింప
 దాయునా నన్ను నాదండధరుఁడు గిరుఁడు
 అయినఁ గాలంబులేదమ్మ యంతపనికి
 ఎన్నినాళ్లుగనో యిది హృదయమందు
 గాఁడియున్నది విశ్వేశుకరుణ లేదు
 ఆంధ్రులకు నంతయోగ్యతయమర లేదొ
 పుట్టనున్నాఁడో యెవఁడైన నట్టిపనికి
 తమస్వభాషను సర్వంబు నమరియుంటఁ
 గాదె ద్రావిడు లందెంతకర్కశులకుఁ
 గొంచెమో నంచమో భక్తి కుదురుపడుట.
 ఆంధ్రమునఁజేయవమ్మ పారాయణంబు.

ననుచుఁ జెప్పితి నని నన్నుఁ గినియవలదు
 స్వీయ మనునభిమానానఁ జెప్పినాఁడ
 అట్టితలఁపున మంత్రంబు లాంధ్రమున నె
 చెప్పచున్నాఁడ మీకెల్లఁ జేయుటకును
 ఉన్నది వచించినాఁడ నేమన్న సరియె
 మంచియో చెడయో మీకు మంచిదనుచుఁ
 జిత్తమునఁ దోచినట్టులు చెప్పినాఁడ
 పిదప మీయిష్ట మేనేల పెనుఁగులాఁడ
 అడిగితివి కానఁ జెప్పితి నంతెకాని
 యభినివేశంబు లవము నాయందు లేదు.

జపము పారాయణంబును జలిపి పిదప
 స్వామిపూజ యొనర్పఁగఁ జనును దల్లి
 పిదప భుజియింపవలయు నివేదితాన్న
 మవల మాధ్యాహ్నికమును దీర్చి యవనిసురులు
 దీరుపకయ యొండెఁ దక్కినవారుమరల
 వాల్మీకమురామచరితంబు భారతంబు
 వైష్ణవపురాణ హరివంశ భక్తచరిత
 లాదిగాఁగల హరిచరిత్రాంశములను
 వ్యాసశుకశౌనకోక్త ప్రబంధములను
 చదువువినిపింపు వినవమ్మ శక్తికొలఁది
 జపము చేయుము వ్యాఖ్యలు సలుపులేక
 శ్రోతవానిని శ్రీహరిఁ గూర్చివ్రాయు

బియ్యమేనియు శ్రీ రాముపేర నెంచు.
 ప్రాద్దుపోవనిముచ్చట పొంతబోకు
 అవల సూర్యుండు గ్రుంకెడు నదను చేర
 బ్రాహ్మణులు సంధ్యవార్షంగవలయు విధిగ
 విష్ణునామసహస్రముల్ విహితరీతి
 పఠన మొనరించి భుజియింప వలయుఁ బినప
 అవల గృష్ణచరిత్రంబు నగును జనువ
 అన్నియును సాత్త్వికత్యాగ మగును జేయ
 అవల భగవంతుఁ గూర్చిన స్తవము చదివి
 యోగ మభ్యాసమొనరింప యుక్త మగును
 ఇట్లు సలుపంగ నేరని యట్టివారు
 సలుప నేర్చిన వారును శ్రద్ధతోడ
 వలయు వైకుంఠగతి చింత సలుప నిట్లు.
 సలిపి నిద్దుగ పై పడుసమయ మైన
 నామపంచరమున నుండి నయముతోడ
 సాత్త్వికత్యాగ మొనరించి క్షమయు మొదలు
 ప్రకృతి పర్యంతత త్వముల్ స్వస్వకార
 ణముల సంహృతిగావించి క్రమము గాఁగ
 ప్రకృతిఁ దమమున దమమును బ్రాణిమమున
 జీవుతోడను జీవుని దేవుతోడ
 వగున నుపసంహరించియు భక్తితోడ
 పరము చరణాబ్జములయందు శిరముఁ జేర్చి
 శ్రీ రమానాథు విడువని చింతతోడ

సుఖముగా నిద్ర పోఁ దగు శుభ-చరిత్ర!
 నడుమ నడుమను మెలఁకువ దొడఁగెనేని
 వలయు భగవంతు నామముల్ పలుకుచుండ
 ఇట్లు త్రుటియైన వ్యర్థమైయేగకుండ
 హరికిఁ గైంకర్య మొనరించు నట్టివారు
 అనురో పరమైకాంతుల సంగఁ బడిరి
 అట్టివారి కనాదిమాయానిశావ
 సానమందు ననంతమోక్షప్రకృష్ట
 వాసరారంభమునఁ దోచు ప్రత్యుషస్సు
 నట్టిదై యుండు మిగిలినయాయు వెల్ల
 మీఁదఁ జెప్పిన క్రియలందు నేది యేని
 సలుప సాధ్యంబు గాకున్న సలుప కున్న
 నట్టివేళల స్మరియింపు మమ్మ హరిని.
 జపమె సేయుము భజియింపు స్తవ మొనర్చు
 మేదిచేసిన భక్తితో నెఱ్ఱులేదు.
 అన్నియును వీడి గడియల నఱువదింట
 రామనామంబు స్మరియింపు కామ మెడలి
 యదియె నీదొడ్డిపెట్టినయమరతరువు
 సర్వవిధములఁ గాచును శంక వలదు
 ప్రకృతిమీఁదవిరక్తియుఁ బరముమీఁద
 గాటమారక్తి ముక్తి తంగేట్ జున్ను
 చెప్పవలసిన వేవియో చెప్పినాఁడ
 సందియంబున కెడమీని సరణి నీకుఁ

చేత కష్టంబు సుకరంబు చెప్పఁజెల్ల
 సలుప నీవంతు ఫలమియ శౌరి వంతు,
 అనుచుఁ గన్తూరిసుబ్బరాయాఖ్యుధర్
 బత్ని వేంకటసుబ్బమ్మ భక్తితోడ
 భక్తిఁగూరిచి యడిగినప్రశ్నములకు
 శ్రీరఘుత్తమపాదాబ్జసేవకుండు
 జానకీదేవికాఁగిటి చంటిబిడ్డ
 నియమనిరతుండు సన్మూర్జనీధ్వజుండు
 వాసుదాసుండు హరిదాసదాసకుండు
 భక్తియోగులకును హర్ష వర్ధకముగ
 దిక్ప్రదర్శనముగ నిట్లు తెలిపెఁబ్రీతి
 అల్లదంపతులేదీని నంద్రదేశ
 మందుఁ బ్రకటించిరర్థిరామార్పణముగ.

గద్యము.

శ్రీరామచంద్ర చరణారవింద మిళిందాయమాన
 మానసత్వ మహానైభవ పావిత్రకొలను
 రామచంద్రరాయ తనూభవ సుజన
 విధేయ సుబ్బరాయ ప్రణీతంబైన
 ముముక్షుహితచర్యయందు
 ద్వితీయాశ్వాశము సంపూర్ణముఁ
 శ్రీరామార్పణమస్తు.
 స్వస్త్వస్తు.

శ్రీరామాయనము.

ముముక్షు హితచర్య తప్పొప్పుల పట్టిక.

ప్రథమాశ్వాసము.

| పాఠట. | పంక్తి. | తప్పు. | ఒప్పు. |
|-------|---------|------------------|-----------------|
| | | పీఠిక. | |
| iii | 2 | కుంటుంబము | కుటుంబము |
| | ౧౫ | జజ్ఞానువు | జిజ్ఞాసువు |
| v | | | |
| | ౧౯ | కర్తాను. స్థానము | కర్తానుస్థానము |
| vi | ౪ | దనవియునుకొను | దనవియునుకొను |
| | ౧౩ | ముఖ్యములో | ముఖ్యములు |
| VIII | ౧౯ | ప్రకృతితత్త్వము | ప్రకృతితత్త్వము |
| ౯ | ౮ | అఱువురు | అఱువురు |
| 3౨ | ౧౨ | అంబ! రో! | అంబరో! |
| 3౬ | ౮ | బొకతవిధమ | బొక్కవిధమ |
| 3౮ | ౧౧ | నిటియావిరి | నీటియావిరి |
| 3౯ | ౨౧ | కలితుఁ | కలితుఁ |
| ౪౧ | ౧౬ | యొప్పు | యొప్పు |

| పాఠము | పంక్తి. | తప్పు. | ఒప్పు. |
|-------|---------|-------------|--------------|
| ౫౧ | ౪ | వారిని | వారిని |
| ౫౨ | ౨౭ | నిడెదు | నిడెదు |
| | ౨౮ | చెడక | చెడక |
| | ౧౦ | మిడుచు | మిడుచు |
| ౫౩ | ౨౦ | జీవునిల్వ | జీవునకునిల్వ |
| ౬౧ | ౩ | బద్ధుల | బద్ధుల |
| | ౨౦ | స్వరంబు | స్వరంబు |
| ౬౨ | ౩ | అని | అన్ని |
| ౬౫ | ౯ | యద్దంబు | యద్దంబు |
| | ౧౦ | యనరశ్శి | యనరశ్శి |
| ౬౯ | ౧౪ | ఆత్మవరమాత్మ | ఆత్మపరమాత్మ |
| ౭౨ | ౫ | భక్తి | భక్తి |
| ౭౫ | ౭ | సేవలేగాదె | సేవగాదె |
| ౭౯ | ౨ | బ్రనుసి | బ్రమసి |
| ౧౦౬ | ౫ | బిలిచిరే | బిలిచిరేని |
| ౧౦౮ | ౯ | పెత్తుల | పెత్తుల |
| ౧౦౯ | ౭ | వాడునుంగాడు | వాడునుంగాడు |
| ౧౧౮ | ౭ | గాగ | గాగ |
| | ౮ | పేను | పేను |
| ౧౧౯ | ౯ | బుద్ధి | బుద్ధి |
| | ౧౯ | వార్ధి | వార్ధి |
| ౧౨౯ | ౧౩ | ఆటలకు | ఆటలకు |

| పాఠట | పంక్తి. | తప్పు. | ఒప్పు. |
|------|---------|---------------|-------------------|
| | ౧౬ | సాహిత్యమందు | సాహిత్యమందు |
| | ౧౮ | మూర్ఖునలు | మూర్ఖునలు |
| ౧౩౨ | ౧౭ | గ్రంథు వెడలిన | గ్రంథులెడలిన |
| ౧౩౩ | ౪ | నన్నమునుశ్వాస | నన్నమునుదినుశ్వాస |
| ౧౩౪ | ౧ | బ్రాకృతపర | బ్రాకృతపర |
| ౧౩౭ | ౯ | ముచ్చిక | ముచ్చిక |
| ౧౪౦ | ౫ | నద్దిన | నద్దిన |
| ౧౪౩ | ౧౮ | సపరిచ్ఛదంబు | సపరిచ్ఛదంబు |
| ౧౪౫ | ౧౨ | వం దేహ | సం దేహ |
| ౧౫౦ | ౪ | మది | మది |
| ౧౫౧ | ౧౩ | యోగవిద్యను | యోగవిద్యను |
| ౧౫౫ | ౧౭ | గులటగ | గులటగ |
| ౧౫౮ | ౧౪ | యప్పుడప్పుడె | యప్పుడప్పుడె |
| ౧౬౧ | ౧౮ | యాధిగానుతుఁడు | యాగాధినుతుఁడు |
| | ౨౦ | వాసుదేవుండె | వాసుదేవుండె |
| ౧౬౪ | ౪ | యుండె | యొండె |
| ౧౬౭ | ౧౫ | విసింగి | విసింగి |
| | ౧౭ | పాధ | బాధ |
| ౧౬౮ | ౫ | జీవచ్ఛవంబ | జీవచ్ఛవంబ |
| | ౧౮ | యింటి | యింట |
| ౧౭౦ | ౬ | జూరత్వమునను | జూరత్వమునను |
| ౧౭౪ | ౫ | తెలిసి | తెలిసి |

| పాఠట. | పంక్తి. | తప్పు. | ఒప్పు. |
|-------|---------|--------------|--------------|
| ౧౭౬ | ౧౩ | నెట్టిదొక్కో | నెట్టిదొక్కో |
| ౧౭౯ | ౧౦ | బండు | ఒండు |
| ౧౮౧ | ౧ | దానిపట్ల | వానిపట్ల |
| ౧౮౮ | ౧౯ | యెన్నఁదొక్కో | యెన్నఁదొక్కో |
| ౧౮౯ | ౯ | నెంచనలయు | నెంచనలయు |
| ౧౯౧ | ౪ | నభ్యాసమునను | నభ్యాసమునను |

శ్రీరామాయ నమః

ముముక్షు హితచర్య తప్పొప్పుల పట్టిక.

ద్వితీయాశ్వాశము.

| పాఠట. | పంక్తి. | తప్పు. | ఒప్పు. |
|-------|---------|---------------|---------------|
| 1 | ౧౫ | యేకాగ్రవృత్తి | యేకాగ్రవృత్తి |
| 2 | ౧౧ | దృష్టి | దృష్టి |
| 4 | ౨౧ | మనల | మనల |
| 8 | ౬ | శ్రద్ధయును | శ్రద్ధయును |
| 11 | ౭ | లేదే | లేదే |
| 16 | ౨౧ | కీలెటింగి | కీలెటింగి |
| 17 | ౨ | అది | అది |
| | 3 | అభ్యాస | అభ్యాస |
| 18 | ౬ | శిక్షను | శిక్షను |
| 32 | ౧౮ | జ్ఞానులై | జ్ఞానులై |
| 50 | ౯ | భగవత్ప్రసాద | భగవత్ప్రసాద |
| | ౧౦ | ఎట్టి | ఎట్టి |
| 52 | ౧౬ | VI | IV |
| 53 | ౪ | IV | VI |

| పాఠట. | పంక్తి. | తప్పు. | ఒప్పు. |
|-------|---------|------------|------------|
| 57 | ౨౦ | మమరేనేని | మమరేనేని |
| 59 | ౧౭ | నానూక్తి | నానూక్తి |
| 63 | ౧౦ | సార్వభౌ | సార్వభౌ |
| 75 | 3 | దవివా | దనివా |
| | ౧౬ | శరణన్న | శరణన |
| 76 | ౧ | యిందు | యంధు |
| | ౧౦ | వంయు | వలయు |
| 78 | ౨౨ | దార్ధ్య | దార్ధ్య |
| 80 | 2 | శేష్యుడనో | శేష్యుడనో |
| 82 | ౧3 | కరీతి | కీరీతి |
| | | యొక్కటి | యొక్కడు |
| 83 | ౯ | న్వామివే | స్వామివే |
| 89 | ౨ | సుఖా | సుఖ |
| 92 | 3 | సీశడించి | సీసడించి |
| | ౧౫ | దలంపనటి | దలంపనట్టి |
| 93 | ౧౦ | లలితుడతడె | లలితుడతడె |
| 95 | ౧౪ | జిక్కడో | జిక్కడో |
| 109 | ౧౦ | సివె | నివె |
| | ౧౬ | వెట్టి | వెట్టి |
| 112 | ౨౨ | బాటసారివై | బాటసారిదై |
| 115 | 3 | నీదుబలమును | నీదుబలమును |
| 116 | ౧౯ | జనులలో | జనులలో |

| పాఠ. పంక్తి | తప్పు | బిచ్చ. |
|-------------|--|------------------------------------|
| 118 | ౧ మనుమాన | మనుమాన |
| | 3 మనగ | మనగ |
| 121 | ౧౮ నెమ్మ | నెమ్మ |
| 124 | ౧౬ వలెసె | వలెసె |
| 126 | 3 నన్యఁదొ | నన్యఁదొ |
| | ౬ సముడ | సముడ |
| 127 | ౪ వాపోయెదవు | వాపోయెదీవు |
| 128 | ౧ వలెనే | వలెనే |
| | ౯ నీమాత్రమైనవాత్సల్య
జలధి | తల్లి! నీమాత్రమైన
వాత్సల్యజలధి |
| 132 | ౨౦ యున్నట్టి | యున్నట్టి |
| 133 | ౧౬ యెంతో | యెంతో |
| 134 | ౧3 తనరు | వనరు |
| 138 | ౨౨ సూర్యచంద్రవైద్యుతు
లనుపేరులొప్పి | సూరచంద్ర వైద్యుతు
లనుపేరులొప్పి |
| 139 | ౫ ప్రదర్శు
౨౧ నదికిని | ప్రదర్శు
నదికిని |
| 140 | ౫ జెసి
౧3 లచ్చరవెలమి | జేసి
లచ్చరలెలమి |
| 143 | ౧౮ బ్రాక్మమంబు | బ్రాక్మమంబు |
| 144 | ౮ శ్రీరామా
౧౨ జూచి | శ్రీరమా
జూచి |

| పాఠం. | పంక్తి. | తప్పు. | ఒప్పు |
|-------|---------|-----------|-----------|
| 146 | ౬ | మదీనంబు | మధీనంబు |
| 147 | ౨ | ప్రథమభాషి | ప్రథమభాషి |
| 151 | ౯ | రాదేవి | రాదేని |
| 153 | ౬ | జంత | జంత |
| 157 | ౫ | వసు | వాసు |
| 159 | 3 | సామముల్ | నామముల్ |
| | ౧౫ | జదువుచుండ | జదువుచుండ |
| 164 | ౪ | బత్ని | పత్ని |
| | ౧౯ | శాశ్వతము | శాశ్వతము |